

۱

بِسْمِ اللَّهِ الرَّحْمَنِ الرَّحِيمِ

اللَّهُ أَكْبَرُ



وَلَقَدْ نَصَرَكُمُ اللَّهُ بِبَدْرٍ

اصحاب بدر


تالیف

قاضی محمد سلیمان سلمان منصور پوری



مکتبہ اسلامیہ

DATA ENTERED



اصحابِ بدر

تالیف

قاضی محمد سلیمان سلمان منصوری



297-9922
9 89 0




اصحابِ بدر

151900



قاضی محمد سلیمان سلمان منصور پوری

جملہ حقوق بحق ناشر محفوظ ہیں



ملنے کا پتا

مکتبہ اسلامیہ

لاہور ہادیہ حلیمہ سینٹر غزنی سٹریٹ اردو بازار لاہور
042-37244973 - 37232369

فیصل آباد بیسمنٹ سمٹ بینک بالمقابل شیل پٹرول پمپ کو توالی روڈ، فیصل آباد
041-2631204 - 2641204

☎ 0300-8661763

📌 /maktabaislamia1


🌐 www.maktabaislamiapk.com

✉ maktabaislamiapk@gmail.com

10-10-10

Gift to you

10/10/10



وَلَقَدْ

نَصَرْنَاكَ بِاللَّهِ بِبَيْتِكَ

وَأَنْتُمْ أَذِلَّةٌ

فَاتَّبِعُوا اللَّهَ

لَعَلَّكُمْ تَشْكُرُونَ

”اور البتہ تحقیق اللہ نے بدر میں تمہاری اس وقت مدد کی جب تم کمزور تھے، پس تم اللہ سے ڈرو تا کہ تم شکر گزار بن سکو۔“

فہرست مضامین

23	عرضِ ناشر
25	قاضی محمد سلیمان سلمان منصور پوری <small>رحمۃ اللہ علیہ</small>
33	دیباچہ
34	غزوہ بدر
37	مجلس شوریٰ
39	میدانِ جنگ
39	نبی کریم <small>صلی اللہ علیہ وسلم</small> کا عریش
40	ملاحظہ میدانِ جنگ
40	جنگ کے لیے صف بندی
41	عریش اور دعا
43	قتل ابوجہل لعنہ اللہ
44	جذباتِ جان نثاری و جوشِ صداقت دین
45	قیدیوں سے حسن سلوک
46	مشرکین کی مُردہ لاشوں سے سلوک
47	اسیرانِ بدر اور فدیہ
48	فدیہ و غنیمت کے لینے میں اشتباہ
49	فضیلتِ اہل بدر
50	فہرست اسمائے مبارکہ شہدائے غزوہ بدر <small>رضی اللہ عنہم</small>
50	مجمع بن صالح <small>رضی اللہ عنہ</small>

50 ۲ عبیدہ بن حارث بن مطلب بن عبدمناف بن قصی رضی اللہ عنہ

50 ۳ عمیر بن ابی وقاص (مالک) بن اہیب بن عبدمناف رضی اللہ عنہ

50 ۴ عاقل بن بکیر بن عبدیلیل رضی اللہ عنہ

51 ۵ عمیر بن عمرو بن نضله رضی اللہ عنہ

51 ۶ عوف یا عوذ بن عفراء رضی اللہ عنہ

51 ۷ معوذ بن عفراء رضی اللہ عنہ

51 ۸ حارث یا حارثہ بن سراقہ بن حارث انصاری رضی اللہ عنہ

51 ۹ یزید بن حارث یا حرث بن قیس بن مالک رضی اللہ عنہ

51 ۱۰ رافع بن معالی بن لوزان رضی اللہ عنہ

51 ۱۱ عمیر بن حمام بن جموح بن یزید بن حرام (انصاری سلمی) رضی اللہ عنہ

52 ۱۲ عمار بن زیاد بن سکن بن رافع (انصاری الاشہلی) رضی اللہ عنہ

52 ۱۳ سعد بن خثیمہ الانصاری الاوسی رضی اللہ عنہ

52 ۱۴ مبشر بن عبدالمنذر رضی اللہ عنہ

54 مہاجرین رضی اللہ عنہم

54 ۱ سیدنا و مولانا محمد رسول اللہ صلی اللہ علیہ وسلم

55 نبی کریم صلی اللہ علیہ وسلم کا مختصر نسب نامہ

56 ۲ ابو بکر صدیق رضی اللہ عنہ

61 ۳ امیر المومنین عمر فاروق رضی اللہ عنہ

61 ولادت

61 قومی عہدہ

61 حلیہ

61 اسلام

62	فاروق کا خطاب ملنا
63	ہجرت مدینہ
63	فضائل
66	خلافت
68	مدتِ خلافت
68	شہادت
68	علمِ عمر <small>رضی اللہ عنہ</small>
69	سیدنا فاروق <small>رضی اللہ عنہ</small> اور مرتضیٰ <small>رضی اللہ عنہ</small> کے تعلقات
75	ان صحابہ کے نام جنہوں نے سیدنا عمر <small>رضی اللہ عنہ</small> سے حدیث روایت کی
76	ان تابعین کے نام جنہوں نے سیدنا عمر <small>رضی اللہ عنہ</small> سے حدیث روایت کی
76	اولیاتِ عمر <small>رضی اللہ عنہ</small>
77	قرض
78	حکومت پر عام رائے
78	اسمِ عمر کی اہل بیت میں قبولیت
78	مشاہد و غزوات
79	امیر المومنین عثمان ذوالنورین <small>رضی اللہ عنہ</small>
80	امیر المومنین علی مرتضیٰ <small>رضی اللہ عنہ</small>
82	حلیہ مبارک
84	رقم بن ابوالرقم <small>رضی اللہ عنہ</small>
84	ایاس بن البکیر <small>رضی اللہ عنہ</small>
85	بلال حبشی <small>رضی اللہ عنہ</small>
85	حاطب بن ابی بلتعہ <small>رضی اللہ عنہ</small>

86	۱۰	حمزہ بن عبدالمطلب <small>رضی اللہ عنہ</small>
86	۱۱	خمیس بن حذافہ <small>رضی اللہ عنہ</small>
87	۱۲	ربیعہ بن اشم بن سخبرہ الاسدی <small>رضی اللہ عنہ</small>
87	۱۳	زاہر بن حرام الاشجعی <small>رضی اللہ عنہ</small>
88	۱۴	زبیر بن العوام <small>رضی اللہ عنہ</small>
89	۱۵	زید بن خطاب القرشی العدوی <small>رضی اللہ عنہ</small>
89	۱۶	زیاد بن کعب بن عمرو <small>رضی اللہ عنہ</small>
89	۱۷	سالم بن معقل <small>رضی اللہ عنہ</small>
90	۱۸	سائب بن مظعون القرشی الحمزی <small>رضی اللہ عنہ</small>
90	۱۹	سائب بن عثمان بن مظعون القرشی الحمزی <small>رضی اللہ عنہ</small>
91	۲۰	سبرہ بن فاتک الاسدی <small>رضی اللہ عنہ</small>
91	۲۱	سعد بن ابی وقاص قرشی الزہری <small>رضی اللہ عنہ</small>
92	۲۲	سعد بن خولی <small>رضی اللہ عنہ</small>
92	۲۳	سعید بن زید بن عمرو بن نفیل قرشی العدوی <small>رضی اللہ عنہ</small>
93	۲۴	سلیط بن عمرو القرشی العامری <small>رضی اللہ عنہ</small>
93	۲۵	سوید بن محشی الطائی <small>رضی اللہ عنہ</small>
93	۲۶	سویبط بن سعد القرشی العبدری <small>رضی اللہ عنہ</small>
94	۲۷	سہل بن بیضاء القرشی الفہری <small>رضی اللہ عنہ</small>
94	۲۸	شجاع بن ابی وہب الاسدی <small>رضی اللہ عنہ</small>
95	۲۹	شقران حبشی <small>رضی اللہ عنہ</small>
95	۳۰	شماس بن عثمان بن شریذ القرشی المخزومی <small>رضی اللہ عنہ</small>
96	۳۱	صفوان بن بیضاء القرشی الفہری <small>رضی اللہ عنہ</small>

96	صهيب بن سنان الرومي <small>رضي عنه</small>	٣٢
97	طفيل بن حارث القرشي <small>المطلي</small> <small>رضي عنه</small>	٣٣
98	طلحة بن عبيد الله القرشي <small>التميمي</small> <small>رضي عنه</small>	٣٢
99	طليب بن عمير بن وهب القرشي <small>العبدري</small> <small>رضي عنه</small>	٣٥
99	عاقل بن بكير <small>رضي عنه</small>	٣٦
100	عامر بن حارث <small>الفهري</small> <small>رضي عنه</small>	٣٤
100	عامر بن ربيعة <small>الغزري</small> <small>العدوي</small> <small>رضي عنه</small>	٣٨
100	عامر بن عبد الله بن جراح <small>القرشي</small> <small>رضي عنه</small>	٣٩
101	عامر بن فهيرة <small>ازدي</small> <small>رضي عنه</small>	٤٠
102	عبد الله بن جحش بن رباب <small>الاسدي</small> <small>رضي عنه</small>	٤١
103	عبد الله بن سراقه <small>القرشي</small> <small>العدوي</small> <small>رضي عنه</small>	٤٢
103	عبد الله بن سعيد <small>القرشي</small> <small>الاموي</small> <small>رضي عنه</small>	٤٣
103	عبد الله بن سهيل بن عمرو <small>القرشي</small> <small>العامري</small> <small>رضي عنه</small>	٤٤
104	عبد الله بن عبد الاسد بن بلال <small>القرشي</small> <small>المخزومي</small> <small>رضي عنه</small>	٤٥
105	عبد الله بن محرمه <small>رضي عنه</small>	٤٦
105	عبد الله بن مسعود <small>الهمذلي</small> <small>رضي عنه</small>	٤٧
107	عبد الله بن مظعون <small>قرشي</small> <small>المجني</small> <small>رضي عنه</small>	٤٨
108	عبيدة بن حارث بن مطلب بن عبد مناف <small>قرشي</small> <small>المطلي</small> <small>رضي عنه</small>	٤٩
108	عبد الرحمن بن عوف <small>القرشي</small> <small>الزهرري</small> <small>رضي عنه</small>	٥٠
111	عبد ياليل بن ناشب <small>الليثي</small> <small>رضي عنه</small>	٥١
111	عمرو بن الحارث بن زهير <small>القرشي</small> <small>الفهري</small> <small>رضي عنه</small>	٥٢
111	عمرو بن سراقه <small>القرشي</small> <small>العدوي</small> <small>رضي عنه</small>	٥٣

112	۵۲	عمرو بن ابی عمرو بن شداد القرشی الفہری <small>رضی اللہ عنہ</small>
112	۵۵	عمرو بن ابی سرح ربیعہ القرشی الفہری <small>رضی اللہ عنہ</small>
112	۵۶	عثمان بن مظعون القرشی الحمی <small>رضی اللہ عنہ</small>
113	۵۷	عمار بن یاسر <small>رضی اللہ عنہ</small>
116	۵۸	عمیر بن ابی وقاص القرشی الزہری <small>رضی اللہ عنہ</small>
116	۵۹	عمیر بن عوف مولیٰ سہیل بن عمرو العامری <small>رضی اللہ عنہ</small>
116	۶۰	عقبہ بن وہب <small>رضی اللہ عنہ</small>
116	۶۱	عوف بن اثاثہ قرشی المطلبی <small>رضی اللہ عنہ</small>
117	۶۲	عیاض بن زہیر بن ابوشداد القرشی الفہری <small>رضی اللہ عنہ</small>
117	۶۳	قدامہ بن مظعون القرشی الجمحی <small>رضی اللہ عنہ</small>
119	۶۴	کثیر بن عمرو السلمی <small>رضی اللہ عنہ</small>
119	۶۵	کناز بن حصین ابو مرثد الغنوی <small>رضی اللہ عنہ</small>
120	۶۶	مالک بن امیہ بن عمرو السلمی <small>رضی اللہ عنہ</small>
120	۶۷	مالک بن ابو خولی الجعفی <small>رضی اللہ عنہ</small>
120	۶۸	مالک بن عمرو السلمی <small>رضی اللہ عنہ</small>
120	۶۹	مالک بن عمیلہ بن السباق <small>رضی اللہ عنہ</small>
120	۷۰	محرز بن نضلہ الاسدی <small>رضی اللہ عنہ</small>
121	۷۱	مدلاج بن عمرو السلمی <small>رضی اللہ عنہ</small>
121	۷۲	مرثد بن ابو مرثد الغنوی <small>رضی اللہ عنہ</small>
123	۷۳	مسعود بن الربیع القاری <small>رضی اللہ عنہ</small>
123	۷۴	سیدنا مصعب بن عمیر القرشی العبدری <small>رضی اللہ عنہ</small>
124	۷۵	معتب بن حمراء الخزاعی السلولی <small>رضی اللہ عنہ</small>

- 125 ٤٦ معمر بن ابی سرح بن ابی ربیعہ القرظی رضی اللہ عنہ
- 125 ٤٧ مجع بن صالح المہاجر رضی اللہ عنہ
- 125 ٤٨ واقد بن عبد اللہ تميمی الیربوعی رضی اللہ عنہ
- 126 ٤٩ وہب بن محسن الاسدی رضی اللہ عنہ
- 126 ٥٠ وہب بن ابی سرح القرظی الفہری رضی اللہ عنہ
- 126 ٥١ وہب بن سعد بن ابی سرح القرظی رضی اللہ عنہ
- 127 ٥٢ ہلال بن ابی خولی رضی اللہ عنہ
- 127 ٥٣ یزید بن رقیش رضی اللہ عنہ
- 127 ٥٤ ابو حذیفہ بن عتبہ رضی اللہ عنہ
- 128 ٥٥ ابوسبرہ قرظی العامری رضی اللہ عنہ
- 128 ٥٦ ابوکبشہ مولیٰ رسول اللہ صلی اللہ علیہ وسلم
- 128 ٥٧ ابواقد الیشی رضی اللہ عنہ
- 129 **الانصار رضی اللہ عنہم**
- 129 ١ ابی بن ثابت الانصاری رضی اللہ عنہ
- 129 ٢ ابی بن کعب رضی اللہ عنہ
- 130 ٣ اسعد بن یزید بن فاکہ رضی اللہ عنہ
- 130 ٤ اسید بن حضیر بن سماک رضی اللہ عنہ
- 131 ٥ اسیرہ بن عمرو الانصاری النجاری رضی اللہ عنہ
- 131 ٦ انس بن مالک بن نضر رضی اللہ عنہ
- 132 ٧ انس بن معاذ بن انس بن قیس رضی اللہ عنہ
- 132 ٨ انیس بن قناده رضی اللہ عنہ
- 132 ٩ انسہ مولیٰ رسول اللہ صلی اللہ علیہ وسلم

- 133 ۱۰ اوس بن ثابت الانصاری رضی اللہ عنہ
- 133 ۱۱ اوس بن خولی بن عبداللہ رضی اللہ عنہ
- 133 ۱۲ اوس بن صامت الانصاری رضی اللہ عنہ
- 134 ۱۳ ایاس بن ودقہ الانصاری الخزرجی رضی اللہ عنہ
- 134 ۱۴ بشر بن براء بن معرور الانصاری الخزرجی رضی اللہ عنہ
- 134 ۱۵ بشیر بن سعد بن ثعلبہ رضی اللہ عنہ
- 135 ۱۶ ثابت بن اقرم رضی اللہ عنہ
- 135 ۱۷ ثابت بن جذع (ثعلبہ) رضی اللہ عنہ
- 135 ۱۸ ثابت بن خالد بن عمرو بن نعمان بن خنساء الانصاری رضی اللہ عنہ
- 136 ۱۹ ثابت بن عامر بن زید الانصاری رضی اللہ عنہ
- 136 ۲۰ ثابت بن عبید الانصاری رضی اللہ عنہ
- 136 ۲۱ ثابت بن عمرو بن زید بن عدی رضی اللہ عنہ
- 136 ۲۲ ثابت بن ہزال بن عمرو الانصاری رضی اللہ عنہ
- 136 ۲۳ ثعلبہ بن حاطب بن عمرو رضی اللہ عنہ
- 137 ۲۴ ثعلبہ بن عمرو بن عامرہ رضی اللہ عنہ
- 137 ۲۵ ثعلبہ بن عنمہ بن عدی رضی اللہ عنہ
- 138 ۲۶ جابر بن عبداللہ بن رباب رضی اللہ عنہ
- 138 ۲۷ جابر بن عتیک الانصاری المعاوی الاوسی رضی اللہ عنہ
- 138 ۲۸ حارثہ بن سراقہ رضی اللہ عنہ
- 139 ۲۹ حبیب بن عدی الانصاری رضی اللہ عنہ
- 140 ۳۰ خلاد بن رافع رضی اللہ عنہ
- 140 ۳۱ ربیع بن ایاس رضی اللہ عنہ

- 140 ۳۲ رفاع بن حارث بن رفاع رضی اللہ عنہ
- 140 ۳۳ رفاع بن رافع رضی اللہ عنہ
- 141 ۳۴ ابولبابہ رفاع بن عبدالمنذر الانصاری رضی اللہ عنہ
- 142 ۳۵ رفاع بن عمرو بن زید الخزرجی الانصاری رضی اللہ عنہ
- 142 ۳۶ رفاع بن عمرو الجہنی رضی اللہ عنہ
- 142 ۳۷ زید بن اسلم بن ثعلبہ بن عدی العجلانی رضی اللہ عنہ
- 142 ۳۸ زید بن دثنہ الانصاری البیاضی رضی اللہ عنہ
- 142 ۳۹ زید بن سہل الانصاری رضی اللہ عنہ
- 143 ۴۰ زید بن عاصم المازنی الانصاری رضی اللہ عنہ
- 143 ۴۱ زید بن المزمین الانصاری البیاضی رضی اللہ عنہ
- 144 ۴۲ زید بن ودیعہ الانصاری رضی اللہ عنہ
- 144 ۴۳ زیاد بن لبید بن ثعلبہ انصاری البیاضی رضی اللہ عنہ
- 144 ۴۴ سالم بن عمیر الانصاری رضی اللہ عنہ
- 144 ۴۵ سبیح بن قیس بن عیشہ الانصاری الخزرجی رضی اللہ عنہ
- 145 ۴۶ سراقہ بن عمرو بن عطیہ الانصاری رضی اللہ عنہ
- 145 ۴۷ سفیان بن بشر بن زید بن حارث الانصاری الخزرجی رضی اللہ عنہ
- 145 ۴۸ سراقہ بن کعب الانصاری رضی اللہ عنہ
- 145 ۴۹ سعد بن خولی الانصاری رضی اللہ عنہ
- 146 ۵۰ سعد بن خیشمہ الانصاری الاوسی رضی اللہ عنہ
- 146 ۵۱ سعد بن ربیع الانصاری الخزرجی رضی اللہ عنہ
- 147 ۵۲ سعد بن زید زرقی الانصاری رضی اللہ عنہ
- 147 ۵۳ سعد بن سہل الانصاری رضی اللہ عنہ

- 147 ۵۴ سعد بن عبید الانصاری الاوسی رضی اللہ عنہ
- 148 ۵۵ سعد مولیٰ عتبہ بن غزوان رضی اللہ عنہ
- 148 ۵۶ سعد بن عثمان بن خلدہ الانصاری الزرقی رضی اللہ عنہ
- 148 ۵۷ سید الاوس سیدنا سعد بن معاذ الانصاری رضی اللہ عنہ
- 150 ۵۸ سعید بن سہیل الانصاری الاشہلی رضی اللہ عنہ
- 150 ۵۹ سفیان بن بشر رضی اللہ عنہ
- 150 ۶۰ سلمہ بن اسلم الانصاری الحارثی رضی اللہ عنہ
- 150 ۶۱ سلمہ بن ثابت بن قش الانصاری الاشہلی رضی اللہ عنہ
- 151 ۶۲ سلمہ بن حاطب انصاری رضی اللہ عنہ
- 151 ۶۳ سلمہ بن سلامہ بن قش رضی اللہ عنہ
- 151 ۶۴ سلیط بن قیس الانصاری رضی اللہ عنہ
- 151 ۶۵ سلیم بن حارث الانصاری رضی اللہ عنہ
- 152 ۶۶ سلیم بن قیس بن قہد الانصاری رضی اللہ عنہ
- 152 ۶۷ سلیم بن عمرو الانصاری السلمی رضی اللہ عنہ
- 152 ۶۸ سلیم بن ملحان الانصاری رضی اللہ عنہ
- 152 ۶۹ سماک بن خرشہ الانصاری رضی اللہ عنہ
- 153 ۷۰ سماک بن سعد الانصاری رضی اللہ عنہ
- 153 ۷۱ شان بن ابی شان رضی اللہ عنہ
- 153 ۷۲ شان بن صفی رضی اللہ عنہ
- 153 ۷۳ سہل بن حنیف الانصاری الاوسی رضی اللہ عنہ
- 154 ۷۴ سہل بن عتیک الانصاری رضی اللہ عنہ
- 154 ۷۵ سہل بن قیس الانصاری رضی اللہ عنہ

- 155 ٤٦ سهيل بن عمرو بن ابي عمرو الانصاري رضي عنه
- 155 ٤٧ سهيل بن رافع الانصاري رضي عنه
- 155 ٤٨ سواد بن غزويه الانصاري رضي عنه
- 155 ٤٩ سواد بن يزيد الانصاري رضي عنه
- 156 ٨٠ ضحاک بن حارثه الانصاري رضي عنه
- 156 ٨١ ضحاک بن عبد عمرو الانصاري رضي عنه
- 156 ٨٢ ضميره بن عمرو الانصاري رضي عنه
- 156 ٨٣ طفيل بن مالک الانصاري رضي عنه
- 157 ٨٤ عاصم بن العکیر الانصاري رضي عنه
- 157 ٨٥ عاصم بن ثابت الانصاري رضي عنه
- 158 ٨٦ عاصم بن قيس بن ثابت رضي عنه
- 158 ٨٧ عامر بن أمیه رضي عنه
- 158 ٨٨ عامر بن ثابت انصاري رضي عنه
- 159 ٨٩ عامر بن سلمه بن عامر البلوي رضي عنه
- 159 ٩٠ عامر بن عبد عمرو الانصاري رضي عنه
- 159 ٩١ عامر بن مخلد بن الحارث الانصاري رضي عنه
- 159 ٩٢ عائد بن ماعص الانصاري رضي عنه
- 160 ٩٣ عبد الله بن ثعلبه البلوي الانصاري رضي عنه
- 160 ٩٤ عبد الله بن جبير بن النعمان الانصاري رضي عنه
- 160 ٩٥ عبد الله بن الجعد رضي عنه
- 160 ٩٦ عبد الله بن حمير التميمي رضي عنه
- 160 ٩٧ عبد الله بن ربيع بن قيس الانصاري الخزرجي رضي عنه

161	عبداللہ بن رواحہ الانصاری الخزرجی رضی اللہ عنہ	۹۸
163	عبداللہ بن زید بن ثعلبہ بن عبداللہ الانصاری الحارثی رضی اللہ عنہ	۹۹
163	عبداللہ بن سعد بن خیشمہ الانصاری الاوسی رضی اللہ عنہ	۱۰۰
164	عبداللہ بن سلمہ العجلانی البکوی الانصاری رضی اللہ عنہ	۱۰۱
164	عبداللہ بن سہل الانصاری رضی اللہ عنہ	۱۰۲
164	عبدالرحمن بن سہل الانصاری رضی اللہ عنہ	۱۰۳
165	عبداللہ بن طارق بن عمرو بن مالک البکوی الانصاری رضی اللہ عنہ	۱۰۴
165	عبداللہ بن عامر البکوی الانصاری رضی اللہ عنہ	۱۰۵
165	عبداللہ بن عبدمناف الانصاری رضی اللہ عنہ	۱۰۶
165	عبداللہ بن عبس الانصاری رضی اللہ عنہ	۱۰۷
166	عبداللہ بن عمیس الانصاری رضی اللہ عنہ	۱۰۸
166	عبداللہ بن عبداللہ بن اُبی بن سلول الانصاری الخزرجی رضی اللہ عنہ	۱۰۹
167	عبداللہ بن عرفطہ الانصاری رضی اللہ عنہ	۱۱۰
167	عبداللہ بن عمرو بن حرام الانصاری رضی اللہ عنہ	۱۱۱
168	عبداللہ بن عمیر بن عدی الانصاری الخزرجی رضی اللہ عنہ	۱۱۲
168	عبداللہ بن قیس الانصاری رضی اللہ عنہ	۱۱۳
168	عبداللہ بن قیس الانصاری رضی اللہ عنہ	۱۱۴
169	عبداللہ بن کعب الانصاری المازنی رضی اللہ عنہ	۱۱۵
169	عبداللہ بن نعمان بن بلذمہ الانصاری رضی اللہ عنہ	۱۱۶
169	عبدالرحمن بن جبر الانصاری رضی اللہ عنہ	۱۱۷
170	عبدالرحمن بن عبداللہ البکوی الانصاری رضی اللہ عنہ	۱۱۸
170	عبدالرحمن بن کعب المازنی الانصاری رضی اللہ عنہ	۱۱۹

170	عبدربہ بن حق الانصاری الساعدی <small>رضی اللہ عنہ</small>	۱۲۰
170	عباد بن بشر بن وقش الانصاری الاشہلی <small>رضی اللہ عنہ</small>	۱۲۱
172	عبادہ بن خثخث بن عمرو الانصاری <small>رضی اللہ عنہ</small>	۱۲۲
172	عباد بن عبید بن الیتمان <small>رضی اللہ عنہ</small>	۱۲۳
172	عباد بن قیس <small>رضی اللہ عنہ</small>	۱۲۴
173	عباد بن قیس الانصاری <small>رضی اللہ عنہ</small>	۱۲۵
173	عبادہ بن الصامت الانصاری السالمی <small>رضی اللہ عنہ</small>	۱۲۶
173	عبادہ بن قیس الانصاری <small>رضی اللہ عنہ</small>	۱۲۷
173	عبید بن ابو عبید الانصاری <small>رضی اللہ عنہ</small>	۱۲۸
174	عبید بن اوس الانصاری الحضرمی <small>رضی اللہ عنہ</small>	۱۲۹
174	عبید بن تہان الانصاری <small>رضی اللہ عنہ</small>	۱۳۰
174	عبید بن زید الانصاری الزرقی <small>رضی اللہ عنہ</small>	۱۳۱
174	عبس بن عامر الانصاری <small>رضی اللہ عنہ</small>	۱۳۲
175	عتبہ بن ربیعہ البہرانی الانصاری <small>رضی اللہ عنہ</small>	۱۳۳
175	عتبہ بن عبد اللہ بن صخر بن خنساء الانصاری <small>رضی اللہ عنہ</small>	۱۳۴
175	عتبہ بن غزوان بن جابر المازنی <small>رضی اللہ عنہ</small>	۱۳۵
176	عتبان بن مالک الانصاری السالمی <small>رضی اللہ عنہ</small>	۱۳۶
176	عدی بن الزغباء الجہنی الانصاری <small>رضی اللہ عنہ</small>	۱۳۷
176	عصمہ الانصاری <small>رضی اللہ عنہ</small>	۱۳۸
177	عصمہ بن الحصین الانصاری <small>رضی اللہ عنہ</small>	۱۳۹
177	عصیمہ الاسدی <small>رضی اللہ عنہ</small>	۱۴۰
177	عصیمہ الاحبسی <small>رضی اللہ عنہ</small>	۱۴۱

177	عطيہ بن نويرہ <small>رضي عنه</small>	١٢٢
178	عقبہ عامر بن نابي الانصاري الخزرجي السلمي <small>رضي عنه</small>	١٢٣
178	عقبہ بن ربيعہ الانصاري <small>رضي عنه</small>	١٢٤
178	عقبہ بن عثمان بن خلدہ <small>رضي عنه</small>	١٢٥
178	عقبہ بن عمرو بن ثعلبہ ابو مسعود الانصاري <small>رضي عنه</small>	١٢٦
179	عقبہ بن وهب بن كلده الغطفاني <small>رضي عنه</small>	١٢٧
179	عليفہ بن عدی بن عمرو الانصاري البياضي <small>رضي عنه</small>	١٢٨
179	عمرو بن اياس بن زيد اليميني الانصاري <small>رضي عنه</small>	١٢٩
180	عمرو بن ثعلبہ بن وهب الانصاري <small>رضي عنه</small>	١٥٠
180	عمرو بن الجموح الانصاري السلمي <small>رضي عنه</small>	١٥١
180	عمرو بن عنتمہ بن عدی الانصاري الخزرجي <small>رضي عنه</small>	١٥٢
181	عمرو بن عوف الانصاري <small>رضي عنه</small>	١٥٣
181	عمرو بن غزیه بن عمرو الانصاري المازني <small>رضي عنه</small>	١٥٤
181	عمرو بن قيس بن زيد الانصاري النجاري <small>رضي عنه</small>	١٥٥
181	عمرو بن معاذ بن النعمان الانصاري الاشهلي <small>رضي عنه</small>	١٥٦
181	عمارہ بن حزم الانصاري الخزرجي <small>رضي عنه</small>	١٥٧
182	عمرو بن معيد <small>رضي عنه</small>	١٥٨
182	عمير بن عامر بن مالک الانصاري المازني <small>رضي عنه</small>	١٥٩
182	عمير بن حارث بن ثعلبہ الانصاري <small>رضي عنه</small>	١٦٠
182	عمير بن حرام بن عمرو بن الجموح الانصاري <small>رضي عنه</small>	١٦١
183	عمير بن الحمام بن الجموح الانصاري السلمي <small>رضي عنه</small>	١٦٢
183	عمير بن معبد بن ازعر الانصاري <small>رضي عنه</small>	١٦٣

184	عمیر الانصاری <small>رضی اللہ عنہ</small>	۱۶۴
184	عمار بن زیاد بن سکن الانصاری <small>رضی اللہ عنہ</small>	۱۶۵
184	عنترہ السلمی الذکوانی <small>رضی اللہ عنہ</small>	۱۶۶
184	عوف بن عفراء الانصاری <small>رضی اللہ عنہ</small>	۱۶۷
185	عویم بن ساعدہ بن عائش <small>رضی اللہ عنہ</small>	۱۶۸
185	عویم بن اشقر بن عوف الانصاری <small>رضی اللہ عنہ</small>	۱۶۹
185	غنام <small>رضی اللہ عنہ</small>	۱۷۰
185	فردہ بن عمرو الانصاری <small>رضی اللہ عنہ</small>	۱۷۱
185	فاکہ بن بشیر الانصاری الزرقی <small>رضی اللہ عنہ</small>	۱۷۲
186	قناده بن نعمان بن زید الانصاری الظفری <small>رضی اللہ عنہ</small>	۱۷۳
186	قطبہ بن عامر بن حدید الانصاری الخزرجی <small>رضی اللہ عنہ</small>	۱۷۴
187	قیس بن اسکن الانصاری الخزرجی <small>رضی اللہ عنہ</small>	۱۷۵
187	قیس بن عمرو بن سہل الانصاری المدنی <small>رضی اللہ عنہ</small>	۱۷۶
188	قیس بن محسن بن خالد بن مخلد الانصاری الزرقی <small>رضی اللہ عنہ</small>	۱۷۷
188	قیس بن مخلد الانصاری المازنی <small>رضی اللہ عنہ</small>	۱۷۸
188	قیس بن ابی صعصعہ الانصاری المازنی <small>رضی اللہ عنہ</small>	۱۷۹
188	کعب بن جماز الانصاری <small>رضی اللہ عنہ</small>	۱۸۰
189	کعب بن زید الانصاری <small>رضی اللہ عنہ</small>	۱۸۱
189	کعب بن عمرو بن عباد الانصاری السلمی <small>رضی اللہ عنہ</small>	۱۸۲
189	مالک بن تہان <small>رضی اللہ عنہ</small>	۱۸۳
190	مالک بن دشتم الانصاری <small>رضی اللہ عنہ</small>	۱۸۴
190	مالک بن رافع بن مالک الانصاری <small>رضی اللہ عنہ</small>	۱۸۵

190	١٨٦	مالك بن ربيعة الانصاري الساعدي <small>رضي عنه</small>
190	١٨٧	مالك بن قدامة الانصاري الاوسي <small>رضي عنه</small>
191	١٨٨	مالك بن مسعود بن البدن الانصاري الساعدي <small>رضي عنه</small>
191	١٨٩	مالك بن نميلة مزني الانصاري <small>رضي عنه</small>
191	١٩٠	مبشر بن عبد المنذر الانصاري <small>رضي عنه</small>
191	١٩١	المجذر بن زياد البلوي الانصاري <small>رضي عنه</small>
192	١٩٢	محرز بن عامر بن مالك الانصاري <small>رضي عنه</small>
193	١٩٣	محمد بن مسلمة الانصاري الحارثي <small>رضي عنه</small>
193	١٩٤	مرارة بن ربيعة العمري الانصاري <small>رضي عنه</small>
193	١٩٥	مسعود بن اوس بن زيد الانصاري <small>رضي عنه</small>
194	١٩٦	مسعود بن خلد بن عامر بن زريق الانصاري الزرقى <small>رضي عنه</small>
194	١٩٧	مسعود بن ربيع القاري <small>رضي عنه</small>
194	١٩٨	مسعود بن سعد <small>رضي عنه</small>
194	١٩٩	مسعود بن عبد سعد الانصاري <small>رضي عنه</small>
195	٢٠٠	امام العلماء معاذ بن جبل الانصاري الخزرجي <small>رضي عنه</small>
197	٢٠١	معاذ بن عفراء الانصاري <small>رضي عنه</small>
198	٢٠٢	معاذ بن عمرو بن الجموح الانصاري السلمي <small>رضي عنه</small>
199	٢٠٣	معاذ بن معاذ الانصاري الزرقى <small>رضي عنه</small>
199	٢٠٤	معبد بن عباد الانصاري السلمي <small>رضي عنه</small>
199	٢٠٥	معبد بن قيس بن صخر الانصاري <small>رضي عنه</small>
199	٢٠٦	معبد بن وهب بن عبد القيس العبدي <small>رضي عنه</small>
200	٢٠٧	معتب بن بشير بن مليل الانصاري <small>رضي عنه</small>

200	معتب بن عبید بن ایاس البلوی الانصاری <small>رضی اللہ عنہ</small>	۲۰۸
200	معقل بن منذر بن سرح الانصاری <small>رضی اللہ عنہ</small>	۲۰۹
200	معمربن حارث القرشی الجمحی <small>رضی اللہ عنہ</small>	۲۱۰
201	معن بن عدی بن جد بن عجلان بن صبیحہ البلوی الانصاری <small>رضی اللہ عنہ</small>	۲۱۱
201	معن بن یزید بن اخنس بن خباب السلمی <small>رضی اللہ عنہ</small>	۲۱۲
201	معوذ بن عفراء الانصاری <small>رضی اللہ عنہ</small>	۲۱۳
201	معوذ بن عفراء بن الجموع الانصاری <small>رضی اللہ عنہ</small>	۲۱۴
202	منیل بن وبرہ بن خالد بن عجلان الانصاری <small>رضی اللہ عنہ</small>	۲۱۵
202	منذر بن قدامہ الانصاری الاوسی <small>رضی اللہ عنہ</small>	۲۱۶
202	منذر بن عرفجہ الاوسی الانصاری <small>رضی اللہ عنہ</small>	۲۱۷
202	منذر بن محمد بن عقبہ الانصاری <small>رضی اللہ عنہ</small>	۲۱۸
202	نحات بن ثعلبہ بن خزیمہ البلوی <small>رضی اللہ عنہ</small>	۲۱۹
202	نصر بن حارث بن عبید بن رزاح بن کعب الانصاری الظفری <small>رضی اللہ عنہ</small>	۲۲۰
203	نعمان بن ابی خزیمہ الانصاری الاوسی <small>رضی اللہ عنہ</small>	۲۲۱
203	نعمان بن سنان الانصاری <small>رضی اللہ عنہ</small>	۲۲۲
203	نعمان بن عبد عمرو نجاری الانصاری <small>رضی اللہ عنہ</small>	۲۲۳
203	نعمان بن عصر بن الربیع البلوی الانصاری <small>رضی اللہ عنہ</small>	۲۲۴
203	نعمان بن عمرو بن رفاعہ الانصاری <small>رضی اللہ عنہ</small>	۲۲۵
204	نعمان بن قوئل (بن ثعلبہ) <small>رضی اللہ عنہ</small>	۲۲۶
204	نعمان بن مالک بن ثعلبہ الانصاری <small>رضی اللہ عنہ</small>	۲۲۷
204	نعیمان بن عمرو بن رفاعہ الانصاری <small>رضی اللہ عنہ</small>	۲۲۸
206	نوفل بن ثعلبہ الانصاری السالمی الخزرجی <small>رضی اللہ عنہ</small>	۲۲۹

206	ہانی بن نیار <small>رضی اللہ عنہ</small>	۲۳۰
206	بیل بن وبرہ الانصاری <small>رضی اللہ عنہ</small>	۲۳۱
206	ہلال بن امیہ الانصاری الواقفی <small>رضی اللہ عنہ</small>	۲۳۲
207	ہلال بن معلیٰ الانصاری الخزرجی <small>رضی اللہ عنہ</small>	۲۳۳
207	ہمام بن حارث بن ضمیرہ <small>رضی اللہ عنہ</small>	۲۳۴
207	ودقہ بن ایاس الانصاری <small>رضی اللہ عنہ</small>	۲۳۵
207	ودیعہ بن عمرو بن جراد بن ربیع الجہنی <small>رضی اللہ عنہ</small>	۲۳۶
207	یزید بن اخنس السلمی <small>رضی اللہ عنہ</small>	۲۳۷
208	یزید بن ثابت بن الضحاک الانصاری <small>رضی اللہ عنہ</small>	۲۳۸
208	یزید بن ثعلبہ بن خزیمہ <small>رضی اللہ عنہ</small>	۲۳۹
208	یزید بن حارث الانصاری <small>رضی اللہ عنہ</small>	۲۴۰
208	یزید بن عامر بن حدیدہ الانصاری <small>رضی اللہ عنہ</small>	۲۴۱
209	یزید بن منذر الانصاری <small>رضی اللہ عنہ</small>	۲۴۲
209	ابو صرمہ الانصاری المزنی <small>رضی اللہ عنہ</small>	۲۴۳
209	ابو الضیاح الانصاری الاوسی <small>رضی اللہ عنہ</small>	۲۴۴
210	ابو عیسیٰ الحارثی الانصاری <small>رضی اللہ عنہ</small>	۲۴۵
210	ابو فضالہ انصاری <small>رضی اللہ عنہ</small>	۲۴۶
210	ابو قتادہ انصاری السلمی <small>رضی اللہ عنہ</small>	۲۴۷
211	ابو ملیح الانصاری الضبعی <small>رضی اللہ عنہ</small>	۲۴۸



الحمد لله رب العالمين والصلوة والسلام على رسوله الأمين،

أما بعد:

حق و باطل اور کفر و اسلام کے درمیان پہلا معرکہ بدر کے مقام پر ہوا جس کے نتائج پر دنیائے کفر آج تک ورطہ حیرت میں ہے کہ کس طرح تین سو تیرہ نے کسمپرسی کی حالت میں ساز و سامان اور اسلحہ سے لیس ایک بڑے لشکر کو شکست سے دوچار کیا، اس معرکہ میں کفار کو نہ صرف ذلت کا سامنا کرنا پڑا بلکہ اپنے سرداروں سے بھی ہاتھ دھونے پڑے کیونکہ چند ایک کے علاوہ تمام سردار اس جنگ میں مارے گئے تھے۔

ارشاد باری تعالیٰ ہے:

﴿وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ فَاتَّقُوا اللَّهَ لَعَلَّكُمْ تَشْكُرُونَ﴾

”اور یقیناً اللہ تعالیٰ نے بدر میں تمہاری مدد فرمائی اور تم کمزور تھے، پس اللہ

سے ڈرتے رہو تا کہ تم شکر گزار بن جاؤ۔“ (ال عمران: ۱۲۳)

شاعر اس کا نقشہ کچھ یوں کھینچتا ہے۔

فضائے بدر پیدا کر فرشتے تیری نصرت کو

اتر سکتے ہیں گردوں سے قطار اندر قطار اب بھی

اللہ رب العزت نے اس دن کو ”یوم الفرقان“ قرار دیا ہے، یعنی حق اور باطل کے

درمیان فرق والا دن، کیونکہ بعد ازاں دین اسلام کو مسلسل غلبہ حاصل رہا اور دنیا کے مختلف

خطوں میں اس کی دعوت پہنچی۔

اس مبارک معرکہ میں شریکینہ جلیل القدر صحابہ کرام رضی اللہ عنہم جو تمام کے تمام مغفور قرار

دیے گئے، ان کا تعارف اور حالات جاننا ہر مسلمان کے لیے ضروری ہے تا کہ موجودہ

صورت میں اپنی اصلاح کر کے احقاق حق اور ابطال باطل کے لیے اپنے آپ کو تیار کر سکے۔

زیر نظر کتاب ”اصحاب بدر“ مشہور سیرت نگار قاضی محمد سلیمان سلمان منصور پوری رحمۃ اللہ علیہ کی تالیف لطیف ہے جس میں انہوں نے معروف روایت کے مطابق جمیع اصحاب بدر کا احاطہ کیا ہے، آسان فہم انداز میں ہر بدری صحابی کا مختصر تذکرہ صفحہ قرطاس پر منتقل کیا ہے جو یقیناً لائق تحسین کاوش ہے۔

مکتبہ اسلامیہ کے رفیق قاری عمر فاروق راشد رحمۃ اللہ علیہ نے اسے تصحیح و تنقیح کے مرحلے سے گزارا، جبکہ فیصل مقبول صاحب نے بہترین کمپوزنگ کی اور محترم عبدالواسع صاحب نے دلکش ٹائٹل و خوبصورت ڈیزائننگ سے مزین کیا، لہذا اب اُمید واثق ہے کہ یہ کتاب ذوق قارئین کی تحسین کا ذریعہ ثابت ہوگی۔ ان شاء اللہ

محمد سرور غام

مدیر مکتبہ اسلامیہ

لاہور فیصل آباد

قاضی محمد سلیمان سلمان منصور پوری

قاضی محمد سلیمان سلمان منصور پوری رحمۃ اللہ علیہ کا مختصر شجرہ نسب یہ ہے: محمد سلیمان بن احمد شاہ بن معز الدین بن باقی باللہ.....!

بیان کیا جاتا ہے کہ ان کے خاندان کے ایک بزرگ جن کا نام پیر محمد تھا۔ وہ عہدِ مغلیہ میں دہلی کے منصبِ قضا پر فائز تھے اور منصب کی رو سے انہیں قاضی کہا جاتا تھا۔ اس کے بعد خاندان کے ہر فرد کو قاضی کہا جانے لگا اور یہ خاندان ”قاضی خاندان“ کے نام سے مشہور ہو گیا۔ آگے چل کر ان کا سلسلہ نسب سیدنا علی رضی اللہ عنہ سے جا ملتا ہے، اس اعتبار سے یہ علوی ہوئے، لیکن کسی نے اپنے نام کے ساتھ ”علوی“ نہیں لکھا۔

قاضی محمد سلیمان کے پردادا قاضی باقی باللہ ضلع فیروز پور (موجودہ ضلع فرید کوٹ مشرقی پنجاب) کے ایک چھوٹے سے گاؤں بڈھیمال میں اقامت گزریں تھے اور تیرھویں صدی ہجری کے معروف عالم و عابد غلام علی شاہ مجددی دہلوی کے حلقہ بیعت میں شامل تھے۔ ان کے حکم کے مطابق انھوں نے بڈھیمال کی سکونت ترک کر کے منصور پور کو تبلیغ دین کا مرکز بنایا اور اس نواح میں وعظ و نصیحت کا سلسلہ شروع کیا۔

قاضی باقی باللہ اپنے علاقے اور عہد کے ممتاز عالم دین اور تقویٰ شعار بزرگ تھے، ان کے اتقا اور تدین کے متعلق پرانے لوگوں اور ان کے خاندان میں بہت سی عجیب و غریب باتیں مشہور ہیں، جن کے تذکرے کی یہاں گنجائش نہیں۔

منصور پور جسے قاضی باقی باللہ نے اپنا مرکز تبلیغ قرار دیا، سابق ریاست پٹیالہ (موجودہ ضلع پٹیالہ) کا ایک پرانا تاریخی قصبہ ہے، جو ہندوستان کی تعلق حکومت کے دور سے آباد ہے اور انبالہ ٹھنڈا ریلوے لائن پر پٹیالہ سے بتیس کلومیٹر کے فاصلے پر واقع ہے۔

قاضی باقی باللہ کے بیٹے قاضی معزالدین بھی باپ کے ساتھ تبلیغ دین میں مشغول رہے۔ وہ نہایت سادہ زندگی بسر کرتے تھے۔ کسب معاش کا ذریعہ کھیتی باڑی تھا۔ لوگوں کو فی سبیل اللہ قرآن مجید اور علوم دینیہ کی تعلیم دیتے تھے۔ ان کے حدود اثر کا دائرہ منصور پور سے باہر نکل کر قرب و جوار کے قصبات و دیہات تک پھیل چکا تھا۔ لوگ دور دور سے احکام شریعہ سیکھنے اور اوامر و نواہی سے باخبر ہونے کے لیے ان کی خدمت میں حاضر ہوتے تھے۔

قاضی محمد سلیمان منصور پوری کے والد گرامی قاضی احمد شاہ جو ۱۲۵۰ھ (۱۸۳۴ء) کو منصور پور میں پیدا ہوئے۔ اپنے باپ دادا کی طرح علم و عمل اور تقویٰ و صالحیت کی دولت سے بہرہ ور تھے۔ عالم باعمل، تہجد گزار اور شب زندہ دار بزرگ تھے۔ دوحج کیے۔ پہلا حج ۱۳۱۳ھ (۱۸۹۶ء) میں کیا، دوسرا ۱۳۲۴ھ (۱۹۰۷ء) میں۔

قاضی احمد شاہ ۲۸ محرم ۱۳۲۸ھ (۱۹ فروری ۱۹۱۰ء) کو پٹیالہ میں فوت ہوئے اور وہیں دفن کیے گئے۔

قاضی احمد شاہ کی زرینہ اولاد تین بیٹے تھے، جن کے نام علی الترتیب یہ ہیں: محمد سلیمان، عبدالرحمن اور محمد۔ سب سے چھوٹے محمد تھے، جو کم سنی میں وفات پا گئے تھے۔ ان سے بڑے قاضی عبدالرحمن تھے۔ عابد و زاہد، متقی اور منکسر المزاج تھے۔

فن ریاضی اور ہیت و فلکیات میں خاص طور سے مہارت رکھتے تھے۔ مولانا محی الدین عبدالرحمن لکھوی (متوفی ۱۳۱۳ھ) کے حلقہ ارادت میں شامل تھے۔ تقسیم ملک کے بعد ۱۳ نومبر ۱۹۴۷ء کی شب کو وہ لاہور پہنچے۔ کچھ عرصہ بیمار رہے ۳۰ دسمبر ۱۹۴۷ء کو لاہور میں فوت ہوئے اور کرشن نگر کے قبرستان میں دفن کیے گئے۔

قاضی محمد سلیمان سلمان منصور پوری ۱۸۶۷ء (۱۲۸۴ھ) کو منصور پور میں پیدا ہوئے۔ والد کی طرح والدہ بھی نہایت صالحہ اور عبادت گزار خاتون تھیں۔ اپنے بیٹوں کو وضو کر کے دودھ پلایا کرتی تھیں۔ قاضی صاحب نے قرآن مجید اور اس دور کی مروجہ ابتدائی تعلیم اپنے والد گرامی قاضی احمد شاہ سے حاصل کی۔ باقی علوم اس دور کے مختلف اہل علم سے پڑھے، جن میں موضع کوم (ضلع لدھیانہ) کے ایک عالم دین مولانا عبدالعزیز کوموی کا نام بھی شامل ہے۔

۱۸۸۴ء میں قاضی صاحب نے مہندرا کالج (پٹیالہ) کی طرف سے پنجاب یونیورسٹی میں منشی فاضل کا امتحان دیا اور یونیورسٹی میں اول آئے۔ یہ سرکاری طور پر فارسی کی اعلیٰ تعلیم کا امتحان تھا۔ قاضی صاحب کی عمر اس وقت سترہ برس تھی۔ اس عمر میں وہ علومِ عربیہ، دینیہ اور فارسی کی اعلیٰ مروجہ تعلیم سے فارغ ہو چکے تھے۔

سرکاری ملازمت کے دائرے میں آنے کی عمر قانونی لحاظ سے کم از کم اٹھارہ سال تھی، لیکن قاضی صاحب اس سے چھ مہینے کم یعنی ساڑھے سترہ برس کی عمر میں بحیثیت سررشتہ دار محکمہ تعلیم میں ملازم ہو گئے تھے۔ دوسرے لفظوں میں یوں کہیے کہ ان کی ملازمت کا آغاز ریاست پٹیالہ کے محکمہ تعلیم کے سپرنٹنڈنٹ کے طور پر ہوا تھا اور وہ اس وقت ریاست کے تمام اہل کاروں سے کم عمر تھے۔ یہ ۱۸۸۵ء کی بات ہے۔

کم و بیش پندرہ سال وہ ریاست کے محکمہ تعلیم میں خدمت انجام دیتے رہے۔ ان کے حسنِ کار اور طریقِ عمل کے نہ صرف محکمہ تعلیم کے چھوٹے بڑے منصب دار مداح تھے، بلکہ دیگر سرکاری محکموں سے تعلق رکھنے والے اہل کار بھی ان کی کارکردگی کو سراہتے اور اپنی مجلسوں میں بطور مثال ان کا ذکر کرتے تھے۔

بعد ازاں محکمہ تعلیم سے قاضی صاحب کو عدلیہ کے محکمے میں منتقل کر دیا گیا تھا۔ اس کے بعد قاضی صاحب تمام عمر عدلیہ میں رہے اور تھوڑے عرصے میں اتنی ترقی کی کہ ریاست پٹیالہ کے سیشن جج بنا دیے گئے۔ اس نازک ترین محکمے میں ان کی زندگی کے بہت سے واقعات مشہور ہیں، لیکن ان کی تفصیلات میں جانے کا یہ محل نہیں۔ سرکاری امور میں انتہائی مصروفیت کے باوصف قاضی صاحب نے علمی و تصنیفی سرگرمیاں ہمیشہ جاری رکھیں۔ قرآن، حدیث، فقہ، سیرت، تاریخ وغیرہ جیسے متعدد اہم عنوانات پر انہوں نے جس اسلوب میں اظہار خیال فرمایا، وہ اچھوتا اور منفرد نوعیت کا ہے۔ عیسائیت اور مرزائیت کے مختلف پہلوؤں کو بھی انہوں نے موضوع تحقیق بنایا اور اس موضوع پر لاجواب کتابیں لکھیں۔ جماعت اہل حدیث اور بعض دیگر مسالک کے تبلیغی جلسوں میں بھی وہ شرکت فرماتے تھے۔ بعض جلسوں کی صدارتی ذمہ داری سپرد ہوئی اور ان میں انہوں نے تحریری

خطباتِ صدارت پڑھے۔ آل انڈیا اہل حدیث کانفرنس کے کئی اجلاسوں کی انہوں نے صدارت کی اور تحریری خطبات ارشاد فرمائے۔ لوگوں سے میل جول کا سلسلہ بھی جاری رکھتے تھے، اپنے اعزہ و اقارب اور احباب و متعلقین کے معاملات میں بھی دلچسپی لیتے تھے۔ مسجد میں روزانہ درس قرآن بھی ان کے فرائض میں شامل تھا۔ خطبہ جمعہ بھی ارشاد فرماتے تھے۔ لوگ بذریعہ تحریر ان سے فقہی مسائل بھی دریافت کرتے اور وہ ان کا تحریری صورت میں جواب دیتے تھے۔ غرض ان کی زندگی کے شب و روز بہ درجہ غایت مصروفیت میں گزرتے تھے اور اللہ نے ان کو بے پناہ ہمت اور بوقلموں اوصاف سے نوازا تھا۔

ان کی تصانیف جیسا کہ عرض کیا گیا گونا گوں موضوعات پر مشتمل ہیں، جو اہل علم سے خراج تحسین وصول کر چکی ہیں اور لوگوں نے ان سے خوب استفادہ کیا ہے اور استفادہ کر رہے ہیں۔ وہ تصانیف حسب ذیل ہیں۔

الجہال والکمال

یہ سورہ یوسف کی تفسیر ہے اور اردو زبان کی بے نظیر تفسیر ہے۔

شرح اسماء اللہ الحسنی

اس میں اللہ تعالیٰ کے ننانوے (۹۹) ناموں کی تفصیل سے شرح کی گئی ہے۔ ہر نام کے لغوی معنی بھی بیان کیے گئے ہیں اور اصطلاحی بھی۔

مہر نبوت

یہ سیرت نبوی ﷺ کی مختصر کتاب ہے۔ ۱۸۹۹ء میں پہلی دفعہ شائع ہوئی، پھر بار بار چھپی۔

رحمۃ للعالمین

سیرت نبوی ﷺ سے متعلق یہ انتہائی اہم کتاب ہے جو تین جلدوں پر مشتمل ہے۔ اسے بہت سے ناشرین نے شائع کیا۔ لیکن ”مکتبہ اسلامیہ لاہور، فیصل آباد“ نے اسے نہایت عمدہ کاغذ اور نفیس کمپوزنگ کے ساتھ شائع کیا ہے۔ ابتدا میں قاضی صاحب کے مفصل

حالات شامل ہیں۔ اس سے پہلے کسی ناشر نے ان کے حالات نہیں لکھے۔

غایت المرام

یہ کتاب مرزا غلام احمد قادیانی کی بعض کتابوں کے جواب میں لکھی گئی۔ سال تالیف ۱۸۹۳ء مرزا غلام احمد سمیت کوئی مرزائی آج تک اس کا جواب نہیں دے سکا۔

تائید الاسلام

اس میں بھی مرزا غلام احمد قادیانی کے دعاوی اور افکار کی تردید کی گئی ہے۔ اس کا جواب بھی کوئی مرزائی نہ دے سکا۔ ۱۸۹۸ء میں مرزا صاحب کی زندگی میں چھپی۔

خطبات سلمان

وہ خطباتِ صدارت جو قاضی صاحب نے برصغیر کی مختلف انجمنوں اور جلسوں میں ارشاد فرمائے۔ سب خطبات علمی اور تحقیقی نوعیتوں کے ہیں۔

تاریخ المشاہیر

اس کتاب میں متعدد آئمہ دین، فقہاء و محدثین، مشائخ کرام، شعرا و ادباء، مصنفین و مؤلفین اور ملوک و وزراء کے حالات و واقعات بیان کیے گئے ہیں۔


مسح جراب

یہ علامہ جلال الدین القاسمی الدمشقی کی عربی کتاب کا اردو ترجمہ ہے، جس میں دلائل سے ثابت کیا گیا ہے کہ جرابوں پر مسح کیا جاسکتا ہے۔

استقامت

۱۹۰۶ء کا واقعہ ہے۔ قاضی صاحب تحریر فرماتے ہیں: ”میں دفتر جا رہا تھا کہ راستے میں پوسٹ مین نے مجھے ایک خط دیا۔ جس میں صاحب مکتوب نے ارقام فرمایا تھا کہ اگر مجھے نسلی بخش جواب نہ ملا تو میں عیسائی ہو جاؤں گا۔ یہ خط پڑھ کر میں گھر کی طرف لوٹا کہ مبادا

دیر ہو جائے اور وہ اسلام چھوڑ دے۔ چنانچہ آدھے گھنٹے میں یہ خط لکھا۔ ڈاک میں ڈالا اور دفتر روانہ ہوا۔ بعد میں یہ خط ایک مستقل کتاب بن گیا، جس کی اشاعت ”استقامت“ کے نام سے ہوئی۔ صاحبِ مکتوب بحمد اللہ اسلام پر قائم رہے۔

مکاتیبِ سلمان 

یہ چونتیس مکاتیب کا علمی مجموعہ ہے۔ مختلف حضرات نے قاضی صاحب سے جو استفسارات کیے، اس میں ان کے جواب دیے گئے ہیں۔

برہان 

غازی محمود دھرم پال اپنے دور کی ایک بڑی معروف شخصیت تھی۔ وہ ۳ فروری ۱۸۸۲ء کو ضلع ہوشیار پور (مشرقی پنجاب) کے ایک گاؤں بہنہ کے متدین خاندان میں پیدا ہوئے۔ ان کا نام عبدالغفور رکھا گیا۔ بڑے ذہین اور پڑھے لکھے آدمی تھے۔ ۱۴ جون ۱۹۰۳ء کو گوجرانوالہ میں ہندوؤں کا آریہ مذہب اختیار کر لیا اور اسلام اور مسلمانوں کے خلاف کئی کتابیں تصنیف کیں، پھر ان کی زندگی نے پلٹا کھایا اور قاضی صاحب نے ۴ مئی ۱۹۱۴ء کو بعض سوالات و اعتراضات کے جواب میں ایک طویل خط لکھا، جسے پڑھ کر وہ قاضی صاحب کی خدمت میں گئے اور ۱۴ مئی ۱۹۱۴ء کو دوبارہ مسلمان ہو گئے۔ اپنا نام غازی محمود دھرم پال رکھا اور اسلام کے بہت بڑے مبلغ ہوئے۔ جمعۃ المبارک کے دن ۱۸ مارچ ۱۹۶۰ء (۲۰ رمضان المبارک ۱۳۷۹ھ) کو لاہور میں وفات پائی اور قبرستان میانی میں دفن کیے گئے۔

سفر نامہ حجاز 

۱۹۲۱ء میں قاضی صاحب نے پہلا حج کیا اور سفر نامہ حجاز لکھا، جو اس دور کی سرزمین حجاز کی بہت سی معلومات کا احاطہ کیے ہوئے ہے۔

الصلوة والسلام 

امام ابن قیم رحمہ اللہ کی کتاب کا اردو ترجمہ۔

انجیلوں میں خدا کا بیٹا

عیسائیت کے خلاف۔

امام رازی کی تفسیر سورہ فلق کا ترجمہ

نماز مترجم

تبیان

حج و عمرہ کے مسائل پر مشتمل ہے۔

آئینہ تصوف

امام غزالی کے بعض افکار کا ترجمہ۔

شاہ ولی اللہ محدث دہلوی رحمۃ اللہ علیہ کی کتاب حجۃ اللہ البالغہ کا اردو ترجمہ کیا۔ افسوس کہ مسودہ ضائع ہو گیا۔ کتاب چھپ نہ سکی۔

ایک عرض کا جواب

عیسائیوں کے بارے میں۔

اصحابِ بدر

یہ قاضی صاحب کی وہ کتاب ہے جو اس وقت خواندگان محترم کے زیر مطالعہ ہے۔ اس میں ان صحابہ کرام رضی اللہ عنہم کا تذکرہ ہے، جنہوں نے اسلام کی پہلی جنگ میں نبی کریم صلی اللہ علیہ وسلم کے ساتھ شامل ہونے کا اعزاز حاصل کیا۔ یہ جنگ ۷ رمضان المبارک ۲ ہجری کو جمعۃ المبارک کے دن بدر کے مقام پر لڑی گئی تھی۔ اسلام اور کفر کے درمیان یہ پہلی جنگ تھی۔ جس میں جنگی ساز و سامان سے لیس ایک ہزار کفار کے مقابلے میں صرف تین سو تیرہ مسلمان میدان میں کھڑے تھے، جن کی قیادت خود نبی کریم صلی اللہ علیہ وسلم فرما رہے تھے۔ ان

کے پاس نہ کوئی قابلِ ذکر اسلحہ تھا، نہ جنگی سامان۔ لیکن اللہ تعالیٰ نے انہیں کو کفار پر فتح دی۔ بہت سے مشہور مخالفینِ اسلام قتل ہوئے اور بہت سے گرفتار کیے گئے۔

اس مقام کو ”بدر“ اس لیے کہا جاتا ہے کہ کسی زمانے میں یہاں ایک شخص بدر بن نخلد بن نصر بن کنانہ آباد ہوا تھا۔ آباد ہونے والے کے نام کی وجہ سے اس مقام کا نام ”بدر“ پڑ گیا۔ بعض لوگوں کا کہنا ہے کہ ”بدر“ کی وجہ تسمیہ یہ ہے کہ بدر بن حارث نے یہاں کنواں کھدوایا تھا، لہذا اسے ”بدر“ کہا جانے لگا۔ بعد میں ”بدر“ کا لفظ مستثنیٰ سے حذف ہو گیا اور صرف ”بدر“ رہ گیا۔

قاضی صاحب کے والد محترم قاضی احمد شاہ منصور پوری کو اصحابِ بدر کے ساتھ خاص قلبی تعلق تھا اور انہیں ان میں سے جن کے ناموں کا علم تھا، انہیں خطِ نسخ اور خطِ نستعلیق میں لکھتے رہتے تھے، پھر لوگوں میں تقسیم کر دیتے تھے۔ قاضی صاحب نے ان کی وفات کے بعد اس موضوع پر اصحابِ بدر کے نام سے مستقل کتاب تصنیف فرمادی۔ جس کے شروع میں اس جنگ کے متعلق ضروری معلومات بہم پہنچائی گئی ہیں۔

اصحابِ بدر یا شرکائے بدر کے نام کسی عربی یا اردو کتاب میں یک جا نہیں ملتے۔ قاضی صاحب رحمۃ اللہ علیہ نے مختلف کتابوں میں بکھرے ہوئے ان اسمائے گرامی کو یک جا کر دیا۔ اس موضوع کی یہ اولین کتاب ہے۔ اس پر انہوں نے جو محنت کی۔ اس کا اندازہ قارئین کرام بخوبی کر سکتے ہیں۔

قاضی صاحب نے دوسرے حج سے بذریعہ بحری جہاز واپس آتے ہوئے ۳۰ مئی ۱۹۳۰ء کو جہاز میں وفات پائی۔ اس جہاز میں مولانا اسماعیل غزنوی رحمۃ اللہ علیہ بھی سوار تھے۔ انہی نے ان کی نماز جنازہ پڑھائی اور میت سمندر کی لہروں کے سپرد کر دی گئی۔ رحمہ اللہ تعالیٰ۔

(محمد اسحاق بھٹی)

اسلامیہ کالونی، ساندہ۔ لاہور

بروز جمعہ ۱۱۔ رمضان المبارک ۱۴۲۳ھ

۷۔ نومبر ۲۰۰۳ء



الْحَمْدُ لِلَّهِ رَبِّ الْعَالَمِينَ وَ سَلَامٌ عَلَى الْمُرْسَلِينَ وَالصَّلَاةُ وَالسَّلَامُ
عَلَى حَبِيبِهِ مُحَمَّدٍ وَآلِهِ وَازْوَاجِهِ وَذُرِّيَّاتِهِ وَاهْلِ بَيْتِهِ وَخُلَفَائِهِ وَ
اصْحَابِهِ أَجْمَعِينَ ①

اَمَّا بَعْدُ! غازیانِ غزوة بدر کے حالات میں یہ ایک مختصر رسالہ ہے۔ میرے والد
بزرگوار مولوی قاضی حاجی احمد شاہ صاحب ”اللَّهُمَّ اغْفِرْ لَهُ وَارْحَمْهُ“ کو اصحابِ کبار
غزوة بدر کے ساتھ خاص شغف تھا۔ انہوں نے بیسیوں بار اپنے قلم سے خطِ نسخ و نستعلیق
میں ان مبارک ناموں کو لکھا اور احباب میں تقسیم کیا۔ ان دنوں مجھے اتفاق سے ان کے قلم
کی لکھی ہوئی ایک فہرست مل گئی۔ دل میں آیا کہ ان کے حالات قلم بند کر دوں۔ اللہ تعالیٰ
سے درخواست ہے کہ وہ اس ناچیز کے عمل کو قبول فرمائے اور اس کا ثواب میرے والد
بزرگوار کے نامہ اعمال میں ثبت فرمائے۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ ②


محمد سلیمان عفی عنہ

یکم مارچ ۱۹۳۰ء

حصہ نمبر

① تمام تعریفیں اللہ کے لیے ہیں جو تمام جہانوں کا پانے والا اور رسولوں پر سلامتی ہو اور اللہ کے حبیب محمد ﷺ،
آپ کی آل، آپ کی ازواجِ مطہرات، آپ کی اولاد، آپ کے اہل بیت، آپ کے خلفا اور تمام صحابہ پر
درود و سلام ہو۔

② ”اے ہمارے رب! ہم سے قبول فرما بے شک تو سننے والا، جاننے والا ہے۔“



غزواتِ نبوی ﷺ میں سے یہ غزوة نہایت مشہور اور متبرک ہے۔ اللہ تعالیٰ نے بطورِ اظہارِ احسان فرمایا:

﴿وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ﴾ [۳/ آل عمران: ۱۲۳]

”اللہ نے تو تمہاری بدر میں بھی مدد کی جبکہ تم بہت کمزور تھے۔“

دوسرے مقام پر اسی غزوے کو یوم الفرقان بھی فرمایا گیا ہے۔ اس غزوے کا فضل و شرف جملہ غزوات سے برتر ہے اور حدیبیہ اس سے درجہ دوم پر ہے۔

بدر کی وجہ تسمیہ یہ بیان کی گئی ہے کہ یہاں بدر بن نخلد بن النضر بن کنانہ آباد ہوا تھا اسی کے نام سے اس مقام کا نام بدر پڑ گیا۔ بعض کہتے ہیں کہ بدر بن حارث نے یہاں کنواں لگوایا تھا۔ بَر بدر کی وجہ سے لوگ اس جگہ کو بھی بدر کہنے لگے۔

جب سے نبی کریم ﷺ اور مہاجرین صادقین مکہ مکرمہ چھوڑ کر مدینہ منورہ میں آئے تھے تب سے قریش نے ارادہ کر لیا تھا کہ فوجی طاقت سے مسلمانوں کی اجتماعی قوت کو فنا کر دیا جائے اور ایسا ناگہانی حملہ کیا جائے جو مسلمانوں کو پامال ہی کر دے۔

نبی کریم ﷺ بھی ان کی فطرت سے واقف اور ان کے ارادوں سے باخبر تھے۔ اس لیے تھوڑے تھوڑے دنوں کے بعد ہر اس راستے کی طرف جدھر سے اہل مکہ کا اقدام و حملہ ہو سکتا تھا سرورِ کائنات ﷺ مسلمانوں کے جتھے روانہ کرتے اور اس طرف کے قبائل کے ساتھ غیر جانبدار رہنے کے معاہدات کرتے رہتے تھے۔

رمضان ۱ھ میں سیدنا امیر حمزہ رضی اللہ عنہ تیس (۳۰) سواروں کے ساتھ سیف البحر کی طرف گشت لگانے گئے تھے تو انھیں ابو جہل کا لشکر، جس میں تین سو سوار تھے، مل گیا۔

ابو جہل نے دیکھا کہ مسلمان ہوشیار ہیں اور ناگہانی حملہ ناممکن ہے، لہذا وہ واپس چلا گیا۔
شوال ۱ھ میں سیدنا عبیدہ بن الحارث الہاشمی رضی اللہ عنہ ساٹھ (۶۰) سواروں کو لے کر
مدینہ منورہ سے گشت کو نکلے تو انھیں ابوسفیان دوسو سواروں کے ساتھ ثنیۃ المرہ کے راستے پر
آتا مل گیا۔ ابوسفیان نے دیکھا کہ مسلمان اس راہ سے بھی غافل نہیں، لہذا وہ بھی واپس
چلا گیا۔

ذی قعدہ ۱ھ میں سیدنا سعد بن ابی وقاص رضی اللہ عنہ اسی (۸۰) سواروں کے ساتھ مدینہ
سے گشت کو نکلے اور انہوں نے جحہ تک چکر لگایا مگر دشمن نہ ملا۔

اس سے تین ماہ بعد صفر ۲ھ میں نبی کریم صلی اللہ علیہ وسلم خود ستر (۷۰) سواروں کے ساتھ
ابواتک نہضت فرما ہوئے، اس سفر میں عمرو بن مخشی الضمری سے معاہدہ ہوا کہ وہ غیر
جانبدار رہے گا۔

ربیع الاول ۳ھ میں نبی کریم صلی اللہ علیہ وسلم نے پھر بواط تک سفر فرمایا، یہ مقام ینبوع بندرگاہ کے
قریب ہے، راستے میں قافلہ قریش ملا جس کا سردار امیہ بن خلف تھا۔ اس کے ساتھ صرف
ایک سواشخاص تھے اور آپ کے ہمراہ (۲۰۰) دوسو، لیکن چونکہ مسلمانوں کا مقصد خود کسی
کو چھیڑنا نہ تھا، اس لیے قافلہ نکل گیا اور آپ واپس مدینہ منورہ تشریف لے آئے۔

اسی مہینے میں کرز بن جابر الفہری نے مکہ سے نکل کر مدینہ تک کامیاب حملہ کیا اور اہل
مدینہ کے مویشیوں کو مدینہ کی چراگاہ سے لوٹ کر لے گیا، اس کا تعاقب بھی مقام سفوان
تک کیا گیا مگر اسلامی لشکر ناکام رہا۔ سفوان، بدر کے قریب ہے، اس لیے مورخین نے اس
غزوے کا نام بدر اولیٰ بھی لکھا ہے۔

اس حملے کے بعد نبی کریم صلی اللہ علیہ وسلم کو ضرورت محسوس ہوئی کہ بنو مدینج اور بنو ضمرہ کے ساتھ
غیر جانبدار رہنے کا معاہدہ کیا جائے، لہذا جمادی الآخر ۲ھ میں آپ ادھر نہضت فرما ہوئے
اور معاہدہ کیا۔

اسی ماہ جمادی الآخر کے آخری دنوں میں بارہ سواروں کا ایک جتھا سیدنا عبداللہ بن
حش رضی اللہ عنہ کی سرداری میں بھیجا گیا، انھیں قریش کا قافلہ مل گیا۔ نبی کریم صلی اللہ علیہ وسلم کی ہدایات کے

خلاف مسلمانوں نے تیر چلائے۔ قریش کا ایک آدمی مارا گیا جبکہ دو قید ہوئے۔

نبی کریم ﷺ نے قیدیوں کو چھوڑ دیا اور مقتول کا خون بہا قریش کو ادا کر دیا اور یہ بھی واضح کر دیا کہ مسلمانوں نے یہ کام اجازت سے بڑھ کر کیا تھا۔

قریش نے تاوان تو وصول کر لیا مگر انہوں نے مسلمانوں کی معذرت کی کچھ قدر نہ کی اور یہ ارادہ کر لیا کہ اب مسلمانوں پر اعلانیہ حملہ کیا جائے۔

قوم کو جوش دلانے کے لیے ابو جہل نے یہ بھی مشہور کر دیا کہ قریش کے اس قافلہ کو جو ابوسفیان کی ماتحتی میں شام سے آرہا ہے، جس کا سرمایہ تجارت پچاس ہزار دینار ہے، مسلمان اس قافلے کو لوٹنا چاہتے ہیں، لہذا قافلے کی حفاظت کے لیے جلد آگے بڑھنا چاہیے۔ اس کی تدبیر پر تزویر سریع الاثر ثابت ہوئی اور ایک ہزار کا لشکر جو خوب مسلح تھا جن کے ساتھ تین سو گھوڑے اور سات سو اونٹ بھی تھے، فراہم ہو گیا۔ قریش کے پندرہ سردار لشکر میں شامل ہو گئے اور ہر ایک نے وعدہ کیا کہ یکے بعد دیگرے تمام لشکر کی خوراک کے متکفل ہوں گے۔

ابو جہل مکہ سے چار پانچ منزل پر پہنچا تھا کہ اسے اطلاع مل گئی کہ ابوسفیان والا قافلہ بچا کر خیریت سے مکہ پہنچ گیا ہے۔ اہل لشکر نے ابو جہل سے کہا کہ اب ہمیں واپس چلنا چاہیے، کیونکہ ہمارا قافلہ بلا کسی گزند کے گھر پہنچ چکا ہے۔ ابو جہل نے کہا: ہاں! یہ تو اچھا ہوا لیکن بہتر یہ ہے کہ میثرب کے قرب و جوار تک پہنچیں اور وہاں جشن منائیں۔ اس کا اثر گرد و نواح کے قبائل پر یہ پڑے گا کہ وہ مسلمانوں سے ہم عہد ہونا پسند نہ کریں گے اور مسلمان ہماری کثرت، شان و شوکت اور جشن کے حالات سن کر مرعوب ہو جائیں گے۔

اہل لشکر نے اس رائے سے اتفاق کر لیا اور اب یہ لشکر سمندر کا ساحل چھوڑ کر مدینہ کی طرف ہو گیا۔

جب نبی کریم ﷺ کو ابو جہل کی اس گفتگو کی اطلاع ہوئی تو آپ نے حکم دیا کہ جو اصحاب اس وقت جلد سے جلد چلنے پر تیار ہو سکتے ہیں وہ ہرکاب نبوی ﷺ چل پڑیں۔

تین سو چودہ لوگ جو اس وقت روئے زمین پر بہترین لوگ تھے، آپ کے ساتھ روانہ ہو

گئے، اس تعداد میں مہاجرین ۸۳، انصار ۱۵۲۔ جن میں قبیلہ اوس کے ۶۱ جبکہ خزرج کے ۹۱ اور متعلقین ہر دو قبائل کے ۷۹ افراد شامل تھے۔ بعض روایات میں تعداد ۳۱۹ بعض میں ۳۱۵ بیان کی گئی ہے۔ ۳۱۹ کی روایت مسلم میں ہے جو کہ غالباً ان بچوں سمیت ہے جو میدان جنگ میں تھے مگر بوجہ صغر سن انہیں لڑنے کی اجازت نہ دی گئی، چونکہ صحابہ کرام رضی اللہ عنہم کو واقعات کی تفصیلی اطلاع نہ تھی، اس لیے ان میں سے بھی اکثر کا گمان یہی تھا کہ آپ قافلے پر حملہ آور ہونے جا رہے ہیں اور وہ دل ہی میں خوش تھے کہ قافلے ہی سے مڈبھیڑ ہوں گے کیونکہ مسلمان بلحاظ جنگی ساز و سامان کے مکمل نہ تھے، لیکن اللہ تعالیٰ نے نبی کریم ﷺ کو تو مدینہ ہی میں مطلع فرما دیا تھا کہ حملہ آور دشمن سے جنگ کے لیے جانا ہے۔

مجلس شوریٰ

نبی کریم ﷺ نے سردارانِ مہاجرین و انصار کی مجلس طلب فرمائی اور اس معاملے کو شوریٰ میں پیش کیا۔

سب سے پہلے سیدنا ابو بکر صدیق رضی اللہ عنہ نے اور بعد ازاں سیدنا عمر فاروق رضی اللہ عنہ نے گفتگو فرمائی۔ دونوں تقریریں نہایت دلچسپ تھیں۔

بعد ازاں سیدنا مقداد بن عمرو انصاری رضی اللہ عنہ نے کہا: یا رسول اللہ! آپ کو اللہ تعالیٰ سے جو حکم بھی ملا ہے اُس کے لیے سوار ہو جائیں۔ ہم لوگ بنی اسرائیل کی طرح یہ نہیں کہیں گے کہ ”تو اور تیرا خدا جاؤ اور لڑو ہم تو یہیں بیٹھے ہیں۔“ قسم ہے اس ذات کی جس نے آپ کو حق و صداقت کے ساتھ بھیجا ہے! اگر آپ برک الغماد (اقصائے یمن کا ایک مقام ہے) تک جائیں گے تو ہم بھی ساتھ ساتھ ہوں گے اور آپ کو درمیان میں لیتے ہوئے آگے پیچھے، دائیں بائیں جنگ کریں گے۔ یہ سننے کے بعد نبی کریم ﷺ کا چہرہ مبارک روشن ہو گیا۔ انصار کے لیے شمولیت جنگ کا یہ پہلا موقع تھا اور انصار میں سے کچھ ایسے بھی تھے جو جنگ کو پسند نہیں کرتے تھے، لہذا نبی کریم ﷺ نے بارہا انصار کی طرف رخ فرما کر دریافت کیا کہ تمہاری کیا رائے ہے؟ تو سیدنا سعد بن معاذ رضی اللہ عنہ نے عرض کیا: کیا

حضور ﷺ کو ہماری رائے کی ضرورت ہے؟ بخدا ہمارا آپ پر ایمان ہے۔ میں نے آپ کی تصدیق کی ہے اور شہادت دی ہے کہ آپ جو کچھ فرماتے ہیں، وہ حق ہے۔ ہم نے قبل ازیں آپ سے سماع و اطاعت کے معاہدات بھی کیے ہیں، لہذا ہماری عرض یہ ہے کہ آپ کا جو ارادہ ہے، اسی کے مطابق عمل فرمایا جائے۔

دوسری روایت میں سیدنا سعد بن معاذ رضی اللہ عنہ کے یہ الفاظ بھی ہیں۔ کیا حضور ﷺ کا خیال یہ ہے کہ انصار آپ کا ساتھ صرف اپنے ہی وطن میں دیا کریں گے؟ میں اس وقت انصار ہی کی طرف سے اور انہی کی عرض پیش کر رہا ہوں کہ آپ کی جو منشا ہو اس پر عمل فرمائیں، جس کا رشتہ ملانا ہو ملا دیجیے، جس کا رشتہ توڑ دینا ہو توڑ دیجیے، جسے موجودہ حالت پر رکھنا ہو اسے اسی حالت پر چھوڑ دیجیے، ہمارے اموال حاضر ہیں، جس قدر منشا ہو قبول فرمائیے اور جس قدر منشا ہو ہمیں بطور عطیہ چھوڑ دیجیے، لیکن آپ کا قبول فرمانا ہمیں زیادہ پسند ہوگا اور جو ہمارے پاس رہ جائے گا وہ ناپسند ہوگا۔ ہمارا معاملہ بالکل آپ کے ہاتھ میں ہے۔ اگر آپ ”برک الغماد“ تک چلیں تو تب بھی ہم سب ہمراہ ہیں۔^①

اس اللہ کی قسم! جس نے آپ کو سچی نبوت کے ساتھ بھیجا ہے! اگر ہمیں سمندر چیر کر نکل جانے کا حکم ہوگا تو بھی ہم سب آپ کے ساتھ چلیں گے اور ہم میں سے ایک شخص بھی پیچھے نہیں رہے گا۔

یا رسول اللہ! ہم لوگ جنگ میں جم جانے والے ہیں اور مقابلے میں اپنی بات کو پورا کر دکھلاتے ہیں۔ مجھے امید ہے کہ ہماری خدمات آپ کی آنکھوں کی ٹھنڈک ثابت ہوں گی۔

نبی کریم ﷺ نے اس تقریر پر نہایت سرور و نشاط کا اظہار فرمایا۔

یہ بات اسی پر واضح ہو جاتی ہے کہ قافلہ شام سے آ رہا تھا اور شام مدینہ سے جانب شمال جبکہ مکہ سے جانب جنوب ہے۔ قافلے کا راستہ مدینہ سے جانب غروب تھا۔

① صحیح مسلم: 1779؛ دلائل النبوة للبيهقي: 25/3؛ المعجم الكبير

نبی کریم ﷺ کا ارادہ اگر قافلے کے لیے جانے کا ہوتا تو آپ مدینہ سے جانبِ مغرب سفر فرماتے، حالانکہ آپ مدینہ سے جانبِ جنوب نہضت فرما ہوئے تھے۔

اسلامی لشکر میں صرف ستر اونٹ جبکہ دو گھوڑے سواری کے لیے تھے۔ تین تین سواروں کے لیے ایک ایک اونٹ مقرر کیا گیا۔ ان تین میں سے ایک پیدل چلتا جبکہ دو سوار ہوتے۔ نبی کریم ﷺ کی سواری میں بھی سیدنا علی المرتضیٰ اور ابولبابہ رضی اللہ عنہما شامل تھے۔ سیدنا ابولبابہ رضی اللہ عنہ راستے سے ہی حاکمِ مدینہ بنا کر واپس بھیج دیے گئے، تو سیدنا زید بن حارثہ رضی اللہ عنہ نے ان کی جگہ لے لی۔ باقی سب مجاہدین بالکل پیدل تھے۔

میدانِ جنگ

مسلمانوں کو کفار کے مقابلے میں جہاں پڑاؤ ڈالنا پڑا، وہاں ریت بہت تھی۔ آدمیوں کے پاؤں دھنس جاتے تھے اور پانی موجود نہ تھا۔ اللہ تعالیٰ نے ایسی زور کی بارش بھیجی کہ ریت دب گئی اور مسلمانوں نے ریت ہٹا کر جو ہڑ بنا لیا جو پانی سے بھر گیا۔ کفار چونکہ صاف زمین پر اترے تھے، لہذا ادھر سخت کچھڑ ہو گیا۔

نبی کریم ﷺ کا عریش

لشکر سے پیچھے ایک بلند ٹیلے پر نبی کریم ﷺ کے لیے ایک چھپر بنا دیا گیا تاکہ آپ اس بلندی سے دونوں لشکروں کے محاربے کو ملاحظہ کر سکیں۔ صرف سیدنا ابوبکر صدیق رضی اللہ عنہ اس چھپر کے سائے میں آپ کے ساتھ تھے۔ ان کا کام آپ کی خدمت بجالانا، اپنے لشکر کی حالت عرض کرتے رہنا اور آپ کے احکام لشکر تک پہنچانا تھا۔ زمانہ حال میں ایسے افسر کو چیف آف آرمی سٹاف کہتے ہیں جو سپہ سالارِ اعظم کے ماتحت اور ساری فوج کا نگرانِ حال ہوتا ہے۔ سید الانصار سعد بن معاذ رضی اللہ عنہ نے عرض کیا تھا کہ یا رسول اللہ! مناسب یہ ہے کہ عریش کے پچھلی طرف آپ کی سواری ہر وقت موجود رہے، کیونکہ اگر اسلامی لشکر کو شکست بھی ہوئی اور ہم سب خاک و خون میں مل گئے تب بھی آپ کو مدینہ منورہ جانے کا موقع

رہے گا۔ وہاں آپ کے جاں نثار اور صدق شعار ابھی تک موجود ہیں جو صدق و خلوص میں ہم سے ہرگز کم نہیں۔ گو تنگی وقت کی وجہ سے وہ ہمراہ حاضر نہ ہو سکے۔ حضور ﷺ نے ان کے حق میں دعائے خیر فرمائی۔

ملاحظہ میدانِ جنگ

جنگ سے ایک روز پیشتر حضور ﷺ نے میدانِ جنگ کا ملاحظہ فرمایا۔ صحابہ کرام ﷺ ساتھ تھے۔ آپ جگہ جگہ ٹھہر کر فرماتے جاتے کہ کل یہاں فلاں کافر کی لاش ہوگی جبکہ یہاں فلاں کافر کی۔ آپ نے جملہ سردارانِ قریش کے نام اسی طرح گنوا دیئے۔

جنگ کے لیے صف بندی

۷ ارمضان ۲ھ بروز جمعۃ المبارک کو صف بندی ہوئی۔ نبی کریم ﷺ ملاحظے کے لیے صفوں کے سامنے سے گزرے، دیکھا کہ ایک انصاری صف سے آگے بڑھے ہوئے ہیں۔ آپ کے ہاتھ میں پتلی سی چھڑی تھی۔ انصاری کے پیٹ پر چھڑی لگا کر کہا: برابر ہو جاؤ۔ اس نے کہا: یا رسول اللہ! مجھے اس سے سخت تکلیف ہوئی۔ حضور ﷺ عدل و انصاف کے پیغام رساں ہیں، میں تو بدلہ لوں گا۔ آپ نے فرمایا: اچھا۔ کہا: آپ کرتے اٹھائیں۔ آپ نے کرتے اٹھایا تو اُس نے آگے بڑھ کر جھٹ سے آپ کے بطن اطہر کو چوم لیا۔ آپ نے پوچھا: یہ کیا۔ وہ بولا: حضور ﷺ دنیا میں یہ آخری گھڑیاں ہیں اور آخری سانس ہے۔ میں نے چاہا کہ اس شرف سے مشرف ہو جاؤں۔ آپ نے اسے دعائے خیر دی اور بعد ازاں یہ دعا فرمائی: ”یا اللہ! یہ وہ اہل ایمان ہیں کہ آج اگر تو نے انہیں ہلاک کر دیا تو روئے زمین پر تیری عبادت کرنے والا کوئی نہ رہے گا۔“

اپنی فوج کے ملاحظے سے فارغ ہوئے تو دشمن کی فوج کی طرف دیکھا اور زبان مبارک سے فرمایا: ”الہی! یہ قریش ہیں جو فخر و تکبر سے بھرپور ہیں۔ تیرے نافرمان۔ تیرے رسول ﷺ سے جنگ آور۔ الہی! تیری نصرت اور مدد کی ضرورت ہے جس کا تو نے وعدہ

فرمایا ہے۔“

عریش اور دُعا

بعد ازاں نبی کریم ﷺ عریش میں داخل ہوئے اور دو رکعت نماز کی نیت باندھی۔ ابو بکر صدیق رضی اللہ عنہ شمشیر برہنہ لے کر پہرے پر کھڑے ہو گئے۔ (نماز میں) آپ نے یہ دعا پڑھی:

«اللَّهُمَّ لَا تَخْذِلْنِي، اللَّهُمَّ إِنِّي أُنشِدُكَ مَا وَعَدْتَنِي»^①

”الہی مجھے ندامت سے بچانا! یا اللہ! میں تجھے تیرا وعدہ یاد دلاتا ہوں۔“

نماز کے بعد آپ نے لمبا سجدہ فرمایا اور سجدے میں یا حییٰ یا قیوم برحمتک استغیث پڑھتے رہے۔ سجدے کے بعد بھی لمبی دعا میں مصروف رہے۔ دعا ایسے تضرع و ابہتال کے ساتھ تھی کہ آپ کی چادر مبارک بھی کندھوں سے گر گئی تھی اور آپ کا ابہتال بڑھتا جاتا تھا۔ سیدنا ابو بکر صدیق رضی اللہ عنہ نے عرض کیا: یا رسول اللہ! اپنے آپ کو اتنا ہلکان نہ کریں۔ اللہ تعالیٰ آپ سے فتح و ظفر کا وعدہ فرما چکا ہے۔

اتنے میں آپ پر اونگھ سی طاری ہوئی اور ادھر ساری فوج بھی اونگھ گئی۔ آپ نے آنکھ کھولتے ہی فرمایا: ”ابو بکر! تجھے بشارت ہو، نصرت الہی آ پہنچی، جبرئیل علیہ السلام بھی آگئے ہیں۔“

فوج نے آنکھ جھپک جانے کے بعد دشمن کی طرف دیکھا تو معلوم ہوا کہ ان کی تعداد بہت کم ہے اور مسلمان کثرت میں بڑھے ہوئے ہیں۔ اس یقین نے ان کے حوصلے بڑھا دیے۔

نبی کریم ﷺ میدانِ جنگ میں تشریف لائے تو فوج سے فرمایا: اپنی جگہ پر قائم رہنا، دشمن حملے کی شکل میں آگے بڑھے تو اسے آگے آنے دینا، پھر جب وہ تمہارے تیروں کی زد میں آجائے تو خوب تیر برسانا اور اگر دشمن مزید قریب آجائے تو نیزوں کا استعمال کرنا اور تلوار کا استعمال سب سے آخر میں کرنا۔“

① سنن سعید بن منصور: 28721

اس وقت کفار کی طرف سے عتبہ بن ربیعہ بن عبد مناف اپنی فوج کے سامنے تقریر کے لیے نکلا اور ادھر رسول اللہ ﷺ نے فرمایا: ”قوم میں یہ شخص سمجھ دار ہے۔ اگر لوگوں نے اس کی بات مان لی تو سیدھی راہ پر آ جائیں گے۔“

عتبہ بولا: اے معشر قریش! محمد ﷺ کے ساتھ جنگ کرنے کا کوئی نفع معلوم نہیں ہوتا۔ اگر تم غالب بھی آ گئے۔ تب بھی کیا ہوگا ہم اپنے بھائیوں سے ہمیشہ آنکھ چراتے رہیں گے۔ کوئی چچا زاد کو تو کوئی خالہ زاد کو قتل کرے گا اور کوئی اپنے قبیلے کے بھائی کو مار ڈالے گا۔ چلو واپس چلو۔ عرب والے خود محمد ﷺ سے نیٹ لیں گے۔ اگر کوئی قبیلہ ان پر غالب آ گیا تو تمہارا مقصد پورا ہو جائے گا اور اگر کوئی بھی غالب نہ آیا تو تم ندامت و عار سے بچے رہو گے۔

بعد ازاں یہی پیغام ابو جہل کے پاس بھی بھجوا دیا۔ ابو جہل نے عامر بن حضرمی کو بلایا، کہا: دیکھو! یہ عتبہ تیرا رقیب ہے اور تجھے بھائی کا انتقام لینے سے محروم کرنا چاہتا ہے۔ اس کی یہ وجہ بھی ہے کہ اس کا بیٹا مسلمانوں کی طرف ہے۔ اب تم پر لازم ہے کہ آگے بڑھو اور فوج کو گرماؤ۔ اس نے اپنے بھائی کے نام کی دہائی دی اور فوج میں جوش پیدا ہو گیا۔ اسود مخزومی کفار میں سے نکلا اور کہا: سب سے پہلے میں بڑھتا ہوں۔ مسلمانوں کے حوض کا پانی پی کر آؤں گا یا وہیں مر جاؤں گا۔

وہ حوض کی طرف چلا تو سیدنا حمزہ رضی اللہ عنہ نے اس کا تعاقب کیا اور اس کی پیٹھ پر ایسی ضرب لگائی کہ وہ وہیں گر گیا۔

عتبہ اپنی صف سے نکلا (غالباً یہ ابو جہل کے طعن کا جواب تھا) اس کا بھائی شیبہ اور فرزند ولید بھی اس کے ساتھ تھے، اس نے نعرہ لگایا کہ کوئی مقابلہ کو نکلے یہ سن کر سیدنا معاذ اور معوذ بنی النہدہ پسرانِ حارث باہر نکلے (ان کی ماں عفرات انصاریہ ہیں اس خاتون کے سات فرزند دو شوہروں حارث اور بکیر سے تھے اور ساتوں فرزند میدانِ جنگ میں حاضر تھے۔ کوئی خاتون ان کی اس فضیلت کو نہ پاسکی) سیدنا عبداللہ بن رواحہ انصاری رضی اللہ عنہ جو کہ نقیبِ محمدی ﷺ اور شاعر زبان آور تھے، ان کے ساتھ ساتھ تھے۔

عتبہ نے کہا: تم کون ہو۔ انہوں نے بتایا کہ ہم انصار ہیں۔ عتبہ بولا: ہاں! آپ عزت والے ہیں برابر کے جوڑ ہیں۔ لیکن میں تو اپنی قوم کے اشخاص چاہتا ہوں۔ یہ سن کر نبی کریم ﷺ نے فرمایا: ”عبیدہ رضی اللہ عنہ بن حرت تم چلو۔ حمزہ رضی اللہ عنہ تم چلو۔ علی رضی اللہ عنہ تم چلو“ (تینوں ہاشمی ہیں) حمزہ رضی اللہ عنہ نے شیبہ کا اور سیدنا علی رضی اللہ عنہ نے ولید بن عتبہ کا شکار جاتے ہی کر لیا۔

سیدنا عبیدہ رضی اللہ عنہ اور عتبہ ایک دوسرے پر شمشیر زنی کر رہے تھے کہ سیدنا حمزہ رضی اللہ عنہ علی رضی اللہ عنہ نے بھی عتبہ پر حملہ کر دیا اور اسے بھی خاک و خون میں سلا دیا۔

اسی جنگ میں رئیس الکفر امیہ بن خلف جو بلال رضی اللہ عنہ کو کلمہ توحید کی وجہ سے ستایا کرتا تھا، قتل ہوا۔ سیدنا بلال رضی اللہ عنہ نے حملہ کیا۔ سیدنا معاذ بن عفراء رضی اللہ عنہ وغیرہ بھی سیدنا بلال رضی اللہ عنہ کی مدد کو پہنچ گئے اور اس ناپاک کا خاتمہ کر دیا۔

سیدنا ابو بکر صدیق رضی اللہ عنہ نے اس شعر میں سیدنا بلال رضی اللہ عنہ کو مبارک باد دی، فرمایا:

هَنِيئًا زَادَكَ الرَّحْمَنُ فَضْلًا فَقَدْ أَدْرَكْتَ تَارَكَ يَا بِلَالُ ①

قتل ابو جہل لعنہ اللہ

سیدنا عبدالرحمن بن عوف رضی اللہ عنہ کہتے ہیں کہ صف بندی میں میرے دائیں بائیں نوجوان لڑکے تھے، میں نے دل میں کہا کہ میرے برابر کوئی آزمودہ کار ہوتا تو خوب تھا۔ یہ دونوں نوجوان سیدنا معاذ و معوذ بنی النہنہا پسران عفراء تھے۔

ایک نے چپکے سے مجھے کہا: چچا! آپ ابو جہل کو جانتے ہیں؟ جب ہمارے سامنے آئے تو مجھے بتانا۔ دوسرے نے بھی یہی بات آہستہ سے پوچھی۔ میں نے کہا: تم کیا کرو گے اگر اُسے دیکھ لو گے؟ انہوں نے کہا: ہم نے سنا ہے کہ وہ رسول اللہ ﷺ کو گالیاں دیا کرتا ہے۔ ہم نے عہد کر لیا ہے کہ اُسے ضرور قتل کریں گے یا اپنی جان دے دیں گے۔ اتنے میں ابو جہل چکر لگاتا ہوا لشکر کے سامنے آیا۔ میں نے دونوں لڑکوں سے کہا: دیکھو! ابو جہل وہ

① (اے بلال!) تمہیں مبارک ہو، اللہ تمہارے فضل و شرف میں مزید اضافہ فرمائے، یقیناً آپ نے (جو آپ پر ظلم ہوئے ان کا) بدلہ پالیا ہے۔

ہے۔ یہ سنتے ہی وہ دونوں ایسے جھپٹے جیسے شہباز کوے پر گرا کرتا ہے۔ دونوں نے اپنی اپنی تلواریں اس کے پیٹ میں جھونک دیں۔ وہ گر پڑا۔ جان توڑ رہا تھا کہ سیدنا ابن مسعود رضی اللہ عنہ بھی پہنچ گئے۔ انہوں نے اس کی چھاتی پر پاؤں رکھا۔ سر کاٹا اور داڑھی سے پکڑ کر سر اٹھا لیا۔ نبی کریم صلی اللہ علیہ وسلم نے تینوں کی خدمات کو منظور فرمایا۔ نیز فرمایا کہ ”اس امت کا فرعون یہی ابو جہل تھا۔“

جذباتِ جان نثاری و جوشِ صداقتِ دین

الف:- جب کفار کے لشکر سے عبدالرحمن بن ابوبکر صدیق مبارز طلب نکلا تو اس کے مقابلے کو سیدنا ابوبکر صدیق رضی اللہ عنہ آمادہ ہو گئے لیکن رسول اللہ صلی اللہ علیہ وسلم نے ان کو روک لیا۔

ب:- جب لشکر کفار سے جراح باہر آیا تو اس کے محاربے کو سیدنا ابو عبیدہ عامر رضی اللہ عنہ ان کے فرزند لشکر اسلام سے روانہ ہو گئے۔ ہر دو امثلہ سے ظاہر ہے کہ ان مجاہدین فی سبیل اللہ کی نگاہ میں باپ کی عظمت باقی رہی تھی نہ فرزند کی محبت۔ انھیں ایک وحدہ لا شریک لہ کی ذات ہی کبریائی و عظمت کی مستحق نظر آتی تھی اور ایک ذات حمیدہ و صفات محمد رسول اللہ صلی اللہ علیہ وسلم ہی کی واجب الاحترام و المحبت دکھائی دیتی تھی اور بس۔

ج:- ایک انصاری نے رسول اللہ صلی اللہ علیہ وسلم کو یہ الفاظ کہتے ہوئے سن لیا کہ ”جو کوئی آج اللہ کی راہ میں شہید ہوا اس کے لیے جنت واجب ہے۔“ ان کے ہاتھ میں انگور کا گچھا تھا، انگور کھا رہے تھے۔ انہوں نے آپ کے ارشاد کو سنا، پھر انگوروں کی طرف دیکھا اور کہا: اوہ! یہ انگور تو بہت ہیں۔ ان کے ختم کرنے میں تو دیر لگے گی۔ میں جنت میں جانے سے اتنی دیر کیوں کروں؟ یہ کہہ کر انگور پھینک دیے۔ آگے بڑھے اور اپنا فرض ادا کرتے ہوئے فردوس کو سدھار گئے۔ لڑائی گھمسان کی ہو رہی تھی۔ اللہ تعالیٰ نے ملائکہ کو بھی اہل ایمان کی مدد و نصرت اور ثبات و اطمینان کے لیے نازل فرمایا۔ مسلمان، فرشتوں کو انسانوں کی صورت میں چلتے پھرتے دیکھتے تھے اور فرشتے ہر ایک مومن سے کہہ رہے تھے کہ بہادر بنو، مضبوط رہو، فتح اور نصرتِ الہی تمہارے ساتھ ہے۔

جب مسلمین و کافرین کا ہر شخص جنگ میں مصروف تھا۔ اس وقت رسول اللہ ﷺ نے کنکریوں کی ایک مٹھی کفار کی جانب پھینک دی اور زبان مبارک سے فرمایا: «شَاهَتِ الْوُجُوهُ اَللّٰهُمَّ ارْعَبْ قُلُوْبَهُمْ وَ زَلْزِلْ اَقْدَامَهُمْ»^①

کنکریوں کا پھینکنا تھا کہ کفار دل توڑ کر بھاگ نکلے۔ مسلمانوں نے تعاقب کیا اور سترہ اشخاص کو قید بھی کر لیا۔ معرکے میں کافروں کے ۷۰ آدمی ہلاک ہوئے تھے اور مسلمانوں کے صرف چودہ آدمی شہید ہوئے۔ اس روز جنگ میں پہلا شہید ہونے والا سیدنا مہجع رضی اللہ عنہ تھا۔ جو سیدنا عمر فاروق رضی اللہ عنہ کا غلام تھا۔ دنیا والے اسے غلام سمجھتے تھے مگر مساوات کے حامی، عدل کے مربی، اخوت کے بانی سرور کائنات ﷺ نے اسے ”سید الشہداء“ کا خطاب عطا فرمایا۔

قیدیوں سے حسن سلوک

ستر قیدیوں میں چند ہاشمی بھی تھے جو نبی کریم ﷺ سے قرابت قریبہ رکھتے تھے۔

(۱) انہی میں عباس بن عبدالمطلب نبی کریم ﷺ کے چچا تھے۔ (۲) انہی میں سیدنا علی رضی اللہ عنہ مرتضیٰ کے برادرِ کلاں بھی تھے۔ (۳) اور نوفل بن حارث نبی کریم ﷺ کے چچا زاد بھی۔ (۴) اور انہی میں حضور ﷺ کی دختر کلاں سیدہ زینب بنت جحش کے شوہر ابو العاص بھی تھے۔

لیکن یہ سب عام قیدیوں کی طرح پابند و سلاسل تھے۔ رات کو ایک انصاری نے دیکھا کہ نبی کریم ﷺ خوابِ راحت نہیں فرماتے ادھر ادھر کروٹیں لے رہے ہیں۔ اس نے پوچھا کہ حضور ﷺ کو کچھ تکلیف ہے؟ فرمایا: ”نہیں! مجھے تو عباس رضی اللہ عنہ کے کراہنے کی آواز آرہی ہے اور وہی آواز مجھے سونے نہیں دیتی۔“ انصاری اٹھا اور عباس رضی اللہ عنہ کی مشک بندھی کھول آیا۔ نبی کریم ﷺ نے جب عباس رضی اللہ عنہ کی آواز نہ سنی تو انصاری سے پوچھا۔ کہا: میں ان کی مشک بندھی کھول آیا ہوں۔ فرمایا: ”جاؤ اور سب اسیروں کے ساتھ یہی سلوک کرو۔“

① المعجم الكبير للطبرانی: 318۔ ”اے اللہ! ان کے چہرے مسخ کر دے، ان کے دلوں پر رعب طاری کر دے اور ان کے قدموں کو متزلزل کر دے۔“

مشرکین کی مردہ لاشوں سے سلوک

کفار ایسے بھاگے تھے کہ انہوں نے اپنی فوج کے مردوں کا بھی کچھ انتظام نہ کیا۔ نبی کریم ﷺ کی طبعاً عادت مبارک یہ تھی کہ جہاں کسی انسان کی لاش کو بلا تدفین دیکھ لیتے تو دفن کرنے کا حکم دیتے۔ بدر میں بھی آپ نے ایسا ہی کیا۔

۲۴ سردارانِ قریش کو ایک گڑھے میں الگ اور باقی کفار کو ایک گڑھے میں الگ زیر خاک کر دیا گیا۔

تیسرے روز نبی کریم ﷺ اس قلب (گڑھے) کے کنارے تشریف لے گئے، جہاں سردارانِ قریش کے ناپاک جُتے گرائے گئے تھے اور با آواز بلند فرمایا: ”اے عتبہ بن ربیعہ! اے شیبہ بن ربیعہ! اے امیہ بن خلف! اے ابو جہل بن ہشام! اے فلاں! اے فلاں! اللہ نے جو تمہاری بابت کہا تھا کیا اسے تم نے ٹھیک پایا؟ مجھے تو جو اللہ نے وعدہ فرمایا تھا میں نے تو اسے بالکل درست دیکھ لیا۔“^①

سیدنا عمر فاروق رضی اللہ عنہ نے استفہامیہ لہجے میں عرض کیا: کیا آپ ان لاشوں سے، جن میں روح نہیں، تین روز کے بعد خطاب فرما رہے ہیں؟ نبی کریم ﷺ نے فرمایا: ((انہم الان لیسمعون))^② ”ہاں! یہ لوگ اس وقت سن رہے ہیں۔“

یہ الفاظ جب ام المومنین سیدہ عائشہ صدیقہ رضی اللہ عنہا کے سامنے بیان کیے گئے تو انہوں نے فرمایا: نبی کریم ﷺ کے الفاظ مبارک تو یہ تھے:

((انہم الان لیعلمون))^③

”ہاں! وہ اس وقت خوب جان گئے ہیں۔“

① ان چوبیس میں سے ۴ کے نام بروایت صحیح مسلم: 179۔ عن انس او پر لکھ دیئے ہیں۔ بعض نے باقی نام اور بھی لکھے ہیں۔ حظلہ بن ابوسفیان، ولید بن عتبہ، حرث بن عامر، طعیمہ بن عدی، نوفل بن عبد، زمعہ و عقیل پسران اسود، عاصی برادر ابو جہل، ابو قیس برادر خالد بن ولید، بنیہ و منبہ پسران حجاج، علی بن امیہ بن خلف، عمرو بن عثمان، مسعود بن ابو امیہ برادر ام سلمہ، قیس بن فاکہ، اسود برادر ابو سلمہ، عاصی بن قیس بن عدی، امیہ بن رفاعہ، عبیدہ و عاصی بن ابواجیہ۔ ② صحیح البخاری: 39781۔ ③ صحیح البخاری: 3978۔

اسیران بدر اور فدیہ

نبی کریم ﷺ نے اس معاملے کو کہ اسیروں کے ساتھ کیا کیا جائے؟ شوریٰ میں پیش کر دیا۔ سیدنا عمر فاروق رضی اللہ عنہ نے کہا: یہ لوگ کافروں کے پیش رو ہیں۔ میری رائے میں ان کی گردنیں اڑادی جائیں۔ فلاں شخص جو میرا قریبی ہے اس کی گردن میں اڑادوں اور عقیل جو علی رضی اللہ عنہ کا بھائی ہے علی رضی اللہ عنہ اس کی گردن اڑادے۔

اسی طرح حمزہ رضی اللہ عنہ اپنے قریبی کی تاکہ اللہ تعالیٰ جان لے کہ ہمارے دل میں مشرکین کی مودت ذرا بھی نہیں۔

سیدنا ابو بکر صدیق رضی اللہ عنہ نے عرض کی: میری رائے ہے کہ ان کو معاف کر دیا جائے اور ان سے فدیہ لیا جائے۔ فدیے سے ہم اپنی جنگی حالت کو درست کر لیں گے اور بعد ازاں ممکن ہے کہ ان میں سے کسی کو اسلام کی نعمت و ہدایت مل جائے اور وہ خود بھی ہمارا قوت بازو ثابت ہو۔ سیدنا عبداللہ بن رواحہ انصاری رضی اللہ عنہ نے کہا: میری رائے ہے کہ جس جنگل میں لکڑی بہت ہو، وہاں ان کو داخل کر کے آگ لگا دی جائے۔

نبی کریم ﷺ عریش میں چلے گئے اور تھوڑی دیر کے بعد باہر تشریف لائے اور یوں ارشاد فرمایا:

”اللہ تعالیٰ بعض کے دلوں کو نرم کر دیتا ہے حتیٰ کہ وہ دودھ سے زیادہ نرم ہو جاتے ہیں، بعض کے دلوں کو سخت کر دیتا ہے حتیٰ کہ وہ پتھر سے زیادہ سخت ہو جاتے ہیں۔“

اے ابو بکر! تو ملائکہ میں میکائیل علیہ السلام جیسا ہے جو رحمت کے ساتھ نازل ہوتا ہے اے ابو بکر! انبیاء علیہم السلام میں تیری مثال ابراہیم علیہ السلام جیسی ہے۔

جنہوں نے فرمایا: ﴿مَنْ تَبِعَنِي فَإِنَّهُ مِنِّي ۚ وَمَنْ عَصَانِي فَإِنَّكَ غَفُورٌ رَحِيمٌ﴾ ①

① 14 / ابراہیم: 36۔ ”جو میری اتباع کرے تو وہ میرا (ساتھی) ہے اور جو میری نافرمانی کرے تو یقیناً تو

معاف کرنے والا، رحم کرنے والا ہے۔“

اے ابوبکر! انبیاء علیہم السلام میں تیری مثال عیسیٰ علیہ السلام جیسی ہے جنہوں نے کہا تھا:
﴿إِنْ تُعَذِّبُهُمْ فَإِنَّهُمْ عِبَادُكَ﴾ ①

اے عمر! تیری مثال ملائکہ میں جبرائیل علیہ السلام جیسی ہے جو شدت اور باس کے ساتھ نازل ہوتا ہے۔

اے عمر! تیری مثال انبیاء علیہم السلام میں نوح علیہ السلام کی سی ہے۔ جنہوں نے کہا:
﴿رَبِّ لَا تَذَرْ عَلَيَّ الْأَرْضَ مِنَ الْكٰفِرِيْنَ دَيَّارًا﴾ ②

اے عمر! تیری مثال انبیاء علیہم السلام میں موسیٰ علیہ السلام جیسی ہے۔ جنہوں نے کہا تھا:
﴿رَبَّنَا اطْمِسْ عَلَيَّ اَمْوَالِيَهُمْ.....﴾ الآیۃ - ③

اے ابوبکر و عمر! اگر تمہارا اتفاق ہوتا تو میں کچھ اور حکم نہ دیتا۔ اچھا، ان سے فدیہ لیا جائے، ورنہ ضربِ عنق ہوگا۔ ④

کافی لوگوں نے اپنا اپنا زرِ فدیہ وہیں ادا کر دیا اور جو رہ گئے تھے ان کو مدینہ میں لے گئے۔ قیدیوں میں بعض پڑھے لکھے تھے ان کو انصار کے بچے سپرد کر دیے گئے کہ زرِ فدیہ کے عوض میں ان کو تعلیم دیا کریں۔

اسیروں کو مدینہ میں ایسے آسائش و آرام سے رکھا گیا کہ وہ مکہ مکرمہ میں واپس آ کر کہا کرتے تھے: خدا اہل مدینہ پر رحم کرے خود کھجوروں پر گزارہ کیا کرتے اور ہمیں روٹی کھلایا کرتے تھے۔

فدیہ و غنیمت کے لینے میں اشتباہ

بعض صحابہ کرام رضی اللہ عنہم کو یہ بھی شبہ تھا کہ کیا زرِ فدیہ و مالِ غنیمت کا استعمال مسلمانوں کے لیے جائز بھی ہے۔ تو اللہ پاک نے سورۃ انفال میں یہ حکم نازل فرما کر انہیں بھی مطمئن کر دیا۔ فرمایا:

① 5 / المائدة: 118۔ ”اگر تو انہیں عذاب دے تو وہ تیرے بندے ہیں۔“ ② 71 / نوح: 26

”اے میرے رب! کفر کرنے والوں کا زمین پر کوئی گھر نہ چھوڑ۔“ ③ 10 / یونس: 88۔ ”اے اللہ! ان

کے مال و دولت کو غارت کر دے اور ان کے دل سخت کر دے، وہ ایمان نہ لائیں حتیٰ کہ دردناک عذاب کو دیکھ

لیں۔“ ④ مصنف ابن ابی شیبہ: 36690۔

”اگر اللہ تعالیٰ کی طرف سے پہلے سے اس بارے میں نوشتہ موجود نہ ہوتا تب فدیہ اور غنیمت کے متعلق تم پر عذاب بھی نازل ہوتا۔ پس جو حلال، پاکیزہ غنیمت تم نے حاصل کی ہے اس میں سے کھائو اور اللہ سے ڈرتے رہو، یقیناً اللہ بہت بخشنے والا، نہایت رحم کرنے والا ہے۔“^①

فضیلتِ اہلِ بدر

صحیح بخاری میں سیدنا رفاعہ بن رافع الزرقی رضی اللہ عنہ صحابی بن صحابی سے روایت ہے۔
جَاءَ جِبْرَائِيلُ عليه السلام إِلَى النَّبِيِّ ﷺ فَقَالَ مَا تُعَدُّونَ أَهْلَ بَدْرِ فِيكُمْ
قَالَ مِنْ أَفْضَلِ الْمُسْلِمِينَ قَالَ وَكَذَلِكَ مَنْ شَهِدَ بَدْرًا مِنْ
الْمَلَائِكَةِ عليه السلام.^②

جبرائیل عليه السلام نبی کریم ﷺ کی خدمت میں آئے پوچھا: ”آپ اہلِ بدر کو مسلمانوں میں کیسا سمجھتے ہیں؟“ رسول اللہ ﷺ نے فرمایا: ”سب مسلمانوں سے افضل سمجھتا ہوں۔“ جبرائیل عليه السلام نے بتایا: ”فرشتوں میں سے جو فرشتے بدر میں حاضر ہوئے ان کا درجہ ملائکہ میں بھی ایسا ہی سمجھا جاتا ہے۔“

وَعَنْ أَبِي هُرَيْرَةَ رضي الله عنه قَالَ: قَالَ رَسُولُ اللَّهِ ﷺ: ((أَطَّلَعَ اللَّهُ عَلَى أَهْلِ بَدْرِ فَقَالَ: اَعْمَلُوا مَا شِئْتُمْ فَقَدْ غَفَرْتُ لَكُمْ)).^③

ابو ہریرہ رضي الله عنه بیان کرتے ہیں کہ رسول اللہ ﷺ نے فرمایا: ”اللہ تعالیٰ نے اہلِ بدر کو دیکھا اور فرمایا: اب تم جو چاہو کرو میں تمہیں بخش چکا ہوں۔“

اللَّهُمَّ اجْعَلْنَا مِنَ التَّابِعِينَ هُمْ بِإِحْسَانٍ وَصَلَّى اللَّهُ عَلَى النَّبِيِّ وَآلِهِ
وَبَارِكْ وَسَلِّمْ.

فہرست اسمائے مبارکہ شہدائے غزوہ بدر رضی اللہ عنہم ①

سیدنا مہج بن صالح رضی اللہ عنہ

قوم عک سے تھے، سیدنا عمر فاروق رضی اللہ عنہ کے آزاد کردہ غلام۔ اس غزوے میں سب سے پہلے یہی شہید ہوئے تھے۔ نبی کریم صلی اللہ علیہ وسلم نے فرمایا: ((يَوْمَئِذٍ مَهْجَعُ سَيِّدِ الشَّهَدَاءِ)) ② یہ اسلام ہی کی انسانیت نوازی ہے کہ ایک غلام کو سید الشہداء کا خطاب عطا کیا گیا۔

سیدنا عبیدہ بن حارث بن مطلب بن عبدمناف بن قصی رضی اللہ عنہ

قرشی المطلبی، ابو الحارث یا ابو معاویہ کنیت تھی۔ سب سے اولین سریہ اسلامی کے سردار یہی بنائے گئے تھے۔ غزوہ بدر میں جب سرورِ عالم صلی اللہ علیہ وسلم نے اپنے گھرانے کے تین سرداروں کو جنگ میں جانے کا حکم دیا تو سیدنا امیر حمزہ و علی مرتضیٰ رضی اللہ عنہما کے ساتھ تیسرے بزرگ یہی تھے۔ عمر بوقت شہادت ۶۳ سال تھی۔

سیدنا عمیر بن ابی وقاص (مالک) بن اُہیب بن عبدمناف رضی اللہ عنہ

قرشی الزہری ہیں اور سیدنا سعد رضی اللہ عنہ بن ابووقاص (احد العشرة المبشرة) اور فاتح ایران کے برادر خورد ہیں۔ ۱۶ سال کی عمر میں جامِ شہادت نوش فرمایا۔ نبی کریم صلی اللہ علیہ وسلم نے ان کو بوجہ صغر سنی واپس کرنا چاہا تو یہ رو پڑے، اس لیے اجازت دی گئی۔ حوصلے کے ساتھ لڑے اور خنداں خنداں روضہ رضوان کو سدھارے۔

سیدنا عاقل بن بکیر بن عبدیاللیل رضی اللہ عنہ

قبیلہ بنولیت سے ہیں۔ ان کے بھائی کا نام سیدنا خالد رضی اللہ عنہ تھا، وہ غزوہ رجب میں شہید ہوئے۔

① ان تمام صحابہ کرام رضی اللہ عنہم کے تراجم اگلے صفحات پر تفصیل سے موجود ہیں، لہذا ان کی تخریج بھی وہیں پر ملاحظہ فرمائیں۔ ② ”آج کے دن کے شہدائے سردار مہج ہیں۔“ دیکھیے: تفسیر قرطبی 234/13۔

سیدنا عمیر بن عمرو بن نضلہ رضی اللہ عنہ

ذوالشمالین لقب، ابو محمد کنیت اور بنوزہرہ کے حلیف تھے۔

سیدنا عوف یا عوز بن عفراء رضی اللہ عنہ

انصاری نجاری تھے۔ عفراء ان کی والدہ کا نام ہے۔ اس خاتون بلند پایہ کے ساتوں فرزند غزوہ بدر میں حاضر تھے۔ والد کا نام حارث ہے۔

سیدنا معوز بن عفراء رضی اللہ عنہ

صحابی اور والدین بھی صحابی، نمبر ۶ کے سگے بھائی۔

سیدنا حارث یا حارثہ بن سراقہ بن حارث انصاری رضی اللہ عنہ

ان کی والدہ سیدنا انس بن مالک رضی اللہ عنہ کی پھوپھی ہیں۔ حلق پر تیر لگا اور جاں بجاں آفرین کو سپرد کر گئے۔

سیدنا یزید بن حارث یا حارث بن قیس بن مالک رضی اللہ عنہ

انصاری نجاری، موآخات میں نمبر ۵ کے دینی بھائی۔



سیدنا رافع بن معالی بن لوزان رضی اللہ عنہ



انصاری ہیں۔


سیدنا عمیر بن حمام بن جموح بن زید بن حرام (انصاری سلمی) رضی اللہ عنہ


موآخات میں سیدنا عبیدہ رضی اللہ عنہ مہاجر نمبر ۴ کے دینی بھائی۔ دونوں زندگی میں بھی اکٹھے رہے اور بہشت بریں میں بھی ایک دوسرے کے ہاتھ میں ہاتھ ڈالے ہوئے رونق افروزِ خلد ہوئے۔ میدانِ جنگ میں ان کا رجز یہ تھا۔



رَكُضًا عَلَى اللَّهِ بِغَيْرِ زَادٍ إِلَّا التُّقَى وَ عَمَلَ الْمَعَادِ
وَالصَّبْرُ فِي اللَّهِ عَلَى الْجِهَادِ وَ كُلُّ زَادٍ عُرْضَةٌ النِّفَادِ
غَيْرُ التُّقَى وَالْبِرِّ وَالرِّشَادِ ①

سیدنا عمار بن زیاد بن سکن بن رافع (انصاری الاشہلی)  ۱۲ 

ان کے بھائی سیدنا عمارہ  بن زیاد اور ان کے چچا سیدنا یزید  بن سکن غزوہ احد میں شہید ہوئے تھے۔

سیدنا سعد بن خیشمہ الانصاری الاوسی  ۱۳ 

ابو عبد اللہ کنیت، سعد الخیر لقب نقیب محمدی تھے۔ باپ نے کہا: تم ٹھہرو! میں جاتا ہوں۔ انہوں نے کہا: ابا مجھے بہشت میں جانے سے نہ روکو۔ ان کے والد سیدنا خیشمہ  غزوہ احد میں شہید ہوئے، تو اس طرح یہ شہید بن شہید اور صحابی بن صحابی ہیں۔

سیدنا مبشر بن عبدالمنذر  ۱۴ 

انصاری الاوسی ہیں۔

زرقانی میں ہے۔

أَسْتَشْهَدُ يَوْمَ بَدْرٍ مِّنَ الْمُسْلِمِينَ أَرْبَعَةَ عَشَرَ رَجُلًا ②

فہرست بالا کے نام زرقانی اور الاستیعاب کے متفق علیہ ہیں۔ بعض نے شہدائے بدر کی تعداد ۲۲ بتلائی ہے۔

مجھے بروایت بعض تین نام اور بھی ملے۔

① ”ہم اللہ کی طرف جا رہے ہیں جبکہ ہمارے پاس زور اور راہ نہیں ہے اور اس کے پاس جانے کے لیے تو تقویٰ اور آخرت میں کام آنے والے اعمال ہی کافی ہیں۔ اللہ تعالیٰ کی راہ میں جہاد کرتے ہوئے صبر سے کام لینا چاہیے اور تقویٰ، نیکی اور ہدایت کے سوا باقی سب کچھ ختم ہونے والا ہے۔“ ② شرح الزرقانی علی

① سعد بن خولیؓ ② صفوان بن بیضاء فہری۔

③ عبداللہ بن سعید بن عاص اموی۔

اس طرح فہرست ہذا میں ۷ اناام درج کیے جاسکتے ہیں۔

اللَّهُمَّ ارْزُقْنِي شَهَادَةً فِي سَبِيلِكَ وَاجْعَلْ مَوْتِي فِي بَلَدِ رَسُولِكَ۔^①

ثُمَّ السَّلَامُ عَلَى النَّبِيِّ فَإِنَّهُ

يُؤَدِّي بِهِ الذِّكْرُ الْجَمِيلُ وَ يَخْتَمُّ^②

محمد سلیمان سلمان منصور پوری کَانَ اللَّهُ لَهُ

پٹیا۔ یکم رمضان ۱۳۳۸ھ


① (اے اللہ! اپنے راستے میں شہادت عطاء فرما اور مجھے موت تیرے رسول کے شہر میں آئے) قاضی صاحب کی یہ دعا میں نے ان کی اکثر تحریرات میں دیکھی ہے، جس سے معلوم ہوتا ہے کہ آپ کو بھی صحابہ کرامؓ کی طرح شہادت کا بہت شوق تھا اور بیت اللہ الحرام کا جذبہ بھی آپ کے دل میں کارفرما رہتا تھا، چنانچہ یکم محرم الحرام ۱۳۳۹ھ کو ایک حد تک آپ کی یہ دعا قبول ہو گئی آپ حج بیت اللہ الحرام سے واپس آ رہے تھے کہ جدہ کے قریب ہی جہاز میں انتقال کر گئے۔ اِنَّا لِلّٰهِ وَاِنَّا اِلَيْهِ رَاجِعُونَ۔ شہید گناہوں سے ایسا پاک ہوتا ہے کہ اس کے جنازے کی بھی ضرورت نہیں۔ اسی طرح حدیث شریف میں ہے کہ حاجی جب حج سے فارغ ہو جائے تو گناہوں سے ایسا پاک ہو جاتا ہے جیسے آج ہی پیدا ہوا تو یہ بھی ایک گونہ شہادت ہی سمجھیے۔ نِعْمَ مَا قَال۔

غوطہ خورد و غریق رحمت گشت مورد لطف خاص رحماں بود
سال تاریخ ہم بہ بحر سخن "غرق موج" از وفات سلماں بود

خادم

1349ھ

② سلامتی ہو نبی کریم ﷺ پر، کیونکہ ہر خوبصورت کلام کی ابتدا و انتہا آپ ہی کے نام سے ہوتی ہے۔



سیدنا و مولانا محمد رسول اللہ ﷺ

ولادت مبارک بروز دوشنبہ ۹ ربیع الاول کو مکہ معظمہ میں بعد صبح صادق و قبل از طلوع آفتاب ہوئی۔

دنیا کے مروجہ مشہورہ سنین کے مطابق آپ کی تاریخ ولادت حسب ذیل ہے۔

۹۔ ربیع الاول	۱۔ عام الفیل	۱۰۔ ماہ ایار	۳۳۳۔ عبرانی
۱۸۔ ماہ وے	۴۰۔ نوشیروانی	۱۹۔ اپریل	۵۲۸۴۔ جولیاہی (جولین پیری اڈ)
۲۵۔ ماہ برمودہ	۲۸۷۔ قبطی جدید	یکم جیٹھ	۳۶۷۲۔ کل جگ
۲۲۔ اپریل	۵۷۱۔ عیسوی	۱۸۔ ماہ توت	۱۳۱۹۔ بخت نصری
۲۰۔ ماہ ہفتم	۲۵۸۵۔ ابراہیمی	۲۰۔ ماہ نیسان	۸۸۲۔ سکندری
۱۱۔ ماہ پیشنس	۳۶۷۵۔ طوفان نوح	یکم جیٹھ	۶۲۸۔ بکری شمس

اکتالیسویں سال کے پہلے دن بعثت نبوت ہوئی۔ ۱۳ سال مکہ معظمہ میں تبلیغ رسالت

فرمائی۔ بروز دوشنبہ ۲۸ ویں شب ماہ رجب ۱۰۔ نبوت کو معراج ہوا۔

شب جمعہ ۲۷ صفر ۱۳۔ نبوت کو مکہ بعزم ہجرت چھوڑا۔ دوشنبہ ۸ ربیع الاول

۱۳۔ نبوت کو قبا رونق افروز ہوئے۔ دوشنبہ ۲۲ ربیع الاول ۱۳ نبوت کو قبا میں ۱۴ یوم قیام

کے بعد مدینہ منورہ کی طرف روانہ ہوئے۔ دس سال مدینہ منورہ میں قیام فرمایا۔

۶۳ سال ۴ یوم کی عمر میں فوت ہوئے۔ تاریخ وفات دوشنبہ وقت چاشت ۱۲ ربیع

الاول ۱۱ھ ہے۔



عالم دنیوی میں نبی کریم ﷺ نے ولادت سے لے کر وفات تک ۲۲۳۳۰ دن ۶ گھنٹے قیام فرمایا۔ یہ چھ گھنٹے اکتیسویں دن کے تھے۔

مذکورہ بالا ایام میں سے ۸۱۵۶ دن تبلیغ رسالت و نبوت کے ہیں۔

آپ کے ممتاز اسماء محمد، احمد، ماجی، حاشرا اور عاقب ہیں۔ آپ کے ممتاز خطابات میں سے جو مشہور ہیں، وہ درج ذیل ہیں: عبد اللہ، رحمة للعالمین، خاتم النبیین، امام الانبیاء، سید ولد آدم، شفیع المذنبین۔^①

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ
وَعَلَى آلِ إِبْرَاهِيمَ إِنَّكَ حَمِيدٌ مَّجِيدٌ۔ اللَّهُمَّ بَارِكْ عَلَى مُحَمَّدٍ وَعَلَى
آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ
حَمِيدٌ مَّجِيدٌ۔^②

نبی کریم ﷺ کا مختصر نسب نامہ

- آدم عليه السلام سے نوح عليه السلام تک (ہردو اسما بھی شمار میں داخل ہیں) ۱۰ پشت
سام بن نوح سے ابراہیم خلیل عليه السلام تک (ہردو اسما شامل ہیں) ۹ پشت
اسماعیل بن ابراہیم عليه السلام سے اڈڈ تک (ہردو اسما شامل ہیں) ۴۰ پشت
عدنان بن اڈڈ سے عبد اللہ نبی کریم ﷺ کے والد تک (ہردو اسما شامل ہیں) ۲۱ پشت
میزان ۸۰ پشت

ذیل میں عدنان تک کا نسب نامہ مکمل درج ہے، کیونکہ اس نسب نامے کے بعض اسما کا ذکر مہاجرین کی تاریخ میں بھی آئے گا۔

① (بالترتیب) اللہ کے بندے، تمام جہانوں کے لیے رحمت، آخری نبی، انبیا کے امام، آدم عليه السلام کی اولاد کے سردار اور گناہ گاروں کی شفاعت کرنے والے۔ ② اے اللہ! محمد ﷺ پر اور آل محمد پر رحمت نازل فرما جس طرح تو نے ابراہیم عليه السلام پر اور آل ابراہیم پر رحمت نازل فرمائی۔ بلاشبہ تو تعریف والا اور بزرگی والا ہے۔ اے اللہ! محمد ﷺ پر اور آل محمد پر برکت نازل فرما جس طرح تو نے ابراہیم عليه السلام پر اور آل ابراہیم پر برکت نازل فرمائی۔ بلاشبہ تو تعریف والا اور بزرگی والا ہے۔

۱۔ عبداللہ بن ۲۔ عبدالمطلب بن ۳۔ ہاشم بن ۴۔ عبدمناف بن ۵۔ قصی بن ۶۔ کلاب بن ۷۔ مرہ بن ۸۔ کعب بن ۹۔ لؤئی بن ۱۰۔ غالب بن ۱۱۔ فہر المقلب بہ قریش بن ۱۲۔ مالک بن ۱۳۔ نضر بن ۱۴۔ کنانہ بن ۱۵۔ خزیمہ بن ۱۶۔ مدرکہ ابن ۱۷۔ الیاس بن ۱۸۔ مضر بن ۱۹۔ نزار بن ۲۰۔ معد بن ۲۱۔ عدنان نبی کریم ﷺ جن غزوات میں شریک ہوئے ان کی تعداد ۲۷ ہے۔

۱۔ غزوہ ودان یا ابواء، ۲۔ غزوہ بواط، ۳۔ غزوہ سفوان، ۴۔ غزوہ ذوالعشیرہ، ۵۔ غزوہ بدر الکبریٰ، ۶۔ غزوہ قینقاع، ۷۔ غزوہ السویق، ۸۔ غزوہ قرقرۃ الکدر، ۹۔ غزوہ ذی افر یا غطفان یا انمار، ۱۰۔ غزوہ احد، ۱۱۔ غزوہ حمر او الاسد، ۱۲۔ غزوہ بنو نضیر، ۱۳۔ غزوہ بدر الاخریٰ، ۱۴۔ غزوہ دومۃ الجندل، ۱۵۔ غزوہ بنو مصطلق، ۱۶۔ غزوہ احزاب یا خندق، ۱۷۔ غزوہ بنو قریظہ، ۱۸۔ غزوہ بنو لحيان، ۱۹۔ غزوہ ذی قردہ یا غابہ، ۲۰۔ غزوہ حدیبیہ، ۲۱۔ غزوہ خیبر، ۲۲۔ غزوہ وادی القریٰ، ۲۳۔ غزوہ ذات الرقاع، ۲۴۔ غزوہ (فتح) مکہ، ۲۵۔ غزوہ حنین، ۲۶۔ غزوہ طائف، ۲۷۔ غزوہ تبوک۔

غزوہ بدر و حنین کا نام قرآن مجید میں بھی آیا ہے۔

نبی کریم ﷺ کے حالات مبارکہ بچوں کو ہماری کتاب مہر نبوت میں اور اہل علم کو رحمۃ للعالمین میں مطالعہ کرنے چاہئیں۔

۲ سیدنا ابو بکر صدیق رضی اللہ عنہ

عبداللہ بن عثمان نام، ابو بکر کنیت، صدیق خطاب اور عتیق، علم، صاحب الغار لقب ہے۔

سیدہ طاہرہ خدیجۃ الکبریٰ رضی اللہ عنہا کے بعد سب سے پہلے اسلام لائے، اس وقت ان کی عمر ۳۸ سال تھی اور مکہ معظمہ کے مشہور اور نامی گرامی تاجروں میں آپ کا شمار ہوتا تھا اور مقدمات دیت کا انفصال انہی کے فیصلے پر ہوتا تھا۔

آپ کے والدین کا نسب نبی کریم ﷺ کے نسب میں مرہ، نمبر ۷ میں شامل ہو جاتا

ہے۔ سیدنا زبیر بن العوام، طلحہ، عثمان غنی اور عبدالرحمن بن عوف رضی اللہ عنہم یہ چاروں بزرگ عشرہ مبشرہ میں داخل ہیں اور یہ چاروں سیدنا صدیق اکبر رضی اللہ عنہ کی تبلیغ پر داخل اسلام ہوئے۔

سیدنا صدیق رضی اللہ عنہ نے سات ایسے بزرگوں کو کفار کی تعذیب سے اپنا مال خرچ کر کے رہا کرایا جو اسلام میں بلند تر درجہ رکھتے ہیں۔ انہی سات میں سیدنا بلال اور عامر بن فہیرہ رضی اللہ عنہما بھی ہیں۔

سیدنا صدیق رضی اللہ عنہ ہی وہ ہیں جنہوں نے اسلام میں سب سے پہلے اپنی زمین پر مسجد تیار کی اس وقت جب کفار مکہ مسلمانوں کو حرم میں عبادت کرنے دیتے تھے۔

سیدنا صدیق رضی اللہ عنہ ہی وہ ہیں جن کو نبی کریم صلی اللہ علیہ وسلم نے سفر ہجرت کی رفاقت کے لیے منتخب فرمایا تھا۔

سیدنا صدیق رضی اللہ عنہ ہی وہ ہیں جو غارِ ثور میں رسول اللہ صلی اللہ علیہ وسلم کے ساتھ مقیم تھے۔ قرآن مجید نے: ﴿اذْهَبَا فِي الْغَارِ﴾^① کہہ کر ان کی تخصیص فرمادی ہے۔

سیدنا صدیق رضی اللہ عنہ ہی وہ ہیں جن کو نبی کریم صلی اللہ علیہ وسلم نے جنگِ بدر میں اپنے عریش میں اپنے ساتھ ٹھہرایا تھا۔ اس وقت سیدنا صدیق رضی اللہ عنہ وہی فرائض ادا کر رہے تھے جو جنرل اور فوج کے درمیان چیف آف سٹاف کو ادا کرنے ہوتے ہیں۔

سیدنا صدیق رضی اللہ عنہ ہی کو غزوہ تبوک میں، جبکہ سب سے زیادہ فوج کا اجتماع ہوا تھا، نشانِ اعلیٰ عطا فرمایا گیا تھا۔

سیدنا صدیق رضی اللہ عنہ ہی کو فرضیت حج کے بعد پہلے ہی سال امیر الحاج مقرر فرمایا گیا تھا۔

سیدنا صدیق رضی اللہ عنہ ہی کو نبی کریم صلی اللہ علیہ وسلم نے اپنی مرض الموت کے ایام میں اپنی جگہ امام مسجدِ نبوی مقرر فرمایا تھا۔

انہوں نے سترہ نمازیں نبی کریم صلی اللہ علیہ وسلم کی زندگی مبارکہ میں صحابہ کرام رضی اللہ عنہم کو پڑھائیں۔ ایک نماز (یعنی نمازِ ظہر یوم یک شنبہ) میں نبی کریم صلی اللہ علیہ وسلم خود بھی شامل ہوئے تھے اور

① [۹/التوبة: ۴۰] ”جب وہ دونوں غار میں تھے۔“

نبی و صدیق ایک مصلے پر جلوہ گر تھے۔ آہ یومِ دو شنبہ کی نمازِ صبح کا وہ نظارہ جبکہ سیدنا صدیق رضی اللہ عنہ امام تھے اور امت کے سب چھوٹے بڑے مقتدی، جسے آپ نے حجرہ مبارک سے خود ملاحظہ فرمایا تھا اور اس اعلیٰ کامیابی کی خوشی کے پانچ گھنٹے بعد آپ نے عالم فانی سے کوچ فرمایا۔

رحلتِ نبوی کے بعد سیدنا صدیق رضی اللہ عنہ ہی نے **الْاِئِمَّةُ مِنَ الْقُرَيْشِ** کا اصول دنیا سے تسلیم کرایا تھا اور اسی اصول پر انصار نے اپنے دعویٰ خلافت و امارت اور امارتِ مشترکہ کو واپس لے لیا تھا۔ ہر سہ خلفا کی خلافت راشدہ اور ان کے بعد سلطنت ہائے دمشق و بغداد اور سپین و مصر وغیرہ نے اسی اصولِ محکم کے استمساک پر دنیا میں حکومت کی۔

خلفائے راشدین میں سے سیدنا صدیق رضی اللہ عنہ ہی کو خلیفہ رسول اللہ صلی اللہ علیہ وسلم کہا گیا۔ دیگر ہر سہ خلفا تو امیر المومنین کے لقب سے ملقب ہوئے۔

سیدنا صدیق رضی اللہ عنہ کو اپنی خلافت میں جن مشکلات کا مقابلہ کرنا پڑا وہ دیگر خلفا کے سامنے نہیں آئیں۔ ارتحالِ نبوی سے اہل ایمان ایسے غمزدہ تھے کہ اکثر ہوش و حواس کھو بیٹھے تھے، اکثر حیرت زدہ تھے، اوسان کام نہ کرتے تھے۔ اسی حالت میں منافقین اعلانیہ اعدا سے جا ملے اور رسول اللہ صلی اللہ علیہ وسلم کی کامیابی دیکھ کر جھوٹے نبی بھی دعویٰ دارِ نبوت بن گئے۔ اسود غنسی، مسیلمہ کذاب، طلحہ اسدی اور مسامۃ سجاح کا شمار ان جھوٹے نبیوں میں ہے جنہوں نے پچاس پچاس ہزار سے زیادہ فوج جمع کر لی تھی اور ان سب کا عزم مجتمہ مدینہ کو برباد اور اسلام کو تباہ کر دینا تھا۔ سیدنا صدیق رضی اللہ عنہ نے ان سب امور کا انتظام کیا۔ اہل ایمان کو اتنا مستعد بنایا کہ وہ سیدنا اسامہ بن زید رضی اللہ عنہ کے نشان کے نیچے موتہ پر (جو جو ملک شام کی سرحد پر، سلطنت روما کا مشہور قلعہ بند مقام تھا) لڑے اور انہوں نے ان ظالموں کو سزا دی جنہوں نے سیدنا زید رضی اللہ عنہ کو لوٹا اور شہید کیا تھا۔ منافقین کو تادیب کی گئی اور وہ پھر بدستور آئین اسلام کی اطاعت کرنے اور زکوٰۃ ادا کرنے لگے۔ اسود، مسیلمہ، طلحہ اور سجاح کے مقابلے میں الگ الگ لشکر روانہ کیے گئے اور ان سب کی شان و شوکت

اور دعویٰ نبوت کو خاک میں ملا دیا گیا حتیٰ کہ اسلام کا بول بالا ہو گیا اور احکام اسلام کی تعمیل حجاز و نجد، یمن و حضرموت اور عمان تک ہونے لگی۔ امن بسیط کے قیام اور استحکام کے بعد سیدنا صدیق اکبر رضی اللہ عنہ نے اپنی توجہ عراق کی طرف کی۔ یہ ملک اس وقت سلطنت روما کا ایک صوبہ تھا، حجاز سے اس کی حدود کا الحاق تھا۔ شہنشاہ روما نے عراق کو عرب پر حملہ کرنے اور اسلام کو تباہ کرنے کے لیے بیس کیمپ (میدان جنگ) بنایا تھا۔ اطراف ممالک سے روما کی فوجیں چپ چپ جمع ہو رہی تھیں اور ذخائر جنگ فراہم ہو رہے تھے۔ سیدنا صدیق اکبر رضی اللہ عنہ جیسا دور رس خلیفہ ان سب حرکات کو دیکھ رہا تھا۔ انہوں نے یہ قرار دیا کہ عرب کو جنگ سے بالکل محفوظ رکھا جائے اور اس لیے خود آگے بڑھ کر دشمن کی حملہ آوری کی تدابیر کو الٹ دیا جائے۔

اس رائے کے بعد انہوں نے اپنے پانچ جرنیلوں کے ماتحت پانچ فوجیں دے کر ان کو عراق پر مختلف راستوں سے حملہ آور ہونے کے لیے روانہ کر دیا۔ ہر ایک جرنیل کو بتا دیا گیا تھا کہ اس نے کہاں تک بڑھنا ہے اور کس مقام پر دوسرے جرنیل سے مل جانا ہے۔ اعلیٰ جنرل کا مرکز بھی قرار دے دیا گیا تھا۔ یہ ایسی جنگی تدابیر تھیں جن کے جواب میں سلطنت روما بالکل ششدر رہ گئی اور اسلامی افواج ہر جگہ مظفر و منصور ہوئیں اور نتیجہ یہ ہوا کہ سارا عراق فتح ہو گیا۔ پھر سپہ سالاروں کو ملک شام کی فتح کے لیے مامور کیا گیا۔ شام کا کچھ حصہ فتح ہوا تھا کہ سیدنا صدیق رضی اللہ عنہ کا انتقال ہو گیا جب دیکھا جاتا ہے کہ سیدنا صدیق رضی اللہ عنہ کی مدت خلافت صرف دو سال چار ماہ تھی تو یہ سب ایسے کارنامے ہیں جن کی نظیر دنیا کی کوئی سلطنت اور کوئی فاتح پیش نہیں کر سکتا۔

اندرون ملک میں سیدنا صدیق رضی اللہ عنہ نے اشاعتِ علم پر سب سے پہلے توجہ فرمائی اور اسی لیے قرآن مجید، جواب تک متفرق کاغذوں، ہڈیوں، جھلیوں وغیرہ پر لکھا ہوا تھا، ایک جگہ جمع کرایا اور جمع شدہ جلد کا نام مصحف پاک ہوا۔^①

انہوں نے اپنے احکام و فرامین اور خطبات میں نبوت اور خلافت کی جداگانہ شان اور حقوق کو واضح کیا۔ انہوں نے خلافت کی بنیاد کو استبداد، وراثت یا شخصی ملکیت سے علیحدہ رکھ کر جمہوریت پر جس کا حکم قرآن پاک میں موجود تھا، بلند کیا اور اس عمارت کو، اس اصول کو ایسا مستحکم کیا کہ خلافتِ راشدہ میں ہمیشہ اسی اصول پر حکومت کی گئی اور اسی لیے ہر چہار بزرگانِ دین خلفائے راشدین المہدیین کے لقبِ صحیحہ سے روشناس عالم ہوئے۔

سیدنا صدیق رضی اللہ عنہ کی مرویات حدیث کی تعداد (۱۴۲) ہے، صحیح بخاری میں (۲)، صحیح مسلم میں (۹) اور متفق علیہ (۲) ہیں۔

یہ بات یاد رکھنی چاہیے کہ اکابر صحابہ کرام رضی اللہ عنہم سے جو ذمہ داریوں پر اکثر مامور رہا کرتے تھے، روایات کی تعداد کمتر ملتی ہے اور ان صحابہ کرام رضی اللہ عنہم سے جو ملکی خدمات سے سبکدوش رہے۔ روایات کی تعداد زیادہ ملتی ہے اور اس کی وجہ مذکورہ بالا فقرات ہی سے واضح ہو جاتی ہے۔ اس بات کو مثال کے طور پر سمجھنا چاہیے کہ کسی یونیورسٹی کا اعلیٰ امتحان پاس کرنے کے بعد دو طالب علم نکلے۔ ہر ایک کی قابلیت و لیاقت علمی مسلمہ ہے۔ ان میں سے ایک تو وزیر سلطنت ہو گیا اور دوسرا پروفیسر (معلم) بنا۔ ظاہر ہے کہ وزیر کو تلامذہ سے سابقہ نہیں پڑا، اس لیے اس کے بتائے ہوئے نوٹ، لکھوائے ہوئے حواشی اور بیان کیے ہوئے علمی نکات دائرہ درس و تدریس میں بہت کم موجود ہوں گے۔

دوسری وجہ وہ مدت روایت بھی ہے جو روایت کرنے والے کو ملی۔ یہ مسلمہ ہے کہ روایتِ احادیث کا طریق بعد از رحلت نبوی جاری ہوا۔ سیدنا ابو بکر صدیق رضی اللہ عنہ کو صرف سوا دو سال اور سیدنا عمر فاروق رضی اللہ عنہ کو ۱۲ سال جبکہ سیدنا علی مرتضیٰ رضی اللہ عنہ کو ۲۹ سال کا عرصہ مل گیا تھا۔ یہی حال سیدنا ابو ہریرہ و جابر و غیرہم رضی اللہ عنہم کا ہے۔ ہر دو امور کو پیش نظر رکھنے سے ایک جو یائے حقیقت کے سامنے قلتِ روایات کی وجہ واضح ہو جائے گی۔ رضی اللہ عنہ

ﷺ امیر المؤمنین سیدنا عمر فاروق رضی اللہ عنہ

ان کا نسب نبی کریم ﷺ کے ساتھ کعب میں شامل ہو جاتا ہے۔ نسب نامہ یہ ہے:
عمر بن خطاب بن نفیل بن عبدالعزیٰ بن رباح بن عبداللہ بن قرط بن رزاح بن عدی
بن کعب القرشی العدوی۔

ام المؤمنین سیدہ حفصہ رضی اللہ عنہا ان کی بیٹی ہیں اور نبی کریم ﷺ نے ان کی کنیت ابو حفص
تجویز فرمائی تھی، ان کی والدہ حنتمہ بنت ہاشم بن المغیرہ ہیں۔ نسب میں غلطی کرنے والوں
نے حنتمہ کو ابو جہل کی بہن سمجھ لیا، حالانکہ ابو جہل کے باپ کا نام ہشام ہے ہاشم نہیں۔
سیدنا فاروق رضی اللہ عنہ کے نانا ہاشم عرب کے مشہور شاہ سواروں میں سے تھے اور ان کا لقب
”ذوالرخسین“ تھا۔

ولادت

عام الفیل سے ۱۳ سال بعد مکہ معظمہ میں پیدا ہوئے۔

قومی عہدہ

قبل از اسلام قوم کی طرف سے ”درجہ سفارت“ ان کو ملا ہوا تھا۔ معاہدات، مناقشات
اور معاملات جنگ کا فیصلہ انہی کی وساطت سے اور انہی کی رائے کے موافق ہوا کرتا تھا،
اس لیے قریش اور دیگر قبائل کے اندر انھیں خاص وقار اور وجاہت حاصل تھی۔

حلیہ

بلند بالا، سخت گندم گوں، پُر بدن، اصلح (چندیا کے بال صاف) سرخ چشم مخنی اور
سفید ریش۔

اسلام

۶ ہجرت کو مکہ مکرمہ میں، ارقم بن ارقم کے گھر، سیدنا امیر حمزہ رضی اللہ عنہ بن

عبدالمطلب سے تین یوم بعد مسلمان ہوئے۔ ان کے بھائی سیدنا زید بن خطاب رضی اللہ عنہ اور ان کی ہم شیرہ سیدہ فاطمہ رضی اللہ عنہا بنت خطاب قبل ازیں مسلمان ہو چکی تھی۔ سیدہ فاطمہ رضی اللہ عنہا کی سعی سے ان کے شوہر سیدنا زید بن سعید رضی اللہ عنہ بھی اسلام میں داخل ہوئے تھے اور سیدنا فاروق رضی اللہ عنہ کو بھی انہی کے مبارک گھر میں قرآن مجید سننے کا موقع ملا۔ قرآن پاک کے سنتے ہی یہ اسلام پر پختہ ہوئے اور اسی وقت نبی کریم صلی اللہ علیہ وسلم کی خدمت میں حاضر ہو گئے۔

نبی کریم صلی اللہ علیہ وسلم نے سیدنا فاروق رضی اللہ عنہ کے سینے پر ہاتھ رکھا اور یہ دعا پڑھی:

((اللَّهُمَّ أَخْرِجْ مَا فِي صَدْرِهِ مِنْ غِلٍّ وَابْدِلْهُ إِيمَانًا))

”یا اللہ! اس کے سینے میں جو کچھ بھی میل کچیل ہے، دور کر دے اور اس کے

بدلے ایمان بھر دے۔“

سیدنا ابن مسعود رضی اللہ عنہ کا قول ہے کہ اسلامِ عمر رضی اللہ عنہ کے بعد ہم دینِ اسلام کو اس نوجوان کے مشائخ سمجھا کرتے تھے، جس کے قویٰ کانشو و نما روز بروز ترقی پذیر ہو۔ شہادتِ عمر رضی اللہ عنہ کے بعد ہم سمجھا کرتے تھے کہ اب اس شخص کے قویٰ میں انحطاط شروع ہو گیا ہے۔ عمر بوقت اسلام ۳۳ سال تھی۔

فاروق کا خطاب ملنا

نبی کریم صلی اللہ علیہ وسلم نے فرمایا:

((إِنَّ اللَّهَ جَعَلَ الْحَقَّ عَلَى لِسَانِ عُمَرَ وَقَلْبِهِ وَهُوَ الْفَارُوقُ فَرَّقَ اللَّهُ

بِهِ بَيْنَ الْحَقِّ وَالْبَاطِلِ)) [تہذیب الاسماء از امام نووی ص: ۴۳]

”اللہ تعالیٰ نے سچ کو عمر رضی اللہ عنہ کے دل و زبان میں رکھ دیا ہے اور یہ وہ

فاروق ہیں کہ حق اور باطل کے درمیان اللہ تعالیٰ نے اس کے ذریعے سے

فرق کر دیا ہے۔“

اسلام سے چند یوم کے بعد ہی ان کو نبی کریم صلی اللہ علیہ وسلم نے اپنا وزیر بنا لیا۔ ترمذی نے

بروایت سیدنا ابوسعید خدری رضی اللہ عنہ روایت کیا ہے کہ آپ نے فرمایا:

((وَزَيْرَايَ مِنْ أَهْلِ السَّمَاءِ جِبْرَائِيلُ وَمِيكَائِيلُ عَلَيْهِمَا السَّلَامُ وَ أَمَّا وَزَيْرَايَ مِنْ أَهْلِ الْأَرْضِ فَأَبُوبَكْرٍ وَعُمَرُ بْنُ الْخَطَّابِ))^①

”میرے دو وزیر آسمان والوں میں سے ہیں اور وہ جبرائیل و میکائیل علیہما السلام ہیں اور میرے دو وزیر زمین والوں میں سے ہیں اور وہ ابوبکر و عمر رضی اللہ عنہما ہیں۔“

ہجرتِ مدینہ

سیدنا علی مرتضیٰ رضی اللہ عنہ فرماتے ہیں:

مکہ سے ہجرت کرنا ایسا مشکل تھا کہ سب نے چھپ چھپ کر ہی ہجرت کی لیکن سیدنا عمر رضی اللہ عنہ نے سفر ہجرت کے دن دشمنوں کی آنکھوں کے سامنے طوافِ کعبہ کیا، پھر دو رکعت نماز پڑھی اور پھر قریش کے مجمع میں جا کھڑے ہوئے اور کہا: ”اے رُوسیا ہو! جو کوئی تم میں سے اپنی ماں کو بے اولادی کا، اپنے بیٹے کو یتیمی کا اور اپنی جو رو کو رنڈا پے کا داغ دینا چاہے وہ میرا تعاقب کرے۔“ سب نے سنا اور کسی کو بھی سیدنا عمر رضی اللہ عنہ کا تعاقب کرنے کا حوصلہ نہ ہوا۔ ہجرت کرنے والوں نے ان کی معیت کو غنیمت سمجھا، چنانچہ (۱) سیدنا زید بن خطاب (۲) سعید بن زید (۳،۴) عمر اور عبداللہ فرزند ان سراقہ (۵) حمیس بن حذافہ (۶) واقد بن عبداللہ (۷،۸) خولی و بلال فرزند ان ابو خولی (۹) عیاش بن ابوربیعہ (۱۰،۱۱،۱۲) خالد، ایاس اور عاقل فرزند ان بکیر (۱۳) سالم مولیٰ ابو حذیفہ رضی اللہ عنہ اور ۷ دیگر اصحاب نے بھی ان کے ساتھ ہجرت کی۔^②

فضائل

نبی کریم ﷺ سے ان کے فضائل کے متعلق متعدد احادیث ہیں جو بلحاظِ صحت اعلیٰ درجے کی ہیں۔

① صحیحین میں سیدنا ابو موسیٰ اشعری رضی اللہ عنہ سے مروی طویل حدیث میں ہے۔

① سنن الترمذی، ابواب المناقب، باب فأما وزیرای فی الارض: 3680.

② الاستیعاب: 1878؛ أسد الغابہ: 3824؛ الاصابہ: 5752.

نبی کریم ﷺ نے فرمایا: ((اِفْتَحْ لَهُ وَبَشِّرْهُ بِالْجَنَّةِ)) ”باغ کا دروازہ عمر رضی اللہ عنہ کے لیے کھول دو اور اسے بشارتِ جنت سنا دو۔“^①

② بخاری و مسلم بروایت سعد بن ابوقاص رضی اللہ عنہ ہے، نبی کریم ﷺ نے فرمایا: ((وَالَّذِي نَفْسِي بِيَدِهِ مَا لَقِيكَ الشَّيْطَانُ سَالِكًا فَجًّا إِلَّا سَلَكَ فَجًّا غَيْرَ فَجِّكَ))^②

”اس ذات کی قسم جس کے قبضے میں میری جان ہے! جس راستے پر شیطان تجھے چلتا ہوا دیکھ لے وہ اُسے چھوڑ کر دوسرے راستے پر ہو جاتا ہے۔“

③ بخاری و مسلم میں سیدہ عائشہ صدیقہ رضی اللہ عنہا سے روایت ہے کہ رسول اللہ ﷺ نے فرمایا:

((لَقَدْ كَانَ فِي مَا قَبْلَكُمْ مِنَ الْأُمَمِ مُحَدِّثُونَ فَإِنْ يَكُنْ فِي أُمَّتِي أَحَدٌ فَإِنَّهُ عُمَرُ))^③

”پہلی امتوں میں ایسے لوگ ہوتے تھے جن سے فرشتے باتیں کیا کرتے تھے، اگر کوئی میری امت میں سے ہوتا تو وہ عمر ہوتا۔“

④ بخاری و مسلم میں ہے کہ نبی کریم ﷺ نے فرمایا: ”میں نے خواب دیکھا کہ میں ایک چاہ کے اوپر ہوں، میں نے اس میں سے ڈول نکالے، جتنے منٹائے الہی تھی، پھر ڈول ابو بکر رضی اللہ عنہ نے لیا اور ایک یا دو ڈول ضعف کے ساتھ نکالے۔ اللہ تعالیٰ نے اس کے ضعف کو معاف کر دیا پھر وہ ڈول عمر نے لے لیا، ڈول تو جیسے چرسہ بن گیا، میں نے کوئی

① صحیح البخاری، کتاب فضائل اصحاب النبی ﷺ، باب مناقب عمر بن الخطاب: 3693؛ صحیح مسلم، کتاب فضائل الصحابة، باب من فضائل عثمان بن عفان: 2403/28. ② صحیح البخاری، کتاب فضائل اصحاب النبی ﷺ، باب مناقب عمر بن الخطاب: 3683؛ صحیح مسلم کتاب فضائل الصحابة، باب فضائل عمر بن الخطاب: 2396/22. ③ صحیح البخاری، کتاب فضائل اصحاب النبی ﷺ، باب مناقب عمر بن الخطاب: 3689؛ صحیح مسلم کتاب فضائل الصحابة، باب فضائل عمر بن الخطاب: 2398/23.

ایسا عجیب شخص نہیں دیکھا کہ جو اس زور و طاقت کے ساتھ چرسہ نکالتا ہو، اُس نے تو سب لوگوں کو سیراب کر دیا اور لوگ اپنے اونٹوں کو بھی سیراب کر کے اپنے ٹھکانوں پر لے گئے۔^① علمائے نے بیان کیا ہے کہ اس کی تعبیر فتوحاتِ اسلامیہ ہیں۔

⑤ محمد (بن حنفیہ) کہتے ہیں: میں نے اپنے والد بزرگوار سیدنا علی مرتضیٰ رضی اللہ عنہ سے پوچھا: رسول اللہ صلی اللہ علیہ وسلم کے بعد بہتر شخص کون ہے؟ فرمایا: ابوبکر رضی اللہ عنہ۔ میں نے کہا: اُس کے بعد؟ فرمایا: عمر رضی اللہ عنہ۔ یہ روایت صحیح بخاری میں ہے۔

⑥ بخاری و مسلم میں سیدنا ابن عباس رضی اللہ عنہما سے منقول ہے کہ میں سیدنا عمر فاروق رضی اللہ عنہ کے جنازے پر کھڑا تھا اور بھی بہت لوگ تھے کہ اتنے میں ایک شخص میرا کندھا پکڑ کر آگے بڑھا۔ میں نے دیکھا کہ وہ سیدنا علی مرتضیٰ رضی اللہ عنہ ہیں، انہوں نے سیدنا عمر رضی اللہ عنہ کے لیے دعائے رحمت کی اور پھر کہا: آپ نے اپنے بعد کسی بھی شخص کو نہیں چھوڑا کہ جسے دیکھ کر مجھے یہ تمنا ہوتی کہ اس کے عمل جیسا عمل کرتے ہوئے میں اللہ سے جا ملوں اور اللہ کی قسم! میں تو یہ پہلے ہی سمجھے ہوئے تھا کہ اللہ تعالیٰ آپ کو ان دونوں رفیقوں سے ملا دے گا، کیونکہ میں بسا اوقات سنا کرتا تھا کہ رسول اللہ صلی اللہ علیہ وسلم فرماتے: میں اور ابوبکر و عمر گئے، میں اور ابوبکر و عمر رضی اللہ عنہما آئے، میں اور ابوبکر و عمر وہاں سے نکلے۔^②

⑦ عمرو بن العاص رضی اللہ عنہ کی روایت بخاری و مسلم میں ہے کہ وہ جنگ ذات السلاسل سے واپس آئے تو انہوں نے رسول اللہ صلی اللہ علیہ وسلم سے پوچھا کہ آپ کو سب سے پیارا کون ہے؟ فرمایا: ”عائشہ رضی اللہ عنہا۔“ میں نے کہا: مردوں میں سے فرمائیے، فرماتے ہیں کہ آپ نے سیدنا ابوبکر و عمر رضی اللہ عنہما کا نام لیا، پھر کئی اور نام بھی شمار کیے۔^③

① صحیح البخاری، کتاب فضائل اصحابہ، باب مناقب عمر بن الخطاب: 3682؛

صحیح مسلم کتاب فضائل الصحابة، باب فضائل عمر بن الخطاب: 2393/19.

② صحیح البخاری، کتاب فضائل اصحاب النبی صلی اللہ علیہ وسلم، باب مناقب عمر بن

الخطاب: 3685؛ صحیح مسلم، کتاب فضائل الصحابة، باب من فضائل عمر:

2389/14. ③ صحیح البخاری، کتاب فضائل اصحاب النبی صلی اللہ علیہ وسلم، باب: 3662؛

صحیح مسلم، کتاب فضائل الصحابة، باب من فضائل ابی بکر الصدیق: 2384/8.

۸ صحیح بخاری میں ہے کہ رسول اللہ ﷺ احد پر چڑھے۔ آپ کے ساتھ سیدنا ابوبکر، عمر اور عثمان رضی اللہ عنہم بھی تھے۔ پہاڑ کو زلزلہ آیا، فرمایا: ”احد ٹھہر جا۔ تجھ پر ایک نبی (کریم ﷺ) ایک صدیق اور دو شہید موجود ہیں۔“^①

۹ سنن ترمذی میں سیدنا عقبہ بن عامر رضی اللہ عنہ کہتے ہیں کہ رسول اللہ ﷺ نے فرمایا: ((لَوْ كَانَ نَبِيٌّ بَعْدِي لَكَانَ عُمَرُ بْنُ الْخَطَّابِ.))^②
”اگر میرے بعد کسی نے نبی ہونا ہوتا تو عمر بن خطاب ہوتے۔“

۱۰ ترمذی میں سیدنا حذیفہ رضی اللہ عنہ سے روایت ہے کہ رسول اللہ ﷺ نے فرمایا: ((اِقْتَدُوا بِالَّذِينَ مِنْ بَعْدِي أَبُو بَكْرٍ وَعُمَرُ.))^③
”میرے بعد ان دونوں ابوبکر و عمر کی اقتدا کیا کرنا۔“

۱۱ سیدنا انس رضی اللہ عنہ کی میں روایت ہے کہ نبی کریم ﷺ نے سیدنا ابوبکر و عمر رضی اللہ عنہما کی بابت فرمایا:

((هَذَانِ سَيِّدَا كَهُولِ أَهْلِ الْجَنَّةِ مِنَ الْأَوَّلِينَ وَالْآخِرِينَ إِلَّا النَّبِيَّينَ وَالْمُرْسَلِينَ.))^④

”انبیاء و مرسلین کو چھوڑ کر ابوبکر و عمر جنت کے سب اگلے پچھلے تمام ادھیڑ عمر لوگوں کے سید اور سردار ہیں۔“

خلافت

جب سیدنا ابوبکر صدیق رضی اللہ عنہ نے محسوس کر لیا کہ وہ وفات پانے والے ہیں تب انہوں نے مہاجرین و انصار کے مجمع میں اپنے جانشین کا سوال پیش کیا۔ سیدنا عبدالرحمن بن عوف، عثمان بن عفان، سعید بن زبیر اور اسید بن حضیر انصاری رضی اللہ عنہ وہ بزرگ ہیں جنہوں

① صحیح البخاری، کتاب فضائل اصحاب النبی ﷺ، باب: 3675. ② سنن الترمذی، ابواب المناقب، باب لو كان نبی بعد: 3686. ③ سنن الترمذی، ابواب المناقب، باب اقتدوا بالذین من بعدی: 3662. ④ سنن الترمذی، ابواب المناقب، باب اقتدوا بالذین میں بعدی: 3664.

نے اس مسئلے پر گفتگو کی اور انہوں نے بالاتفاق سیدنا عمر فاروق رضی اللہ عنہ کو شایانِ خلافت قرار دیا۔ اس مشاورت کے بعد سیدنا ابوبکر صدیق رضی اللہ عنہ نے سیدنا عمر فاروق رضی اللہ عنہ کے استخلاف کی تحریر لکھ دی۔ یہ تحریر سیدنا ابوبکر صدیق رضی اللہ عنہ نے مجمع عام میں سنا دی اور سب نے اس تجویز کو بغیر کسی اختلاف کے پسند کر لیا۔ تب سیدنا ابوبکر صدیق رضی اللہ عنہ نے سیدنا عمر رضی اللہ عنہ کو طلب کیا اور مجمع کے سامنے یہ دعا پڑھ کر اس معاملے کو ختم کیا:

”اللَّهُمَّ إِنِّي لَمْ أَرِدْ بِذَلِكَ إِلَّا صَلَاحَهُمْ وَ خِفْتُ عَلَيْهِمُ الْفِتْنَةَ فَحَلِمْتُ مِنْهُمْ بِمَا أَنْتَ أَعْلَمُ بِهِ فَوَلَّيْتُ عَلَيْهِمْ خَيْرَهُمْ وَأَقْوَاهُمْ عَلَيْهِمْ وَأَحْرَصَهُمْ عَلَيَّ مَا أَرْشَدَهُمْ وَقَدْ حَضَرَنِي مِنْ أَمْرِكَ مَا حَضَرَنِي فَاخْلَفْنِي فِيهِمْ فَهُمْ عِبَادُكَ وَ نَوَاصِيَهُمْ فِي يَدِكَ وَ أَصْلِحْ لَهُمْ وَ لَاتَهُمْ وَ اجْعَلْهُ مِنْ خُلَفَاءِكَ الرَّاشِدِينَ يَتَّبِعُ هُدَى نَبِيِّ الرَّحْمَةِ وَ أَصْلِحْ لَهُ رَعِيَّتَهُ.“

یا اللہ! میرا مقصود اس کارروائی سے خلق اللہ کی بہبود ہی ہے، کیونکہ مجھے اُن کی حالت کو دیکھتے ہوئے، جسے تو خوب جانتا ہے، فتنے کا اندیشہ ہوا، لہذا میں نے ان پر اس شخص کو والی کر دیا ہے جو ان میں زیادہ بہتر اور بہت قوی اور بہبود و سودِ خلاق پر بہت زیادہ حریص ہے۔ الہی! تو جانتا ہے۔ یہ میرا آخری وقت ہے، اس لیے اب تو ہی ان کو سنبھالنا۔ یہ تیرے بندے ہیں ان کی پیشانیاں تیرے ہاتھ میں ہیں۔ یا اللہ! مسلمانوں کے سب حکام کو درست فرما دے اور عمر رضی اللہ عنہ کو خلفائے راشدین میں سے بنا جو نبی الرحمة کی ہدایت پر چلے۔ الہی! اس کی رعیت کو بھی درست رکھنا۔

خلافت سیدنا عمر رضی اللہ عنہ پر کسی ایک مسلمان کو بھی اختلاف نہ تھا۔ آپ کو خلافت ۲۲ جمادی الاخریٰ ۱۳ھ کو ملی۔^①

مدتِ خلافت

۱۰ برس ۶ ماہ ۸ یوم۔

شہادت

ام المؤمنین سیدہ حفصہ رضی اللہ عنہا فرماتی ہیں: ایک دفعہ میرے سامنے سیدنا عمر فاروق رضی اللہ عنہ نے یہ الفاظ ادا کیے: ”اللَّهُمَّ ارْزُقْنِي شَهَادَةً فِي سَبِيلِكَ وَاجْعَلْ مَوْتِي فِي بَلَدِ رَسُولِكَ“ الہی! مجھے تیری راہ میں شہادت بھی ملے اور میری موت تیرے پیارے نبی ﷺ کے شہر ہی میں ہو۔ میں نے دل میں کہا: یہ دونوں باتیں کیونکر ہوں گی، لیکن اللہ تعالیٰ نے مخلص صادق کی دعا کو ٹھیک انہی الفاظ میں منظور فرمایا۔^①

۲۶ ذی الحجہ ۲۳ھ کی نمازِ صبح کا وقت تھا، مسلمان نماز میں تھے کہ ابو لؤلؤ مجوسی نے دو دھاری خنجر سے سیدنا فاروق رضی اللہ عنہ پر حملہ کیا اور چھ کاری زخم لگائے۔ وہاں سے بھاگا تو ۱۳ دیگر افراد کو بھی زخمی کیا لیکن مسلمانوں نے اس کو راہ نہ دی آخر خودکشی کر کے جہنم واصل ہوا۔ سیدنا فاروق رضی اللہ عنہ نے اسی وقت نماز کے لیے ابنِ عوف رضی اللہ عنہ کو امام مقرر کر دیا اور پھر مجروح اٹھا کر لائے گئے۔ شنبہ یکم محرم ۲۴ھ کو نبی کریم ﷺ کے پہلو میں سیدہ صدیقہ عائشہ رضی اللہ عنہا کے گھر میں ان کی اجازت سے دفن کیے گئے۔ انتقال بعمر ۶۳ سال ہوا۔^②

علمِ عمر رضی اللہ عنہ

سیدنا ابن مسعود رضی اللہ عنہ نے ان کی وفات پر کہا کہ آج سے علم جاتا رہا۔ صحیحین میں ہے کہ نبی کریم ﷺ نے فرمایا: ”میں نے خواب میں دیکھا کہ دودھ کا ایک پیالہ میرے سامنے پیش کیا گیا، میں نے پیا، اس کی طراوت مجھے اپنے ناخنوں کی جڑ تک معلوم ہوئی، پھر جس قدر بیچ رہا وہ میں نے عمر کو دے دیا۔“ صحابہ رضی اللہ عنہم نے عرض کی:

① صحیح البخاری، کتاب فضائل مدینہ، باب: 1890؛ فتح الباری: 101/4.

② الاستعیاب: 1878.

اس کی تاویل (حقیقت اصلیه) کیا ہے؟ فرمایا: ”علم۔“^①

یہ حدیث بہت بڑی شان والی ہے اور صحت کے لحاظ سے بھی ذرّوہ اعلیٰ پر ہے۔

ہم امیر المؤمنین سیدنا علی مرتضیٰ رضی اللہ عنہ کو شانِ علم کے لحاظ سے بلند ترین ذرّوہ پر تسلیم کرتے ہیں، مگر جو الفاظ حدیث اس بارے میں زبانِ زوَعوام ہیں وہ بلحاظ سند بالکل غیر ثابت ہیں، وہ الفاظ یہ ہیں: اَنَا مَدِينَةُ الْعِلْمِ وَعَلِيٌّ بَابُهَا۔^②

امام ترمذی رضی اللہ عنہ نے اس روایت کو منکر بتلایا۔^③

امام بخاری رضی اللہ عنہ نے منکر کہنے کے ساتھ ہی یہ بھی کہا کہ اس کے لیے کوئی بھی وجہ صحیح نہیں پائی جاتی۔^④

امام ابن معین رضی اللہ عنہ نے کہا یہ کذب ہے، اس کی اصل کچھ بھی نہیں۔^⑤

ابن الجوزی رضی اللہ عنہ اور امام ذہبی رضی اللہ عنہ نے اس کا شمار موضوعات میں کیا ہے۔^⑥

سیدنا فاروق رضی اللہ عنہ اور مرتضیٰ رضی اللہ عنہ کے تعلقات

ایسے لوگ بھی ہیں جو ہر دو بزرگوں کے تعلقات کو بھیانک اور گھناؤنی صورت میں دکھلایا کرتے ہیں لیکن اس کی کچھ اصلیت نہیں۔

سیدنا علی مرتضیٰ رضی اللہ عنہ سیدنا فاروق رضی اللہ عنہ کے مشہور وزیر اور معتمد علیہ تھے۔ سیدنا فاروق اعظم رضی اللہ عنہ نے دوبار بجانب شام سفر کیا اور ہر دو موقع پر اپنی جگہ علی مرتضیٰ رضی اللہ عنہ کو قائم مقام خلیفہ بنایا۔

فاروق اعظم رضی اللہ عنہ نے جن چھ اشخاص کو شایانِ خلافت شمار کیا تھا، ان میں سے سب سے پہلے انہوں نے سیدنا علی مرتضیٰ رضی اللہ عنہ کا اسم گرامی بتایا تھا۔ سیدنا علی مرتضیٰ رضی اللہ عنہ نے

① صحیح البخاری، کتاب فضائل الصحاب النبی صلی اللہ علیہ وسلم، باب مناقب عمر بن الخطاب: 3681؛ صحیح مسلم، کتاب فضائل الصحابة، باب من فضائل عمر:

2391/16. ② میں علم کا شہر ہوں جبکہ علی اس کا دروازہ ہیں۔ ③ سنن الترمذی، تحت حدیث

رقم: 3723. ④ الاسرار المرفوعہ فی الاخبار الموضوعہ: 118/1. ⑤ سوالات ابن

الجنید: 285/1. ⑥ قول ابن الجوزی فی کتاب الموضوعات: 349/1، و امام قول

الذہبی فی المستدرک للحاکم تحت حدیث رقم: 4637.

اپنی دختر ام کلثوم رضی اللہ عنہا از بطن سیدہ زہرا رضی اللہ عنہا کا نکاح سیدنا فاروق اعظم رضی اللہ عنہ کے ساتھ ۶
خلافت فاروقی میں کر دیا تھا۔ اُن کے بطن سے زید فرزند اور رقیہ رضی اللہ عنہا دختر عمر فاروق رضی اللہ عنہ
پیدا ہوئیں۔ مشیر اعظم ہونے کے ثبوت میں علی مرتضیٰ رضی اللہ عنہ کے خود الفاظ موجود ہیں۔^①

”نہج البلاغہ“ جناب امیر ہی کی کتاب ہے اور اسی لیے فرقہ امامیہ نے اس کی
حفاظت و نگہداشت میں بہت اہتمام کیا ہے۔ کتاب مذکور میں درج ہے کہ جب سیدنا عمر
فاروق رضی اللہ عنہ نے سلطنت ایران میں بذاتِ خود جہاد کرنے کا مشورہ لیا تو سیدنا مرتضیٰ رضی اللہ عنہ
نے فرمایا:

۱) اِنَّ هَذَا اَمْرٌ لَمْ يَكُنْ نَصْرُهُ وَاَلَا خُذْ لَانَهُ بِكَثْرَةٍ وَّلَا بِقِلَّةٍ وَّهُوَ دِيْنُ
اللّٰهِ الَّذِي اَظْهَرَهُ وَّجُنْدُ الَّذِي اَعَدَّهُ وَاَمَدَّهُ حَتّٰى بَلَغَ مَا بَلَغَ وَاَطْلَعَ
حَيْثُ مَا اَطْلَعَ وَاَنَحْنُ عَلٰى مَوْعُوْدٍ مِّنَ اللّٰهِ وَاللّٰهُ مُنَجِّزٌ وَعَدِيْهِ وَاَنَّا نَصِرُ
جُنْدِهِ

۲) وَاَمَّا اَلْقِيَمُ بِالْاَمْرِ مَكَانُ النِّظَامِ مِنَ الْخَرْزِ يَجْمَعُهُ وَاَيُّضًا فَاِذَا
انْقَطَعَ النِّظَامُ تَفَرَّقَ الْخَرْزُ وَاَذْهَبَ ثُمَّ لَمْ يَجْتَمِعْ بِحَدَافِيْرِهِ اَبَدًا۔
۳) وَالْعَرَبُ الْيَوْمَ وَاِنْ كَانُوْا قَلِيْلًا فَهُمْ كَبِيْرُوْنَ بِالْاِسْلَامِ عَزِيْزُوْنَ
بِالْاِجْتِمَاعِ فَكُنْ قُطْبًا وَاَسْتَدِرِ الرِّحٰى بِالْعَرَبِ وَاَصْلِيْهِمْ دُوْنَكَ
نَارَ الْحَرْبِ۔

فَاِنَّكَ اِنْ شَخَّصْتَ مِنْ هٰذِهِ الْاَرْضِ اسْتَقْضَتْ عَلَيْكَ الْعَرَبُ مِنْ
اَطْرَافِهَا وَاَقْطَارِهَا حَتّٰى يَكُوْنَ مَا تَدْعُ وَاَرَاءَكَ مِنَ الْعُوْرَاتِ اَهْمٌ
اِلَيْكَ مِمَّا بَيْنَ يَدَيْكَ

۴) اَنَّ الْاَعَاجِمَ اَنْ يَنْظُرُوْا اِلَيْكَ غَدًا يَقُوْلُوْا هٰذَا اَصْلُ الْعَرَبِ فَيَكُوْنُ
ذٰلِكَ اَشَدَّ لِقَلْبِهِمْ عَلَيْكَ وَاَطْمَعِيْهِمْ فِيْكَ۔

۵) فَأَمَّا مَا ذَكَرْتَ مِنْ مَسِيرِ الْقَوْمِ إِلَى قِتَالِ الْمُسْلِمِينَ، فَإِنَّ اللَّهَ سُبْحَانَهُ هُوَ أَكْرَهُ لِمَسِيرِهِمْ مِنْكَ وَهُوَ أَقْدَرُ عَلَى تَغْيِيرِ مَا يَكْرَهُ.

۶) وَأَمَّا مَا ذَكَرْتَ مِنْ عَدَدِهِمْ فَإِنَّا لَمْ نَكُنْ نُقَاتِلُ فِي مَا مَضَى بِالْكَثْرَةِ وَإِنَّمَا كُنَّا نُقَاتِلُ بِالنَّصْرِ وَالْمَوْؤَنَةِ. ①

۱) ہماری حکومت کی کامیابی و ناکامی کثرت یا قلت پر نہیں ہے بلکہ یہ تو وہ دین الہی ہے جسے اللہ نے ظہور بخشا ہے اور وہ الہی لشکر ہے جسے اسی نے تیار کیا اور پھیلایا ہے، حتیٰ کہ جہاں تک پہنچنا تھا وہاں پہنچا اور جہاں سے نور فگن ہونا تھا ہوا۔ ہمارے ساتھ تو اللہ کا وعدہ موجود ہے اور اللہ تعالیٰ اپنا وعدہ پورا فرمائے گا اور اپنی فوج کی مدد بھی کرے گا۔

۲) حکومت کو تھامنے والے صاحب الامر کا درجہ ایسا ہی ہوتا ہے جیسے موتیوں کی مالا میں ڈور کا ہوتا ہے، اگر ڈور ٹوٹ جائے تو موتی بکھر جائیں گے اور پھر وہ سب کے سب کبھی فراہم نہ ہو سکیں گے۔

۳) ہاں! عرب والے آج گو تعداد میں کم ہیں مگر وہ اسلام کے طفیل بڑے ہیں اور جمعیت کی وجہ سے عزت و وقار والے ہیں۔ اب آپ تو قطب بنے رہیں۔ عرب کی چکی آپ کے گردا گرد گھوما کرے۔ دشمنوں میں آپ یہیں رہ کر آتش جنگ کو تیز کر سکتے ہیں۔ لیکن اگر آپ یہاں سے چلے گئے، عرب اور اس کی حدود آپ کے وجود سے محروم رہ گئی تو حالت ایسی ہو جائے گی کہ پیچھے (اپنے وطن) کا سنبھالنا گلے (متوقع) ملک کے سنبھالنے سے زیادہ ضروری ہو جائے گا۔

۴) یہ بھی ہے کہ جب عجمی آپ کو دیکھ لیں گے اور معلوم کر لیں گے کہ عرب کی تیغ و بنیاد یہی شخص ہے تو ان کے حملے زیادہ سخت ہو جائیں گے اور وہ بلند حوصلگی کے ساتھ آپ کی مخالفت میں مستعد ہو جائیں گے۔

۵ جہاں تک آپ کا یہ کہنا ہے کہ سارا فارس مسلمانوں سے جنگ کے لیے آرہا ہے، سو آپ یاد رکھیں کہ جو چیز آپ کو ناپسند ہے وہ اللہ کو اور بھی زیادہ ناپسند ہے اور جسے وہ پسند نہیں کرتا اسے دور کرنے کی قدرت بھی اس میں زیادہ ہے۔

۶ رہی کثرتِ تعداد! سو ہم زمانہ ماضی میں بھی کبھی کثرتِ تعداد سے جنگ آور نہیں ہوئے، ہماری لڑائی تو نصرتِ الہی اور معونتِ ربانی پر منحصر رہی ہے۔ سیدنا علی مرتضیٰ رضی اللہ عنہ کی اس تقریر پر مزید غور کرنا ضروری ہے۔

۱ انہوں نے فتوحاتِ فاروقی کو وعدہ الہی انجام فرمایا ہے اور یہ ظاہر ہے کہ اس وعدے سے کلام اللہ کی آیت استخلاف ہی کی جانب اشارہ ہے۔ سیدنا علی مرتضیٰ رضی اللہ عنہ کی طرف سے یہ واضح اقرار ہے کہ خلافتِ فاروق، منجانب اللہ ہے۔

۲ اس تقریر میں سیدنا خالد، ابو عبیدہ اور فیروز دہلیمی رضی اللہ عنہم وغیرہ قائدین عسا کر کو جند اللہ کہا گیا ہے اور ان کی فتوحات کو نصرتِ الہی اور معیتِ ربانی کا نتیجہ قرار دیا ہے اور یہی روشن علامت خلیفہ راشد کی قرآن پاک میں ہے۔

۳ سیدنا فاروق اعظم رضی اللہ عنہ کو قیم بالامر کے لفظ سے یاد فرمایا ہے۔ حدیث شریف میں اللہ تعالیٰ کو قِيمُ السَّمَوَاتِ وَالْأَرْضِ فرمایا ہے، یعنی لفظ 'قیم' اقتدار نام کے معنی بھی رکھتا ہے اور اقتدارِ حق کا لزوم بھی اس معنی میں ہے۔

۴ پھر اس مثال پر غور کریں جو بالائے مرورید اور رشتہ مالا کی اسلوب میں پیش کی گئی ہے۔

۵ سیدنا فاروق رضی اللہ عنہ کو قطب فرمایا ہے۔

ان الفاظ اور ان اسالیب سے ثابت ہو جاتا ہے کہ سیدنا فاروق و مرتضیٰ رضی اللہ عنہما میں مصادقت و موافقت اور اتحاد کلی کس قدر تھا۔

علی ہذا سلطنت روما کے ساتھ جنگ کرنے کے لیے جانے کا ارادہ بھی سیدنا فاروق اعظم رضی اللہ عنہ نے کیا اور سیدنا علی مرتضیٰ رضی اللہ عنہ سے مشورہ لیا تو انہوں نے ان الفاظ میں مشورہ

پیش کیا تھا:

”قَدْ تَوَكَّلَ اللَّهُ لَأَهْلِ هَذَا الدِّينِ بِاعْزَازِ الْحَوْزَةِ وَسُتْرِ الْعَوْرَةِ
وَالَّذِي نَصَرَهُمْ وَهُمْ قَلِيلٌ لَا يَنْتَصِرُونَ وَ مَنْعَهُمْ وَهُمْ قَلِيلٌ
لَا يَمْتَنِعُونَ حَتَّى لَا يَمُوتَ إِنَّكَ مَتَى تَسِيرُ إِلَى هَذَا الْعَدُوِّ بِنَفْسِكَ
فَتَلْقَاهُمْ فَتَنْكَبَ لَا تَكُنْ لِلْمُسْلِمِينَ كَانْفَةَ دُونَ أَقْصَى بِلَادِهِمْ لَيْسَ
بَعْدَكَ مَرْجِعٌ يَرْجِعُونَ إِلَيْهِ. فَأَبْعَثْ إِلَيْهِمْ رَجُلًا مُجَرَّبًا وَ أَحْفِزْ
مَعَهُ أَهْلَ الْبَلَاءِ وَالنَّصِيحَةَ فَإِنْ أَظْهَرَ اللَّهُ فَذَلِكَ مَا تُحِبُّ وَ إِنْ
تَكُنِ الْآخِرَى كُنْتَ رِذَاءَ النَّاسِ وَ مَثَابَةً لِلْمُسْلِمِينَ.“^①

اس دین والوں کا اللہ خود کار ساز بن گیا ہے اسی نے اندرون ملک کو عزت
دی اور اسی نے بیرونی کمزوری سے ہماری حفاظت کی۔ اسی نے ہماری مدد
کی جبکہ ہم کم تھے اور ہمارا کوئی مددگار نہ تھا۔ اسی نے ہم سے مدافعت کی
جبکہ ہماری تھوڑی تعداد مدافعت بھی نہ کر سکتی تھی۔ اللہ تعالیٰ زندہ اور لا
یموت ہے۔ جب آپ اس دشمن کی طرف خود جائیں گے اور اس کی طاقت
توڑ دیں گے، اس وقت مسلمانوں کے لیے ملک کے انتہائی کنارے تک
کوئی پناہ نہ رہے گی اور کوئی مرجع نہ رہے گا، جس کی طرف وہ رجوع کر
سکیں۔ آپ کسی جنگ آزمودہ کو بھیج دیجیے اور اس کے ساتھ امتحان اور
خلوص والے لوگوں کو بھیج دیجیے اگر اللہ نے فتح دے دی تب تو آپ کی
آرزو پوری ہوگی اور اگر صورت دیگر گوں ہوئی تب لوگوں کے لیے قوت و
شوکت اور مسلمانوں کے لیے بجا و ماویٰ تو آپ موجود ہی ہوں گے۔

قابل غور یہ ہے کہ علی مرتضیٰ رضی اللہ عنہ نے اس تقریر میں سیدنا عمر فاروق رضی اللہ عنہ کو ”کانفة

للمسلمين اور مرجع المسلمین، رداء اللناس اور مثابة للمسلمين“

① نهج البلاغة: 252/1، رقم الخطبة: 134.

کے اوصاف سے یاد کیا ہے، لفظ 'ردء' کا استعمال قرآن مجید میں بحوالہ درخواست موسیٰ، ہارون علیہما السلام کے متعلق فرمایا گیا ہے: ﴿أَرْسَلُهُ مَعِيَ رِدْءًا يُصَدِّقُنِي﴾^① جبکہ ﴿مَثَابَةٌ لِّلنَّاسِ﴾^② خانہ کعبہ کو فرمایا ہے۔ یہاں فاروق کو مرتضیٰ نے 'ردء' اور 'مثابۃ' قرار دیا ہے اور یہ عجیب نکتہ ہے کہ لفظ 'ردء' اور لفظ 'مثابۃ' کا استعمال صرف ایک ایک مقام پر ہارون علیہ السلام اور بیت اللہ کے لیے ہوا ہے، کسی اور کے لیے ان کا استعمال قرآن مجید میں نہیں ہے۔ اب سیدنا علی مرتضیٰ رضی اللہ عنہ نے سیدنا فاروق رضی اللہ عنہ کے حق میں فرمایا ہے تو اس سے واضح ہو جاتا ہے کہ سیدنا علی مرتضیٰ رضی اللہ عنہ اپنے دل سے سیدنا فاروق اعظم رضی اللہ عنہ کی کس قدر عزت کرتے تھے اور ان کی شان میں کیسے لاثانی الفاظ کا استعمال کرتے تھے۔

یہ مختصر رسالہ اس مسئلے کو بالاستیعاب بیان کرنے کے لیے موزوں نہیں۔

سیدنا فاروق رضی اللہ عنہ ہی کی یہ برکت تھی کہ عراق، فلسطین، دمشق، حمص، حماة، جزائر، آذربایجان، مصر اور فارس کے ممالک داخل اسلام ہو گئے۔

پارسیوں نے توفیح فارس کا انتقام بھی سیدنا فاروق رضی اللہ عنہ سے پورا پورا لے لیا۔ وہ مسلمانوں میں ملے اور انہی میں سے بعض نے عقائد میں سیدنا فاروق رضی اللہ عنہ کو برا بھلا کہنا داخل ایمان کر دیا۔ انہی کے حکم سے بصرہ و کوفہ آباد کیے گئے۔ انہی نے جملہ ممالک مفتوحہ کا قانونی بندوبست کیا۔ فتوحات ملکی کے بعد سیدنا فاروق اعظم رضی اللہ عنہ کی فتوحات علمی بھی بہت زیادہ ہیں۔ دو اوین احادیث میں مرویاتِ فاروق کی تعداد ۵۳۹ ہے جن میں سے متفق علیہ ۲۶، انفرادیہ البخاری ۳۴ جبکہ انفرادیہ المسلم ۲۱ ہیں۔

سیدنا علی مرتضیٰ رضی اللہ عنہ کی مرویات کی تعداد جملہ کتب احادیث میں ۵۸۶ ہے یعنی سیدنا عمر رضی اللہ عنہ سے ۴۷ زیادہ، لیکن جب یہ غور کیا جاتا ہے کہ سیدنا علی مرتضیٰ رضی اللہ عنہ سیدنا عمر فاروق رضی اللہ عنہ کے بعد قریباً ۱۷ سال تک زندہ رہے تو مرویاتِ عمر رضی اللہ عنہ کی تعداد کی وقعت مزید بڑھ جاتی ہے۔

① [۲۸ / القصص: ۳۴] "اسے میرے ساتھ مددگار بنا کر بھیج دے۔"

② [۲ / البقرة: ۱۲۵] "(بیت اللہ) لوگوں کے لیے بار بار لوٹنے کی جگہ ہے۔"

ان صحابہ کے نام جنہوں نے سیدنا فاروق اعظم رضی اللہ عنہ
سے حدیث روایت کی

- ۱) سیدنا عثمان ذوالنورین
- ۲) سیدنا علی مرتضیٰ
- ۳) سیدنا طلحہ بن عبید اللہ
- ۴) سیدنا سعد بن ابی وقاص
- ۵) سیدنا عبدالرحمن بن عوف (یہ پانچوں عشرہ مبشرہ میں سے ہیں)
- ۶) سیدنا ابن مسعود، فقیہہ کامل
- ۷) سیدنا ابو ذر، زاہد کامل
- ۸) سیدنا عبداللہ بن عمر
- ۹) سیدنا عبداللہ بن عباس، جبر الامہ
- ۱۰) سیدنا ابن الزبیر
- ۱۱) سیدنا ابو موسیٰ اشعری
- ۱۲) سیدنا انس بن مالک، خادم الرسول
- ۱۳) سیدنا جابر بن عبداللہ
- ۱۴) سیدنا عمرو بن القاضی
- ۱۵) سیدنا ابولبابہ
- ۱۶) سیدنا براء بن عازب
- ۱۷) سیدنا ابوسعید خدری
- ۱۸) سیدنا ابو ہریرہ
- ۱۹) سیدنا ابن السدی
- ۲۰) سیدنا عقبہ بن عامر
- ۲۱) سیدنا نعمان بن بشیر
- ۲۲) سیدنا عدی بن حاتم
- ۲۳) سیدنا یعلیٰ بن امیہ
- ۲۴) سیدنا سفیان بن وہب
- ۲۵) سیدنا عبداللہ بن سرجس
- ۲۶) سیدنا فلتان بن عاصم
- ۲۷) سیدنا خالد بن عرفطہ
- ۲۸) سیدنا اشعث بن قیس
- ۲۹) سیدنا ابو امامہ الباہلی
- ۳۰) سیدنا عبداللہ بن انیس
- ۳۱) سیدنا بریدہ بن حصیب الاسلمی
- ۳۲) سیدنا فضالہ بن عبید
- ۳۳) سیدنا شداد بن اوس
- ۳۴) سیدنا سعید بن العاص
- ۳۵) سیدنا کعب بن عجرہ
- ۳۶) سیدنا مسعود بن مخرمہ
- ۳۷) سیدنا سائب بن یزید
- ۳۸) سیدنا عبداللہ بن ارقم
- ۳۹) سیدنا جابر بن سمرہ
- ۴۰) سیدنا حبیب بن مسلمہ
- ۴۱) سیدنا عبدالرحمن بن ابزی
- ۴۲) سیدنا عمرو بن حریث
- ۴۳) سیدنا طارق بن شہاب
- ۴۴) سیدنا معمر بن عبداللہ
- ۴۵) سیدنا مسیب بن حزن
- ۴۶) سیدنا سفیان بن عبداللہ
- ۴۷) سیدنا ابوالطفیل
- ۴۸) سیدہ ام المومنین عائشہ صدیقہ
- ۴۹) سیدہ ام المومنین حفصہ رضی اللہ تعالیٰ عنہم اجمعین۔

اگر پڑھنے والے کے سامنے ان صحابہ رضی اللہ عنہم کے حالات ہوں اور اسے ان کے علمی کمالات سے اطلاع ہو، تب یہ انکشاف بہترین معلومات کا ذریعہ ہوگا کہ صحابہ کرام رضی اللہ عنہم کی جماعت میں سے ۴۹ مقدسین نے سیدنا فاروق رضی اللہ عنہ کے علوم سے استفادہ کیا ہے اور

ان علوم کو خلاق تک پہنچایا ہے۔ صحابہ کی اتنی جماعت کا مستفیض ہونا سیدنا فاروق رضی اللہ عنہ کے کمالاتِ علمی پر عین شاہد ہے۔

ان تابعین کے نام جنہوں نے سیدنا فاروق اعظم رضی اللہ عنہ سے حدیث روایت کی

تابعین کی جماعت کثیرہ نے سیدنا فاروق اعظم رضی اللہ عنہ سے روایت کی ہے ان کا احصار دشوار ہے، صرف چند نام لکھ دیے جاتے ہیں۔

۱) عاصم بن عمر ۲) مالک بن اوس ۳) علقمہ بن وقاص ۴) ابو عثمان تہدی ۵) اسلم ۶) قیس بن ابوحازم۔ ان بزرگوں کی روایات کتب احادیث میں بکثرت ہیں۔ سیدنا فاروق اعظم رضی اللہ عنہ سے فہم و فراست، عدل و سیاست، جود و سخا، زہد و ورع، صلابت فی الدین اور شفقت علی الخلق کے متعلق اس قدر صحیح روایات موجود ہیں کہ اس کے لیے ایک ضخیم کتاب کی ضرورت ہے۔ ان کے خطابات، فتاویٰ اور فرامین کا اتنا بڑا مجموعہ ہے کہ جو ایک جلد میں جمع نہیں ہو سکتا۔

اولیات عمر رضی اللہ عنہ

۱) یہ پہلے خلیفہ راشد ہیں جنہوں نے دیوان مرتب کیا، یعنی باقاعدہ دفتر قائم کیا۔
۲) یہ پہلے خلیفہ ہیں جن کے ہاں نشست میں اور ملاقات میں ترتیب علی قدر مراتب ملحوظ رہتی تھی، یعنی سب سے اول اہل بدر ہوتے تھے اور ان میں بھی نشست اول پر علی مرتضیٰ رضی اللہ عنہ رونق افروز ہوتے تھے۔

۳) یہ پہلے خلیفہ راشد ہیں جنہوں نے جملہ اہل اسلام کا بیت المال سے وظیفہ مقرر کیا۔ اس فہرست کی تیاری میں قرابت رسول صلی اللہ علیہ وسلم کو تقدیم دی گئی تھی۔

یعنی سب سے پہلے بنی ہاشم کا اندراج ہوا۔ پھر بنو مطلب کا۔ چند وظائف کی شرح بھی درج ہے۔ عباس عم رسول ہزار، ام المؤمنین عائشہ صدیقہ و حسنین رضی اللہ عنہم فی کس ہزار، دیگر

ازواج النبی فی کس ہزار، اصحاب بدر فی کس ہزار، اصحاب احد و بیعت الرضوان فی کس ہزار، اہل قادسیہ و شام فی کس ہزار، اہل یرموک فی کس ہزار، دیگر مسلمانان اطراف فی کس ڈھائی سو البتہ ڈھائی سو سے کم کسی کا سالانہ وظیفہ نہ تھا۔

۴) انہی کے عہد میں سید القراء اُبی بن کعب رضی اللہ عنہ نے نماز تراویح کی امامت شروع کی۔

۵) یہی پہلے خلیفہ راشد ہیں جن کا لقب 'امیر المومنین' ہوا۔ سب سے پہلے اس خطاب سے سیدنا عدی بن حاتم اور لبید بن ربیعہ رضی اللہ عنہما نے سیدنا فاروق رضی اللہ عنہ کو مخاطب کیا، پھر سیدنا عمرو بن العاص اور مغیرہ بن شعبہ رضی اللہ عنہما نے بھی۔ تب سیدنا فاروق نے اس مسئلے کو شوریٰ میں پیش کر دیا۔ اُس وقت لوگ سیدنا فاروق رضی اللہ عنہ کو خلیفہ خلیفہ رسول اللہ کہا کرتے تھے۔ آپ نے فرمایا کہ آئندہ جانشینوں کے وقت میں یہ فقرہ اور بھی لمبا ہو جائے گا، اس لیے اس پر غور ضروری ہے۔ غور کے بعد قرار پایا کہ سب اہل ایمان مومنین ہیں اور سب برابر ہیں اس لیے امیر المومنین ہی موزوں اور صحیح لقب ہے۔ اسی پر عمل درآمد ہوا۔ خلفائے راشدین سیدنا عثمان، علی اور حسن رضی اللہ عنہم بھی اسی لقب سے بجا طور پر ملقب ہوئے۔ مگر بعد میں ہر ایک تخت نشین (بنو امیہ، بنو عباس، حکمران اسپین و مصر) نے بھی اس لقب کو اپنے نام کا جزو قرار دے لیا۔

۶) یہ پہلے خلیفہ راشد ہیں جنہوں نے اپنے دور حکومت میں ہر سال حج کیا اور حج ہی کے مواقع پر جملہ ولاتِ ممالک اور حکام علاقہ جات اور قائدین عساکر کو جمع کیا کرتے تھے۔ اُن کے جملہ افعال و اعمال کا احتساب کیا جاتا تھا۔

۷) یوم الفتح کو بیعت کرنے والوں کو نبی کریم صلی اللہ علیہ وسلم کے ہاں پیش کرنے والے یہی تھے۔^①

قرض

مرض الموت میں انہوں نے اپنے قرض کا حساب کرایا تو معلوم ہوا کہ ۸۶ ہزار قرض دینا ہے۔ یہ قرض ان کے جود و سخا اور صرف فی سبیل اللہ کا نتیجہ تھا۔ سیدنا ابن عمر رضی اللہ عنہما کو اس کی ادائیگی کا ذمہ دار ٹھہرایا۔^②

① الاستعیاب: 1878، أسد الغابة: 3824، الاصابة: 5752. ② أسد الغابة: 3824.

حکومت پر عام رائے

دس سال تک ایسی خلافت کی کہ بقول علی مرتضیٰ رضی اللہ عنہ، بعد کے جانشینوں کے لیے انہی کے نقشِ قدم پر چلنا دشوار تر تھا۔

اسمِ عمر کی اہل بیت میں قبولیت

۱ سیدنا علی مرتضیٰ رضی اللہ عنہ نے اپنے ایک فرزند کا نام (جو ام المہین بنت حزام کے بطن سے ہیں اور عباس علمدار شہید کر بلا کے بھائی بھی ہیں) 'عمر' رکھا اور علمائے نسب میں وہ 'عمر اطراف' کے نام سے معروف ہیں۔

۲ امام زین العابدین کے ایک فرزند کا نام (جو زید شہید کے بھائی ہیں) 'عمر' ہے اور علمائے نسب میں وہ 'عمر اشرف' کے نام سے معروف ہیں۔

۳ امام زین العابدین کے ایک پوتے کا نام (جو حسین بن علی اصغر بن زین العابدین کے فرزند ہیں) 'عمر' تھا۔

۴ امام زین العابدین کے ایک نواسے کا نام (جو خدیجہ بنت زین العابدین کے بطن اور محمد بن عمر بن علی کی نسل سے ہیں) 'عمر' ہے اور ان کی نسل بلخ و خراسان میں موجود ہے۔

۵ سبط الرسول سیدنا حسن رضی اللہ عنہ کے بارہ فرزندوں میں سے ایک کا نام 'عمر' ہے۔ اس سے صاف طور پر واضح ہو جاتا ہے کہ آلِ رسول میں اسمِ عمر کس قدر مقبول و متبرک تھا۔ آج لوگ اگر سیدنا علی مرتضیٰ رضی اللہ عنہ، حسن مجتبیٰ رضی اللہ عنہ اور سجاد زین العابدین کے عمل پر عمل نہ کریں تو ان کی اپنی مرضی ہے۔

مشاہد و غزوات

جملہ مشاہد و غزوات میں ملتزم رکابِ نبوی تھے۔ کسی ایک مشہد میں بھی نبی کریم صلی اللہ علیہ وسلم سے علیحدہ نہیں ہوئے۔ احد و حنین کے غزوات میں اُن بزرگوں میں سے تھے جنہوں نے میدانِ جنگ میں جرأت و استقلال کا کامل نمونہ دکھلایا۔ رضی اللہ عنہ

سیدنا امیر المومنین عثمان ذوالنورین رضی اللہ عنہ

سرورِ عالم ﷺ کے ساتھ نسب میں علی مرتضیٰ رضی اللہ عنہ کے بعد سب سے اقرب سیدنا عثمان ذوالنورین رضی اللہ عنہ ہیں۔ نبی کریم ﷺ کی پھوپھی ان کی نانی ہیں۔ یہ دوہری قرابت ہے۔ ولادت ۶ عام الفیل۔ خلافت یکم محرم ۲۴ھ، مدت خلافت ۱۲ سال سے ۱۲ یوم کم، شہادت ۱۸ ذی الحجہ، یوم الجمعہ ۳۵ھ، عمر بہ وقت شہادت ۸۲ سال۔

نبی کریم ﷺ کی دختر سیدہ رقیہ رضی اللہ عنہا اور ان کی وفات کے بعد سیدہ ام کلثوم رضی اللہ عنہا کے شوہر بنے، اسی لیے ذوالنورین کے لقب سے ملقب ہوئے۔

ذوالحجرتین بھی ہیں۔ نبی کریم ﷺ نے فرمایا:

((وَالَّذِي نَفْسِي بِيَدِهِ إِنَّهُ لَأَوَّلُ مَنْ هَاجَرَ بَعْدَ إِبْرَاهِيمَ وَ لُوطَ)) (الحدیث)

”اس ذات کی قسم جس کے ہاتھ میں میری جان ہے! ابراہیم اور لوط علیہما السلام کے

بعد یہ (عثمان) سب سے پہلے ہجرت کرنے والے شخص ہیں۔“^①

نبی کریم ﷺ سے انہوں نے ۱۴۶ مرویات بیان کی ہیں۔ متفق علیہ ۳، انفرادہ البخاری ۸، انفرادہ مسلم ۵۔

اللہ تعالیٰ نے ان کی خلافت میں امصار و بلدان کی فتوحاتِ عظیمہ اہل اسلام کو ارزانی فرمائیں، فتح فارس کو مکمل کیا۔ خراسان، سجستان، مرور و کابل کو فتح کیا۔ افریقہ و بربر شامل ممالک اسلامیہ ہوئے۔ جزائر، مالٹا، کریٹ اور طرابلس فتح کیے گئے۔ انہی کے عہد میں بحری قوت قائم کی گئی۔ جس نے جزائر کو بھی فتح کیا۔ مشرق میں سائبیریا تک ان کی حکومت پہنچ گئی تھی۔

یہ جہاد بالمال میں پیش پیش تھے۔ جنگ تبوک میں انہوں نے ۹۵۰ اونٹ، مکمل سامان کے ساتھ ۵۰ گھوڑے اور ایک ہزار دینار چندے میں دیئے تھے۔ ہر جمعے کو ایک غلام آزاد کیا کرتے تھے۔ باغیانِ مصر نے جب ان کو محصور کیا تب بھی ۲۰ غلام آزاد کیے۔ ایامِ محاصرہ

میں ان سے سوال کیا گیا کہ آپ تو امام الخلق ہیں پھر باغیوں کے خلاف حکم کیوں نہیں دیتے؟ فرمایا: میں نبی کریم ﷺ سے ایک عہد کر چکا ہوں اور اسی عہد پر قائم ہوں۔

جس روز آپ کو شہید کیا گیا، اس روز انہوں نے نبی کریم ﷺ کو خواب میں دیکھا، فرماتے تھے: عثمان رضی اللہ عنہ! آج کا روزہ تم ہمارے پاس افطار کرو گے۔ شہادت کے دن روزے سے تھے اور قرآن مجید کی تلاوت فرما رہے تھے، جب باغیانِ ناہنجار نے آپ کو شہید کیا۔ اس گناہِ عظیم کا وبال امت محمدیہ میں ایسا پڑا کہ اس تاریخ سے محبت و الفت اور اخوت و مصادقت اٹھ گئی۔ آج تک ہزاروں لاکھوں مسلمان خود مسلمانوں، کلمہ خوانوں کے ہاتھ سے قتل ہو چکے ہیں۔

وہ خاص شرف جو سیدنا عثمان رضی اللہ عنہ کو صحابہ میں امتیاز خاص عطا کرتا ہے، خدمتِ قرآن پاک ہے۔ آج جملہ عالمِ اسلام قراءتِ عثمانی اور ترتیبِ عثمانی پر متفق ہے۔ آج جو کوئی بھی قرآن مجید ہاتھ میں لیتا ہے وہ زیرِ بارِ احسانِ عثمان ذوالنورین ہے۔ رضی اللہ عنہ ①

۵ سیدنا امیر المومنین علی مرتضیٰ رضی اللہ عنہ

سرورِ عالم ﷺ کے ساتھ نسب میں اقرب جملہ صحابہ سے علی مرتضیٰ رضی اللہ عنہ ہیں۔ نبی کریم ﷺ اور سیدنا علی مرتضیٰ رضی اللہ عنہ کے دادا عبدالمطلب ہیں اور سیدنا علی مرتضیٰ رضی اللہ عنہ کے والد ابوطالب نبی کریم ﷺ کے والد عبد اللہ کے برادرِ شفیق (ایک ماں باپ سے) ہیں۔

عمر بوقتِ اسلام دس سال تھی۔ اسلام میں یومِ نبوت کے پہلے ہی دن داخل ہوئے اور اسی روز سیدہ طاہرہ خدیجہ الکبریٰ رضی اللہ عنہا اور سیدنا ابوبکر صدیق رضی اللہ عنہ بھی اسلام میں داخل ہوئے۔ مواخاتِ مدینہ میں نبی کریم ﷺ نے ان کو اپنا بھائی بنایا تھا۔ یہ خصوصیت ان کو دیگر بنی اعمام سے ممتاز کر دیتی ہے۔

علی مرتضیٰ رضی اللہ عنہ ان چار خلفاء میں سے ہیں جو راشدین المہدیین کے لقب سے نبی کریم ﷺ کی زبان مبارک سے موصوف کیے گئے۔

اُن چھ میں سے پہلے ہیں جنہیں سیدنا فاروق رضی اللہ عنہ نے اپنے آخری کلام میں شایانِ خلافت بتلایا۔

اُن دس میں سے ہیں جن کو نام بنام بشارتِ جنت اس زندگی میں ہی دے دی گئی تھی۔

آپ سیدہ فاطمہ زہراء رضی اللہ عنہا جگر گوشہ رسول صلی اللہ علیہ وسلم کے شوہر ہیں۔ ابوالسبتین ہیں، امام حسن و امام حسین رضی اللہ عنہما کے والد گرامی ہیں۔

جملہ مشاہدات میں ملتزم رکاب نبوی رہے۔ تبوک میں اس لیے حاضر نہ تھے کہ خود نبی کریم صلی اللہ علیہ وسلم نے آپ کو مدینہ منورہ میں چھوڑ دیا تھا۔

اسی سفر میں آپ کو

((اَمَا تَرْضَىٰ اَنْ تَكُوْنَ مِّنْیْ بِمَنْزِلَةِ هَارُوْنَ مِنْ مُّوسَىٰ غَيْرَ اَنْهٖ لَا نَبِیَّۡۤ اَعْدٰی))^① کے شرف سے مشرف فرمایا گیا۔

بدر میں انہوں نے شاندار کارنامے دکھلائے، کفار کے نو سرداروں کو یکے بعد دیگرے حیدر کرار رضی اللہ عنہ ہی نے خاک و خون میں سلایا اور جہنم میں پہنچایا تھا۔

آپ ماہ ذی الحجہ ۳۵ھ خلیفہ ہوئے اور بامداد ۱۷ رمضان ۴۰ھ یوم الجمعہ کو اشقی الناس ابن ملجم کے ہاتھ سے زخمی ہو کر بھر ۶۳ سال 'یوم الاحد' کو وصال رفیقِ اعلیٰ سے خورسند و کامیاب ہوئے۔

سیدہ زہراء فاطمہ بتول رضی اللہ عنہا کے بطن سے دو فرزند (حسن و حسین رضی اللہ عنہما) دو دختران (ام کلثوم و زینب رضی اللہ عنہما) اور دیگر آٹھ ازواج سے ۱۸ بیٹے جبکہ ۱۶ بیٹیاں جناب کی اولاد ہیں۔ ابوالحسن کنیت فرماتے تھے اور ابوتراب کنیت پر، جو عطیہ رسول ہے، منخر و شادماں ہوتے تھے۔ علم و عمل، زہد و ورع، شجاعت و مروت میں امام المخلوق تھے۔

① ”کیا تم اس بات پر راضی نہیں کہ تمہارا مقام میرے ساتھ ایسا ہی ہو جیسا ہارون علیہ السلام کا موسیٰ علیہ السلام کے ساتھ تھا، البتہ میرے بعد کوئی نبی نہیں ہے۔ صحیح البخاری، کتاب المغازی، باب غزوة تبوک: 4416، صحیح مسلم، کتاب فضائل الصحابة، باب فضائل علی رضی اللہ عنہ: 2404/31.

حلیہ مبارک

سفید سرخ، میانہ قد، اصلع، سر اور ریش مبارک کے بال سفید، تناور، شگفتہ رو، کشادہ جبین، خنداں رخ، حسین و جمیل، قوی بازو اور آہنی پنجہ۔

سنن ترمذی میں سیدنا ابو سعید خدری رضی اللہ عنہ سے روایت ہے کہ منافقین کی شناخت ہم بغض علی رضی اللہ عنہ سے کر لیتے ہیں۔

نہج البلاغہ میں امیر المومنین نے فرمایا:

”سَيُهْلِكُ فِي صِنْفَانِ: مُحِبٌّ مُفْرِطٌ يَذْهَبُ بِهِ الْحُبُّ إِلَى غَيْرِ الْحَقِّ
وَمُبْغِضٌ مُفْرِطٌ يَذْهَبُ بِهِ الْبُغْضُ إِلَى غَيْرِ الْحَقِّ وَخَيْرُ النَّاسِ فِي
حَالًا أَلْتَمَطُ الْأَوْسَطُ“

میرے بارے میں دو گروہ ہلاک ہوں گے۔ محب جو افراط تک پہنچ جائے،
اُسے محبت ہی غیر حق کی طرف لے جائے گی اور مبغض جو تفریط میں ہو،
اُسے بغض ہی غیر حق کی طرف لے جائے گا۔ میرے متعلق سب سے بہتر وہ
ہے جو درمیانی راہ اختیار کر لے۔^①

نبی کریم صلی اللہ علیہ وسلم سے آپ نے ۵۸۶ روایات بیان کی ہیں۔ ان میں سے ۲۰ متفق علیہ، ۹
صرف بخاری جبکہ ۱۵ صرف مسلم میں ہیں۔

صحابہ میں سے بزرگوارانِ ذیل نے آپ سے روایت حدیث کی ہے۔ سیدنا حسن،
حسین، محمد بن الحنفیہ، ابن مسعود، ابن عمر، ابن عباس، ابو موسیٰ اشعری، عبداللہ بن جعفر
طیار، عبداللہ بن زبیر، ابو سعید، زید بن ارقم، جابر بن عبداللہ، ابو امامہ، صہیب، ابورافع،
ابو ہریرہ، جابر بن سمرہ، حذیفہ بن اسید، سفینہ، عمرو بن حریث، ابو یعلیٰ، براء بن عازب،
طارق بن شہاب، طارق بن اثیم، جریر بن عبداللہ، عمارہ بن رویہ، ابو الطفیل، عبدالرحمن
بن ابزئی، بشر بن حکیم اور ابو جحیفہ رضی اللہ عنہ۔

تابعین میں سے تو خلافت کثیر نے آپ سے روایت کی ہے۔ سیدنا ابن مسعود رضی اللہ عنہ کہتے ہیں: ہم لوگ کہا کرتے تھے کہ اہل مدینہ میں سب سے بڑے قاضی (حج) سیدنا علی مرتضیٰ رضی اللہ عنہ ہیں۔

سیدنا علی رضی اللہ عنہ کو ۹/۱۰ حصے علم کے ملے تھے اور دسویں حصہ میں بھی وہ دوسروں کے ساتھ شریک تھے۔ سیدنا ابن عباس رضی اللہ عنہ کہا کرتے کہ جب کوئی مسئلہ ہمیں سیدنا علی مرتضیٰ رضی اللہ عنہ سے مل جاتا تو پھر دوسرے سے اس کی بابت پوچھنے کی ضرورت نہ رہتی۔

ابن المسیب رضی اللہ عنہ کہتے ہیں کہ سیدنا علی مرتضیٰ رضی اللہ عنہ کے سوا صحابہ میں سے اور کوئی بھی نہیں کہا کرتا تھا سَلُونِي (مجھ سے پوچھ لو جو پوچھنا ہے) ^① آپ کے فضائل میں سے صحیحین کی سیدنا سہل بن سعد رضی اللہ عنہ کی روایت ہے کہ نبی کریم صلی اللہ علیہ وسلم نے خیبر میں فرمایا تھا:

((لَا عَظِيمَ الرَّأْيَةِ غَدًا رَجُلًا يَفْتَحُ اللَّهُ عَلَى يَدَيْهِ يُحِبُّ اللَّهَ وَرَسُولَهُ، وَيُحِبُّهُ اللَّهُ وَرَسُولَهُ.))

”میں کل نشانِ فوج ایسے شخص کو دوں گا جس کے ہاتھ پر اللہ تعالیٰ فتح دے گا، وہ اللہ اور اس کے رسول سے محبت رکھتا ہے جبکہ اللہ اور اس کا رسول اس سے محبت رکھتے ہیں۔“ ^②

اگلے روز یہ نشانِ لشکر سیدنا علی مرتضیٰ رضی اللہ عنہ کے سپرد کیا گیا۔ آپ کے کمال زہد میں سے یہ تھا کہ کبھی آپ نے اپنے لیے کوئی عمارت نہیں بنائی اور ہزاروں کی آمدنی ہونے پر بھی کبھی کچھ جمع نہیں کیا۔ بوقت شہادت آپ کے خزانے میں صرف ۶۰۰ درہم پائے گئے۔ رضی اللہ عنہ ^③

① اسد الغابة: 3783. ② صحيح البخاري، كتاب فضائل اصحاب النبي صلی اللہ علیہ وسلم، باب مناقب علی: 3702، صحيح مسلم، كتاب فضائل الصحابة، باب فضائل علی: 2404/32. واللفظه له. ③ اسد الغابة: 3783.

سیدنا ارقم بن ابوالارقم رضی اللہ عنہ

(عبدمناف) بن اسد بن عبداللہ بن عمرو بن مخزوم بن یقطہ بن مرہ بن کعب بن لوی القرشی المخزومی۔ ان کی والدہ بنو سہم میں سے ہیں۔ ابو عبداللہ کنیت، قدیم الاسلام اور مہاجرین اولین میں سے ہیں۔ یہ اسلام لانے والوں میں ساتویں یا گیارھویں نمبر پر ہیں۔ نبی کریم ﷺ نے ان کے گھر کو دارالتبلیغ بنایا تھا۔ یہ گھر کوہ صفا پر تھا۔ اس گھر میں جماعت کثیر داخل اسلام ہوئی۔ سیدنا عمر فاروق رضی اللہ عنہ ان میں سے آخری ہیں۔ یہ حلف الفضول کے قائم کرنے والوں میں سے ہیں۔

ان کا انتقال اسی روز ہوا جس روز ابو بکر صدیق رضی اللہ عنہ کا انتقال ہوا تھا۔ بعض نے ان کا سن وفات ۵۵ھ بتایا ہے اور اندریں صورت بیوم وفات صدیق ان کے والد کا انتقال ہونا سمجھا جاتا ہے۔ رضی اللہ عنہ ①

سیدنا ایاس بن البکیر رضی اللہ عنہ

یہ قبیلہ بنو لیت سے ہیں۔ بنو عدی (قبیلہ عمر فاروق) کے حلیف تھے۔ سیدنا ایاس رضی اللہ عنہ بدر، احد، خندق اور دیگر جملہ مشاہد میں ہمراہ نبوی رہے۔ جن دنوں نبی کریم ﷺ ارقم بن ابی ارقم رضی اللہ عنہ کے گھر میں چپکے چپکے تبلیغ اسلام فرمایا کرتے تھے، انہی دنوں میں ایاس مع برادر خورد خالد داخل اسلام ہوئے تھے اور غزوہ بدر میں سیدنا ایاس رضی اللہ عنہ خود ہر سہ برادران خورد خالد، عامر اور عاقل حاضر ہوئے تھے۔ یہ شاعر بھی تھے۔ ان کا بیٹا محمد بن ایاس، سیدنا ابن عباس، ابن عمر اور ابو ہریرہ رضی اللہ عنہ سے حدیث ((مَنْ طَلَّقَ امْرَأَتَهُ ثَلَاثًا قَبْلَ أَنْ يَمْسَهَا إِنَّهَا لَا تَحِلُّ لَهُ)) روایت کیا کرتا تھا۔ ترجمہ حدیث یہ ہے ”جس نے اپنی بیوی کو ہاتھ لگانے سے پہلے تین طلاقیں دے دی ہوں، پھر وہ اس کے لیے حلال نہیں رہتی۔“ رضی اللہ عنہ ②

۸ سیدنا بلال حبشی رضی اللہ عنہ

حبشی النسل ہیں۔ لمبا قد، چھریا بدن، رنگ گہرا سانولا، موضع سراة (یا مکہ) میں پیدا ہوئے۔ یہ ان سات سابقین میں سے ہیں جو ابتدائے اسلام ہی میں مسلمان ہو گئے تھے۔ اسلام کے لیے ان پر سخت سے سخت ظلم ہوئے۔ ایذا میں دی گئیں۔ شریر لڑکے انہیں جانور کی طرح لیے پھرتے تھے اور یہ اُحد اُحد ہی کے نعرے لگاتے، یا اللہ یا اللہ ہی پکارا کرتے تھے۔ ایک روز جب نبی کریم ﷺ نے دیکھا کہ انھیں سخت ایذا دی جاتی ہے۔ سیدنا ابوبکر صدیق رضی اللہ عنہ سے آ کر فرمایا کہ اگر روپیہ ہوتا تو بلال رضی اللہ عنہ کو خرید لیا جاتا۔ سیدنا صدیق رضی اللہ عنہ نے سیدنا عباس رضی اللہ عنہ سے جا کر کہا کہ مجھے سیدنا بلال رضی اللہ عنہ خرید دو۔ سیدنا عباس رضی اللہ عنہ نے پانچ، سات یا نو چھٹانک چاندی کے بدلے انھیں خرید لیا۔ سیدنا صدیق رضی اللہ عنہ نے انھیں آزاد کر دیا۔ یہ نبی کریم ﷺ کے مؤذن اور سیدنا ابوبکر رضی اللہ عنہ کے خازن تھے۔ ابو عبد اللہ، ابو عبد اللہ کریم یا ابو عبد الرحمن ان کی کنیت تھی۔ ان کے والد کا نام رباح، ماں کا نام حمامہ، بھائی کا نام خالد جبکہ بہن کا نام عفرات تھی۔ وفات صدیق رضی اللہ عنہ کے بعد یہ جہادِ شام میں شریک ہوئے اور دمشق میں ۲۰ھ کو بصرہ ۶۳ سال وفات پائی اور باب صغیر کی طرف مدفون ہوئے۔ رضی اللہ عنہ ①

۹ سیدنا حاطب بن ابی بلتعہ رضی اللہ عنہ

قبیلہ لحم بن عدی سے تھے اور سیدنا زبیر بن العوام رضی اللہ عنہ کے حلیف تھے۔ یہ عبد اللہ بن حمید کے غلام تھے، پھر اپنی قیمت ادا کر کے انہوں نے آزادی حاصل کر لی تھی۔ غزوات بدر اور حدیبیہ میں حاضر ہوئے۔

۶ھ میں نبی کریم ﷺ نے انھیں مقوقس شاہ مصر و اسکندریہ کے پاس اپنا سفیر بنا کر بھیجا تھا۔ ایک دن بادشاہ نے، جو عیسائی المذہب تھا، کہا: اگر محمد نبی اللہ ہیں تو قوم نے انھیں مکہ سے کیونکر نکال دیا۔ سیدنا حاطب رضی اللہ عنہ نے فرمایا: مسیح کی بابت تو تمہارا عقیدہ بہت کچھ ہے،

① الاستیعاب: 213.

پھر قوم نے ان کو کیونکر پھانسی پر چڑھا دیا؟ بادشاہ اور پادری جواب سے عاجز رہ گئے۔
سیدنا ابو بکر صدیق رضی اللہ عنہ نے بھی انھیں دوسری مرتبہ مقوقس کے پاس سفیر بنا کر بھیجا تھا۔
انہوں نے ۳۰ھ میں مدینہ منورہ میں وفات پائی اور امیر المومنین سیدنا عثمان رضی اللہ عنہ نے
ان کی نماز جنازہ پڑھائی۔ رضی اللہ عنہ ①

۱۰ سیدنا حمزہ بن عبدالمطلب رضی اللہ عنہ

نبی کریم صلی اللہ علیہ وسلم کے چچا ہیں۔ ۶۔ نبوت کو اسلام لائے۔ یہ نبی کریم صلی اللہ علیہ وسلم کے برادر
رضاعی بھی ہیں، یعنی دونوں نے ثویبہ کا دودھ پیا تھا۔ جنگ بدر میں شجاعت و مردانگی کے
اعلیٰ جوہر دکھلائے۔ جنگ احد میں بھی بڑے بڑے دشمنوں کو خاک و خون میں سلایا۔ وحشی
غلام نے ایک پتھر کے پیچھے چھپ کر ان پر بزدلانہ حملہ کیا۔ ناف کے قریب زخم آیا جس
سے شہید ہو گئے۔ دشمنوں نے ان کا جگر نکالا، کان کاٹے، چہرہ بگاڑا، پیٹ چاک کر ڈالا۔
نبی کریم صلی اللہ علیہ وسلم نے یہ حال دیکھا تو سخت اندوہ گیس ہوئے اور سید الشهداء اور اسد اللہ
و رسولہ کا خطاب عطا فرمایا۔ ان کے دو فرزند عمارہ اور یعلیٰ تھے۔ عمارہ کا ایک فرزند حمزہ
ہوا۔ اور یعلیٰ کے ۵ فرزند ہوئے یہ نسل آگے نہ چلی۔ ②

سیدنا امیر حمزہ رضی اللہ عنہ کی دولڑکیاں تھیں۔ ام الفضل، جن سے عبداللہ بن شداد نے ایک
حدیث روایت کی ہے۔ ③ دوسری امامہ جس کا نکاح سلمہ فرزند ام المومنین سیدہ ام سلمہ رضی اللہ عنہا
کے ساتھ ہوا تھا، اسی کے حق حضانت کے متعلق سیدنا علی، جعفر اور زید رضی اللہ عنہم نے اپنے اپنے
دلائل بارگاہ نبوی میں پیش کیے تھے۔ رضی اللہ عنہ ④

۱۱ سیدنا خنیس بن حذافہ رضی اللہ عنہ

یہ قرشی السہمی ہیں۔ ام المومنین سیدہ حفصہ رضی اللہ عنہا کا نکاح اول انہی کے ساتھ ہوا تھا۔

① الاستیعاب: 457. ② الاستیعاب: 541. ③ الاستیعاب: 4196.
④ صحیح البخاری، کتاب الصلح، باب کیف یکتب هذا ما صالح: 2699.

انہوں نے ہجرت حبشہ بھی کی تھی۔ وہیں سے واپس آ کر جنگ بدر میں شامل ہوئے تھے۔ جنگ احد میں مجروح ہوئے اور انہی زخموں سے مدینہ میں وفات پائی۔ مہاجرین اولین میں ان کا شمار ہے۔ سیدنا عبداللہ بن حذافہ السہمی رضی اللہ عنہ ان کے حقیقی بھائی ہیں جو نبی کریم ﷺ کا فرمان کسریٰ ایران کے پاس لے کر گئے تھے۔ ابوالخنیس تیسرے بھائی ہیں۔ یہ سب مہاجرین اولین میں سے ہیں۔ رضی اللہ عنہ ①

سیدنا ربیعہ بن اکثم بن سنخمرہ الاسدی رضی اللہ عنہ

یہ بنو اسد بن خزیمہ کے قبیلے سے ہیں۔ خزیمہ کا نام نسب نامہ نبوی میں نمبر ۱۵ پر ہے۔ یہ بنو عبد شمس کے حلیف بھی تھے۔ پست قامت مگر بلند ہمت، ۳۰ سال کی عمر تھی جب بدر میں شامل ہوئے، پھر احد، خندق اور خدیبیہ میں بھی حاضر تھے۔ جنگ خیبر میں قلعہ فطاة پر حارث یہودی کے ہاتھ سے مقتول ہو کر درجہ شہادت پر فائز ہوئے۔ رضی اللہ عنہ ②

سیدنا زاہر بن حرام الاشجعی رضی اللہ عنہ

حجاز کے رہنے والے تھے مگر بادیہ نشین تھے۔ نبی کریم ﷺ کی خدمت میں جب بھی آتے تو کوئی نہ کوئی تحفہ لے کر آتے۔ آپ نے فرمایا: ”ہر ایک شہری کا کوئی نہ کوئی جنگل کا رہنے والا دوست ہوتا ہے، آل محمد ﷺ کا جانگلی دوست زاہر بن حرام رضی اللہ عنہ ہے۔“

ایک روز بازار مدینہ میں کھڑے تھے کہ نبی کریم ﷺ پیچھے سے آگئے۔ اس کی آنکھوں پر اپنے دست مبارک رکھ دیے اور فرمایا: ”اس غلام کو کون خریدتا ہے؟“ وہ بولے: تب تو میں بہت ہی کم قیمت ثابت ہوں گا۔ فرمایا: ”نہیں! بارگاہ الہی میں تو بہت قیمتی ہے۔“ آخر عمر میں یہ کوفہ میں جا آباد ہوئے تھے۔ رضی اللہ عنہ ③

① الاستیعاب: 679. ② الاستیعاب: 755. ③ الاستیعاب: 804.

۱۲ سیدنا زبیر بن العوام رضی اللہ عنہ

سیدنا زبیر رضی اللہ عنہ نام المؤمنین سیدہ خدیجہ الکبریٰ رضی اللہ عنہا کے برادر زادہ اور نبی کریم صلی اللہ علیہ وسلم کے پھوپھی پھرے بھائی، یعنی صفیہ بنت عبدالمطلب کے بیٹے، سیدنا ابوبکر صدیق رضی اللہ عنہ کے داماد یعنی اسماء بنت ابوبکر رضی اللہ عنہا کے شوہر ہیں۔ امام عروہ بن زبیر کی روایت میں ہے کہ سیدنا زبیر کی عمر ۱۵ سال کی عمر تھی جب داخل اسلام ہوئے۔ یہ پہلے شخص ہیں جنہوں نے راہ الہ میں شمشیر کو میان سے نکالا اور دفعہ (احد و قریظہ) میں انھیں نبی کریم صلی اللہ علیہ وسلم نے (فَدَاكَ اَبِي وَ اُمِّي) فرمایا۔

انھیں نبی کریم صلی اللہ علیہ وسلم نے اپنا حواری فرمایا ہے اور سیدنا علی مرتضیٰ رضی اللہ عنہ انھیں اشجع العرب کہا کرتے تھے۔ سیدنا حسان بن ثابت رضی اللہ عنہ نے انھیں جملہ صحابہ رضی اللہ عنہم پر ترجیح دی ہے، جیسا کہ سیدنا جعفر طیار رضی اللہ عنہ کی نسبت سیدنا ابو ہریرہ رضی اللہ عنہ نے ایسا ہی کہا ہے۔ یہ عشرہ مبشرہ میں سے ہیں۔ یہ ان چھ میں سے ہیں جنھیں فاروق رضی اللہ عنہ نے اپنے بعد شایانِ خلافت بتلایا۔ یہ بہت امیر اور بہت بڑے سخی تھے۔ ان کے پاس ایک ہزار غلام تھے جن کی ساری آمدنی اللہ کی راہ میں صرف ہوتی تھی۔

ان سے خطا یہ ہوئی کہ جنگ جمل میں امیر المؤمنین سیدنا علی مرتضیٰ رضی اللہ عنہ کے مقابلے میں نکلے، مگر جب امیر المؤمنین نے انھیں ایک حدیث نبوی یاد دلائی تو تائب و نادم ہو کر جنگ سے علیحدہ ہو گئے۔ ابن جرموز نے فریب دے کر ان کا سر کاٹا اور سیدنا، علی مرتضیٰ رضی اللہ عنہ کے پاس لایا تو سیدنا علی رضی اللہ عنہ نے کہا: قاتل زبیر کو دوزخ کی بشارت دے دو۔

یہ جملہ مشاہد میں ملتزم رکاب نبوی رہے۔ ان کی قبر بصرہ کے متصل ہے۔

ان کے ایک بیٹے سیدنا عبداللہ بن زبیر رضی اللہ عنہ امیر معاویہ رضی اللہ عنہ کے بعد والی حجاز ہوئے اور گیارہ سال تک حکومت کی۔ بالآخر حجاج بن یوسف کے حملے میں شہید ہوئے۔

دوسرے بیٹے عروہ بن زبیر ائمہ حدیث میں سے ہیں۔ سیدنا زبیر رضی اللہ عنہ کے کل دس فرزند تھے۔ ان کی شہادت ۱۰ جمادی الاول ۳۶ھ جمعرات کے دن بصرہ ۶۷ سال ہوئی۔ رضی اللہ عنہ ①

۱۵ سیدنا زید بن خطاب القرشی العدوی رضی اللہ عنہ

سیدنا عمر فاروق رضی اللہ عنہ کے بھائی ہیں۔ سیدنا زید رضی اللہ عنہ کی والدہ اسماء بنت وہب جبکہ عمر رضی اللہ عنہ کی والدہ حنتمہ بنت ہاشم ہیں۔ سیدنا زید رضی اللہ عنہ قد کے بہت لمبے تھے، ان کا اسلام سیدنا عمر رضی اللہ عنہ کے اسلام سے پہلے کا ہے۔ جنگ بدر، احد، خندق، بیعت الرضوان اور جملہ مشاہد میں ہمرکاب نبوی رہے۔

یہ اُس لشکر کے علمبردار تھے جو مسلمہ کے مقابلے میں سیدنا صدیق رضی اللہ عنہ نے روانہ کیا تھا۔ دشمن کے ایک حملے میں ان کا لشکر متفرق ہو گیا تو انہوں نے کہا: اب مرد، مرد نہیں رہے، پھر بلند ترین آواز سے کہا: الہی! میں اپنے ساتھیوں کے فرار کا تیرے ہاں عذر پیش کرتا ہوں۔ مسلمہ اور محکم بن طفیل کی سازشوں سے برأت کا اظہار کرتا ہوں۔ یہ آگے بڑھے، حملہ کیا اور مرتدین و کافرین کو قتل کرتے ہوئے شہید ہو گئے۔ ان سے دو حدیثیں مروی ہیں۔ رضی اللہ عنہ ②

۱۶ سیدنا زیاد بن کعب بن عمرو رضی اللہ عنہ

یہ بنو کلب جہنی ہیں۔ بدر واحد میں حاضر ہوئے۔ رضی اللہ عنہ ③

۱۷ سیدنا سالم بن معقل رضی اللہ عنہ

یہ اصلی باشندے اصطر کے تھے۔ بعض نے ان کا وطن موضع کرمد (علاقہ فارس) بھی لکھا ہے۔ ثبیہ بنت تعار انصاریہ کے غلام تھے۔ یہ خاتون ابو حذیفہ بن عتبہ بن ربیعہ

① الاستیعاب: 808. ② الاستیعاب: 846. ③ الاستیعاب: 833.

بن عبد شمس بن عبد مناف کی زوجہ ہیں۔ انہوں نے ان کو آزاد کرادیا اور سیدنا ابو حذیفہ رضی اللہ عنہ نے ان کو اپنی تربیت میں لے لیا حتیٰ کہ متبہی بنا لیا۔ جب تنسیخ تبنیت کا حکم اترتا تو اپنی برادرزادی فاطمہ بنت ولید بن عتبہ فرشیہ کا ان سے نکاح کر دیا۔ سیدنا سالم رضی اللہ عنہ کو انصاری اس لیے کہتے ہیں کہ وہ انصاریہ کے آزاد کردہ تھے اور مہاجر اس لیے شمار کرتے ہیں کہ انہوں نے مکہ میں سیدنا ابو حذیفہ رضی اللہ عنہ کے ہاں پرورش پائی اور مکہ سے ہجرت کر کے اس قافلہ میں مدینہ منورہ پہنچے جس میں سیدنا عمر فاروق رضی اللہ عنہ تھے۔

ان کا شمار فضلاء الموالی، اخیار الصحابہ اور کبار الصحابہ میں کیا جاتا ہے۔

انہیں اصل وطن کے لحاظ سے عجمی کہا جاتا ہے۔ قرآن مجید کے جید قاری تھے۔

نبی کریم صلی اللہ علیہ وسلم نے معلمین قرآن میں ان کے نام کا تعین فرمایا تھا۔ بدر میں حاضر تھے۔

۱۲ھ کو جنگ یمامہ میں یہ اور ان کے مربی سیدنا ابو حذیفہ رضی اللہ عنہ شہید ہوئے۔

سیدنا سالم کا سر سیدنا ابو حذیفہ رضی اللہ عنہ کے پاؤں کی جانب تھا۔ رضی اللہ عنہ

۱۸ سیدنا سائب بن مظعون القرشی الجمحی رضی اللہ عنہ

سائب بن مظعون بن حبیب بن وہب بن حذافہ بن جمح۔

عثمان بن مظعون کے برادر شفیق ہیں۔ ہجرت حبشہ و ہجرت مدینہ کی وجہ سے

ذوالحجرتین ہیں۔ بدر میں شامل تھے۔ سن وفات معلوم نہیں ہو سکا۔

سیدنا سائب اور عثمان رضی اللہ عنہما دونوں بھائیوں کی نسل منقطع ہو گئی۔ رضی اللہ عنہ

۱۹ سیدنا سائب بن عثمان بن مظعون القرشی الجمحی رضی اللہ عنہ

یہ سائب بن مظعون کے برادرزادے ہیں۔ ان کے والد عثمان بن مظعون رضی اللہ عنہ اور

ان کے چچاؤں سے قدامہ، عبداللہ اور سائب نے ہجرت حبشہ کی تھی۔ یہ بھی حبشہ کی ہجرت

دوم میں شامل تھے۔

جنگ یمامہ میں شہید ہوئے، اس وقت ان کی عمر تیس سال سے زائد تھی۔ رضی اللہ عنہ ①

۲۰ سیدنا سبرہ بن فاتک رضی اللہ عنہ

ان کا شمار باشندگانِ شام میں ہوتا ہے۔ یہ اور ان کے بھائی خریم بن فاتک دونوں بدری ہیں۔ بشر بن عبداللہ اور جبیر بن نصیر نے ان سے روایت حدیث کی ہے۔ رضی اللہ عنہ ②

۲۱ سیدنا سعد بن ابی وقاص قرشی الزہری رضی اللہ عنہ

سعد بن مالک بن اہیب بن عبدمناف بن زہرہ بن کلاب۔

نبی کریم صلی اللہ علیہ وسلم کے نسب نامے میں کلاب کے ساتھ شامل ہو جاتے ہے۔ نبی کریم صلی اللہ علیہ وسلم انہیں ماموں کہا کرتے تھے۔ اسلام لانے والوں میں ساتویں نمبر پر ہیں، ان سے پہلے صرف چھ افراد مسلمان ہوئے تھے۔ بوقت اسلام ان کی عمر ۱۹ سال تھی۔ یہ اُن دس میں سے ہیں جنہیں نبی کریم صلی اللہ علیہ وسلم نے جنت کی بشارت دی۔ اُن چھ میں سے ہیں جنہیں سیدنا عمر رضی اللہ عنہ نے شایانِ خلافت بتلایا۔ یہ وہ پہلے شخص ہیں جنہوں نے اللہ کی راہ میں تیرا فگنی کی۔

فاتح ایران اور بانی کوفہ بھی یہی ہیں۔ خلافت فاروقی میں یہ دوباراً مارت کوفہ پر متمکن ہوئے اور ایک بار خلافت عثمان میں بھی امیر کوفہ بنائے گئے۔

نبی کریم صلی اللہ علیہ وسلم نے ان کے حق میں دعا فرمائی تھی:

((اللَّهُمَّ اجِبْ دَعْوَتَهُ وَسَدِّدْ رَمِيَّةَ))

”الہی! اس کی دعا قبول فرما، اور اس کی تیرا فگنی درست کر دے۔“

ایک بار آپ صلی اللہ علیہ وسلم نے فرمایا: ”میرے ماں باپ تجھ پر قربان! تیر چلاؤ۔“ یہ ایسا فقرہ ہے جو سیدنا زبیر بن العوام رضی اللہ عنہ کے سوا نبی کریم صلی اللہ علیہ وسلم نے کسی دوسرے کے لیے نہیں فرمایا۔ ایامِ فتنہ میں یہ سب سے الگ رہے، وادیِ عقیق میں مدینہ سے دس میل کے

فاصلے پر انہوں نے گھر بنا رکھا تھا وہیں رہتے۔ سب سے کہہ دیا تھا کہ مسلمانوں کے اختلاف اور جنگ کی کوئی بات مجھے نہ سنایا کرو۔

ان سے مرویات حدیث کی تعداد ۲۷۰ ہے جن میں سے متفق علیہ ۱۵، بخاری ۵، جبکہ مسلم میں ۸ ہیں۔

۵۵ھ میں ہجر ۷۵ سال وفات پائی، مدینہ میں دفن ہوئے، جملہ مشاہد میں ہمرکاب نبوی رہے۔ ^{رضی اللہ عنہ} ①

۲۲ سیدنا سعد بن خولی ^{رضی اللہ عنہ}

یمن کے باشندے تھے اور بنو عامر بن لوی کے حلیف تھے ان کا شمار مہاجرین اولین میں ہوتا ہے۔ غزوہ بدر میں حاضر تھے۔ ^{رضی اللہ عنہ} ②

۲۳ سیدنا سعید بن زید بن عمرو بن نفیل قرشی العدوی ^{رضی اللہ عنہ}

سیدنا عمر فاروق ^{رضی اللہ عنہ} کے چچیرے بھائی ہیں اور سیدہ فاطمہ ^{رضی اللہ عنہا} اخت عمر ^{رضی اللہ عنہ} کے شوہر ہیں۔ سیدہ فاطمہ ^{رضی اللہ عنہا} ہی کے ذریعہ سے سیدنا عمر فاروق ^{رضی اللہ عنہ} اسلام تک پہنچے تھے۔ یہ مہاجرین اولین سے ہیں۔ نبی کریم ^{صلی اللہ علیہ وسلم} نے انھیں بدر کے موقع پر کسی خدمت کے لیے بجانب شام بھیجا تھا۔ غنیمت بدر میں سے انہیں حصہ دیا گیا۔ دیگر جملہ مشاہد میں یہ ملتزم رکاب نبوی رہے۔ یہ ان دس میں سے ہیں، جنہیں نبی کریم ^{صلی اللہ علیہ وسلم} نے بشارت جنت عطا فرمائی تھی۔ ان کے والد زید بن عمرو بن نفیل ان بزرگوں میں سے ہیں، جنہوں نے دین ابراہیمی کی تلاش میں موصل، شام وغیرہ کے سفر کیے تھے۔ ایک راہب نے ان سے عیسائی ہو جانے کو کہا: یہ بولے کہ مجھے ابراہیم ^{علیہ السلام} کا خالص دین مطلوب ہے، مگر وہ بولا: جہاں سے تم آئے ہو یہ دین وہیں کا ہے۔ بعثت نبوی سے پیشتر ان کا انتقال ہو گیا تھا۔ یہ بزرگ بتوں اور اہتھانوں کے چڑھاوے کا گوشت نہیں کھایا کرتے تھے۔

سیدنا سعید رضی اللہ عنہ نے نبی کریم صلی اللہ علیہ وسلم کو اپنے والد کے حالات بتلا کر درخواست کی کہ ان کے لیے دعائے مغفرت عطا فرمائیں، چنانچہ آپ نے ان کے لیے دعا فرمائی تھی۔

سیدنا سعید بن زید رضی اللہ عنہ کو امیر المومنین سیدنا عثمان رضی اللہ عنہ نے کوفہ میں ایک جاگیر عطا فرما دی تھی جو دیر تک ان کی اولاد کے پاس رہی۔

سیدنا سعید بن زید رضی اللہ عنہ نے ۱۵ھ میں بمقام وادی عقیق وفات پائی اور مدینہ میں مدفون ہوئے۔ رضی اللہ عنہ ①

سیدنا سلیط بن عمرو القرشی العامری رضی اللہ عنہ

سلیط بن عمرو بن عبد شمس بن عبدود بن نصر بن مالک بن حسل بن عامر بن لوی۔ نبی کریم صلی اللہ علیہ وسلم کے ساتھ نسب نامہ میں لوی میں شامل ہو جاتے ہیں۔ مہاجرین اولین میں سے ہیں۔ ہجرت حبشہ و ہجرت مدینہ سے مشرف ہوئے۔ موسیٰ بن عقبہ کہتے ہیں: بدر میں شامل ہوئے۔

ابن اسحاق کا بیان ہے کہ انھیں نبی کریم صلی اللہ علیہ وسلم نے ہوزہ بن علی حنفی کے پاس اپنا سفیر بنا کر بھیجا تھا۔ ابن ہشام کہتے ہیں: سیدنا ثمامہ بن اثال رضی اللہ عنہ رئیس نجد کے پاس بھی بطور سفیر گئے تھے۔ ۱۴ھ میں شہید ہوئے۔ رضی اللہ عنہ ②

سیدنا سوید بن مخشی الطائی رضی اللہ عنہ

ابو مخشی کنیت سے مشہور ہیں۔ بدر میں شامل ہوئے۔ رضی اللہ عنہ ③

سیدنا سویط بن سعد القرشی العبدری رضی اللہ عنہ

سویط بن سعد بن حرمہ بن مالک بن عمیلہ بن سباق بن عبدالدار بن قصی۔ نبی کریم صلی اللہ علیہ وسلم کے ساتھ ان کا نسب قصی میں شامل ہو جاتا ہے۔ یہ مہاجرین حبشہ میں سے

① الاستیعاب: 982. ② الاستیعاب: 1040. ③ الاستیعاب: 1122.

بھی ہیں۔ بڑے خوش مزاج اور خوش طبع تھے۔ بدر میں شامل ہوئے۔ رضی اللہ عنہ ①

سیدنا سہل بن بیضاء القرشی الفہری رضی اللہ عنہ

سہل بن وہب بن ربیعہ بن عمرو بن عامر بن ربیعہ بن ہلال بن اہیب بن مالک بن ضبہ بن حارث بن فہر۔

ان کی والدہ بیضاء کا نام دعد ہے اور اس کا نسب بھی ضبہ بن الحارث میں شوہر کے ساتھ جا ملتا ہے۔ سہل کا نسب نبی کریم ﷺ کے ساتھ فہر، نمبر ۱۱ میں جا ملتا ہے۔ ان کے دونوں بھائی سہیل و صفوان بھی صحابی ہیں۔

سہل ان بزرگوں میں سے ہیں جو مکہ میں اسلام لائے تھے مگر یہ اپنے ایمان کو چھپاتے تھے۔ بدر میں کفار انہیں اپنے ساتھ لے گئے تھے۔ سیدنا ابن مسعود رضی اللہ عنہ نے شہادت دی کہ انہوں نے سیدنا سہل رضی اللہ عنہ کو نماز پڑھتے دیکھا ہے۔ آپ نے ان کو اسیری سے رہائی فرمائی تھی۔ سہل ان لوگوں میں سے ہیں جنہوں نے صحیفہ قریش جو نبی کریم ﷺ اور ہاشمیہ کے خلاف لکھا گیا تھا، کی مخالفت کی تھی۔ دیگر کے نام یہ ہیں:

(۱) ہشام بن عمرو بن ربیعہ (۲) مطعم بن عدی بن نوفل (۳) زمعہ بن اسود بن مطلب بن اسد۔ (۴) ابوالبحری بن ہشام بن حارث بن اسد (۵) زہیر بن ابوامیہ بن مغیرہ۔ ان کا انتقال مدینہ میں ہوا۔ یہ باصطلاح علما بدری نہیں ہیں، گو اس وقت مسلمان ہی تھے۔ رضی اللہ عنہ ②

سیدنا شجاع بن ابی وہب الاسدی رضی اللہ عنہ

شجاع بن ابی وہب (ابن وہب) بن ربیعہ بن اسد بن صہیب بن مالک بن کثیر بن غم بن دودان بن اسد بن خزیمہ۔

ان کا نسب نبی کریم ﷺ کے ساتھ خزیمہ میں شامل ہو جاتا ہے۔ یہ بھی ہجرت ثانیہ میں حبشہ کی طرف گئے تھے اور پھر یہ سن کر کہ اہل مکہ مسلمان ہو گئے، حبشہ سے واپس آ گئے تھے۔

یہ اور ان کے بھائی عقبہ بن ابی وہب بدر اور دیگر جملہ مشاہد میں نبی کریم ﷺ کے ساتھ حاضر رہے۔ موآخات میں آپ نے ان کو ابن خولی کا بھائی بنایا تھا۔

یہی وہ بزرگ ہیں جو حارث بن ابی شمر غسانی اور جبکہ بن ایہم غسانی کے پاس سفیر نبوی ہو کر گئے تھے۔ یہ لمبے قد اور چھریرے بدن کے مالک تھے۔

جنگ یمامہ میں شہید ہوئے، اس وقت ان کی عمر چالیس سال سے کچھ اوپر تھی۔ ^① رضی اللہ عنہ

۲۹ سیدنا شقران حبشی رضی اللہ عنہ

نبی کریم ﷺ کے آزاد کردہ غلام تھے۔ نبی کریم ﷺ کے غسل میت میں حاضر تھے۔ ان کی نسل ہارون الرشید کے عہد میں ختم ہو گئی تھی۔ ان کا نام صالح ہے۔ ^② رضی اللہ عنہ

۳۰ سیدنا شماس بن عثمان بن شریذ القرشی المخزومی رضی اللہ عنہ

شماس ان کا لقب ہے، اصلی نام عثمان تھا۔ لقب سے ہی مشہور ہیں۔ ان کی والدہ صفیہ بنت ربیعہ بن عبد شمس ہے۔ مہاجرین حبشہ میں سے ہیں۔ بدر میں حاضر ہوئے۔ احد میں سخت زخمی ہوئے۔

میدان جنگ سے انھیں مدینہ میں بھیج دیا گیا۔ وہاں ایک دن رات زندہ رہے۔ سیدہ ام سلمہ رضی اللہ عنہا ان کی تیمارداری کرتی رہیں، پھر جب فوت ہوئے تو مدینہ سے حسب حکم نبوی احد میں لائے گئے اور شہیدان احد کے ساتھ مدفون ہوئے۔

جنگ احد میں اتنی جان توڑ کر لڑے کہ نبی کریم ﷺ چپ و راست جدھر نظر مبارک اٹھا کر دیکھتے شماس ہی تلوار چلاتا ہوا نظر آتا تھا۔ ^③ رضی اللہ عنہ

① الاستیعاب: 1194. ② الاستیعاب: 1200. ③ الاستیعاب: 1203.

۳۱ سیدنا صفوان بن بیضاء القرشی الفہری رضی اللہ عنہ

صفوان بن بیضاء (یہ صفوان کی ماں تھیں) ان کا نسب نامہ صفوان بن اہیب بن ربیعہ ابن ہلال بن وہب بن ضبہ بن حارث بن فہر بن مالک ہے۔
نبی کریم ﷺ کے ساتھ نسب میں فہر کے ساتھ جاملتے ہیں۔
یہ اور ان کے بھائی سہیل بن وہب دونوں بدر میں حاضر تھے۔ ان کی وفات میں اختلاف ہے، بعض نے لکھا ہے کہ رمضان ۳۸ھ میں انتقال ہوا۔
اور بعض نے لکھا ہے کہ یہ مواخات میں سیدنا رافع بن عجلان رضی اللہ عنہ کے بھائی تھے اور دونوں بدر میں شہید ہوئے۔ رضی اللہ عنہ

۳۲ سیدنا صہیب بن سنان الرومی رضی اللہ عنہ

بلحاظ نسل یہ عرب تھے اور نمر بن قاسط سے ان کا سلسلہ نسب جاملتا ہے۔ ان کے والد سنان بن مالک یا ان کے چچا سلطنت ایران کی طرف سے حاکم ابلہ تھے۔ ان کی رہائش موصل کے متصل تھی۔

اہل رومانے اس علاقہ پر حملہ کیا۔ اس وقت صہیب بہت ہی کم عمر تھے۔ پکڑے گئے، پھر قبیلہ کلب میں سے کسی نے ان کو خرید کر مکہ میں فروخت کر دیا۔ عبداللہ بن جدعان تمیمی نے انھیں آزاد کر دیا۔ یہ مکہ ہی میں رہنے لگ گئے۔ ان کا چہرہ بہت سرخ رنگ کا تھا۔
رومی زبان خوب جانتے تھے۔ یہ اور سیدنا عمار بن یاسر رضی اللہ عنہما ایک ہی دن داخل اسلام ہوئے۔ ان سے پیشتر تیس اور چند مزید افراد مسلمان ہو چکے تھے۔

سیدنا حمران بن ابان رضی اللہ عنہ جو عثمان رضی اللہ عنہ کے آزاد کردہ غلام ہیں ان کے چچیرے بھائی لگتے ہیں، انہوں نے نبی کریم ﷺ کے بعد ہجرت کی۔ قریش نے کہا کہ تم خود بھی چلے اور اپنا مال بھی جو تم نے یہاں بیٹھ کر کمایا ہے، لے چلے ہو۔ سیدنا صہیب رضی اللہ عنہ نے اپنا مال قریش کے حوالے کر دیا۔ اس آیت:

﴿وَمِنَ النَّاسِ مَنْ يَشْرِي نَفْسَهُ ابْتِغَاءَ مَرْضَاتِ اللَّهِ﴾^①

کا نزول انہی کے واقعہ پر ہوا ہے۔ سیدنا صہیب رضی اللہ عنہ کی نشست و برخاست قبل از نبوت بھی نبی کریم صلی اللہ علیہ وسلم کے ساتھ رہتی تھی۔ آپ نے سیدنا صہیب رضی اللہ عنہ کو سابق الروم، سلمان رضی اللہ عنہ کو سابق فارس اور سیدنا بلال رضی اللہ عنہ کو سابق الحبشہ فرمایا ہے۔ ایک حدیث میں ہے کہ نبی کریم صلی اللہ علیہ وسلم نے فرمایا: ”جو کوئی اللہ پر اور قیامت پر ایمان رکھتا ہے وہ صہیب رضی اللہ عنہ سے محبت کیا کرے، ایسی محبت جیسی والدہ کو اپنے بچہ سے ہوتی ہے۔“ سفر ہجرت میں یہ اور سیدنا علی مرتضیٰ رضی اللہ عنہ دونوں ہم سفر تھے۔ ان کے مزاج میں ظرافت تھی۔ ایک روز نبی کریم صلی اللہ علیہ وسلم کھا رہے تھے، سیدنا صہیب رضی اللہ عنہ بھی شامل ہو گئے۔ حضور صلی اللہ علیہ وسلم نے فرمایا: ”تیری آنکھ دکھتی ہے، پھر بھی کھجور کھاتا ہے۔“ انہوں نے عرض کیا کہ میں تو دوسری طرف کے جڑے سے کھا رہا ہوں، جس طرف کی آنکھ نہیں دکھتی۔ (یہ سن کر) نبی کریم صلی اللہ علیہ وسلم کھل کھلا کر ہنس پڑے۔

سیدنا فاروق رضی اللہ عنہ نے زخمی ہو جانے کے بعد سیدنا صہیب رضی اللہ عنہ کو امام نماز مقرر کیا اور فرمایا: جب تک کسی خلیفہ کا تقرر نہ ہو، صہیب رضی اللہ عنہ نماز پڑھایا کریں۔ ان کا انتقال شوال ۳۹ھ میں بعمر ۷۳ سال مدینہ میں ہوا۔ ان کی سخاوت بہت بڑھی ہوئی تھی۔ رضی اللہ عنہ^②

سیدنا طفیل بن حارث القرظی المطلبی رضی اللہ عنہ

طفیل بن حارث بن عبدالمطلب بن عبدمناف بن قصی۔

نبی کریم صلی اللہ علیہ وسلم کے ساتھ سلسلہ نسب میں عبدمناف میں شامل ہو جاتے ہیں۔

بدر میں سیدنا طفیل، حصین اور عبیدہ رضی اللہ عنہما تینوں بھائی شامل تھے۔ سیدنا عبیدہ رضی اللہ عنہ تو بدر ہی میں شہید ہو گئے تھے۔ سیدنا طفیل اور حصین رضی اللہ عنہما جملہ مشاہد میں نبی کریم صلی اللہ علیہ وسلم کے ہمراہ رہے۔

① ۲/ البقرہ: ۲۰۷۔ ”لوگوں میں سے کوئی ایسا بھی ہے جو اللہ کی خوشنودی حاصل کرنے کے لیے اپنے

آپ کو (اللہ کے ہاتھ) بچ ڈالتا ہے۔“ ② الاستیعاب: 1226۔

دونوں بھائیوں نے ۳۳ھ میں انتقال کیا۔ سیدنا طفیل پہلے اور پھر سیدنا حصین رضی اللہ عنہما بھی ان سے چار ماہ بعد جنت کو سدھار گئے۔ ^(۱)

سیدنا طلحہ بن عبید اللہ القرشی التیمی رضی اللہ عنہ

طلحہ بن عبید اللہ بن عثمان بن عمرو بن کعب بن سعد بن تیم بن مرہ بن کعب بن لوی ابن غالب۔ نبی کریم ﷺ کے ساتھ ان کا سلسلہ نسب کعب بن لوی میں شامل ہو جاتا ہے۔ عشرہ مبشرہ میں سے ہیں۔

جنگِ بدر سے پیشتر نبی کریم ﷺ نے انھیں سرحد شام میں ادھر کے حالات معلوم کرنے کے لیے بھیجا تھا، اس لیے غزوہ بدر میں شامل نہ تھے۔ آپ نے ان کو مال غنیمت سے حصہ بھی دیا اور اجر کی بشارت بھی دی۔ انھیں طلحہ الخیر اور طلحہ الفیاض کہتے ہیں۔ جنگِ احد میں انہوں نے شجاعت اور ایثار کے بڑے بڑے جوہر دکھلائے۔ نبی کریم ﷺ کی حفاظت میں خود سامنے سپر بنے رہے۔ ایک ہاتھ سے دشمن کے نیزے کا وار روکا، وہ ہاتھ شل ہو گیا۔ دیگر جملہ مشاہد میں بھی یہ ملتزم رکابِ مصطفوی ﷺ رہے۔ یہ ان چھ میں سے ایک ہیں جن کو سیدنا عمر فاروق رضی اللہ عنہ نے شایانِ خلافت قرار دیا تھا۔

یہ جنگِ جمل میں سیدنا علی مرتضیٰ رضی اللہ عنہ کے مقابلے میں اترے، سیدنا علی مرتضیٰ رضی اللہ عنہ نے میدانِ جنگ میں انھیں بلایا اور واقعات سابقہ یاد دلانے اور یہ جنگ سے علیحدہ ہو گئے۔ اس وقت مروان نے ان کے سینے میں تیر مارا اور اسی زخم سے ان کا انتقال ہوا۔ وہ جب جنگ سے علیحدہ ہوئے تو یہ شعر پڑھ رہے تھے:

ندمت ندامة الكسعي لما شريت رضا بني جرم بر غمی ^(۲)
سیدنا علی مرتضیٰ رضی اللہ عنہ نے فرمایا: مجھے امید ہے کہ میں، عثمان، طلحہ اور زبیر رضی اللہ عنہم اس آیت کے مصداق بنیں گے۔

① الاستیعاب: 1271.

② مجھے کسعی جیسی ندامت ہوئی کہ جب میں نے بنو حزم کو خوش رکھنے کی تدبیر کی۔

﴿ وَنَزَعْنَا مَا فِي صُدُورِهِمْ مِّنْ غَلٍّ إِخْوَانًا عَلَىٰ سُرُرٍ مُّتَقَبِلِينَ ﴾^①

نبی کریم ﷺ نے انھیں کو دیکھ کر ایک بار فرمایا: ”جو کوئی زندہ شہید دیکھنا چاہے وہ طلحہ رضی اللہ عنہ کو دیکھ لے۔“ بوقت شہادت عمر ۶۲ سال تھی۔ ان کے دسترخوان پر ہر روز ایک ہزار دینار کے وزن کا غلہ پکا کرتا تھا۔^②

مرویات حدیث ۸۸، متفق علیہ ۲، بخاری میں جبکہ مسلم میں ۳ ہیں۔ رضی اللہ عنہ

۳۵ سیدنا طلیب بن عمیر بن وہب القرشی العبدری رضی اللہ عنہ

طلیب بن عمیر بن وہب بن ابی کثیر بن عبد بن قصی۔

نبی کریم ﷺ کے ساتھ قصی، نمبر ۵ میں شامل ہو جاتے ہیں۔ ان کی والدہ اروی بنت عبدالمطلب، نبی کریم ﷺ کی پھوپھی ہیں۔ دار ارقم میں داخل اسلام ہوئے تھے۔ مسلمان ہو کر والدہ کو اطلاع دی تو انہوں نے کہا: بہترین شخص جس کی امداد و اعانت تجھے کرنا چاہیے، وہ یہی تیرے ماموں زاد بھائی ہیں۔ اگر عورتیں بھی مردوں کے سے کام کر سکتیں تو ہم خود اس کی حمایت کیا کرتیں۔ یہ مہاجرین حبشہ میں سے بھی ہیں اور حاضرین بدر میں سے بھی۔ اجنادین یا یرموک کی جنگ میں شربت شہادت نوش فرمایا۔ رضی اللہ عنہ^③

۳۶ سیدنا عاقل بن بکیر رضی اللہ عنہ

ابن عبدیاللیل بن ناشب بن غیرہ بن سعد بن لیث بن بکر بن عبدمناة بن کنانہ۔ یہ بنو عدی بن کعب بن لوی کے حلیف تھے۔ دار ارقم میں سب سے پہلے اسلام لانے والے یہی ہیں۔ ان کا نام غافل تھا، نبی کریم ﷺ نے عاقل تجویز فرمایا۔ غزوہ بدر میں خود بھی حاضر تھے اور ان کے بھائی سیدنا عامر، ایاس اور خالد رضی اللہ عنہم بھی حاضر تھے۔^④

① ۱۵ / الحجر: ۴۷۔ ”ان کے سینوں میں جو حسد ہوگا ہم اسے نکال دیں گے اور وہ تختوں پر آنے

سامنے (بیٹھے) بھائی بھائی ہوں گے۔“ ② الاستیعاب: 1280۔ ③ الاستیعاب: 1290۔

④ الاستیعاب: 2018۔

۳۷ سیدنا عامر بن حارث الفہری رضی اللہ عنہ

بعض نے ان کا نام عمر بھی بتایا ہے۔ موسیٰ بن عقبہ کا بیان ہے کہ یہ بدر میں حاضر ہوئے تھے۔ رضی اللہ عنہ ①

۳۸ سیدنا عامر بن ربیعہ الغنری العدوی رضی اللہ عنہ

ان کا سلسلہ نسب نزار بن معد بن عدنان تک منتهی ہوتا ہے۔ انھیں عدوی اس لیے کہتے ہیں کہ خطاب بن نفیل نے ان کو متبنی بنا لیا تھا۔ یہ قدیم الاسلام ہیں۔ اسلام کے بعد حبشہ کی طرف ہجرت کی۔ ان کی بیوی بھی مہاجرہات حبشہ میں سے ہیں، پھر بدر اور جملہ مشاہد میں خدمت نبوی کا شرف حاصل کیا۔ ان کے بیٹے سے روایت ہے کہ جس شب باغیوں نے امیر المومنین سیدنا عثمان رضی اللہ عنہ پر حملہ کیا تھا، یہ اس شب مسجد میں نماز پڑھ رہے تھے۔ درمیان میں ذرا سو گئے۔ انہوں نے خواب میں دیکھا کہ کوئی شخص کہہ رہا ہے کہ اللہ تعالیٰ سے اس فتنے کی پناہ کا سوال کرو جس سے اللہ تعالیٰ اپنے نیک بندوں کو بچالے گا۔ انہوں نے اس طرح دعا مانگی۔ گھر گئے تو بیمار ہو گئے، پھر شہادت عثمان رضی اللہ عنہ سے چند روز بعد ان کے گھر سے ان کا جنازہ ہی نکلا۔ رضی اللہ عنہ ②

۳۹ سیدنا عامر بن عبد اللہ بن جراح القرشی رضی اللہ عنہ

عامر بن عبد اللہ بن جراح بن ہلال بن اہیب بن ضبہ بن حارث بن فہر۔ نبی کریم صلی اللہ علیہ وسلم کے ساتھ ان کا نسب فہر نمبر ۱۱ میں شامل ہو جاتا ہے۔ قدیم الاسلام، سابقین اولین اور فضلاء کبرائے صحابہ رضی اللہ عنہم میں شامل تھے۔ بدر اور جملہ مشاہدات نبوی میں حاضر رہے، حبشہ کی ہجرت دوم سے مشرف تھے۔ جنگ احد میں ان کے اگلے دونوں دانت ٹوٹ گئے تھے۔ اس طرح کہ خود آہنی کی جو

میخیں نبی کریم ﷺ کے فرق مبارک میں کھب گئی تھیں، اُن میخوں کو انہوں نے دانتوں سے پکڑ کر نکالا تھا۔ پہلی میخ نکالی اور ایک دانت ٹوٹ گیا، دوسری میخ نکالی تو دوسرا دانت ٹوٹ نکل گیا۔ کہتے ہیں کہ پھر بھی یہ نہایت حسین تھے۔ لمبا قد، چھریا بدن، ہلکا چہرہ، نبی کریم ﷺ نے ان کو کبھی ”امین حق امین“ فرمایا تو کبھی امین الامۃ فرمایا۔ علاقہ نجران پر حکومت کے لیے اور یمن میں تعلیم اسلام کے لیے انھیں سرور عالم ﷺ نے بھیجا تھا۔ سیدنا عمر فاروق رضی اللہ عنہ نے انھیں ملک شام کا سپہ سالار اعظم بنایا تھا۔

۱۸ھ کے طاعون عمواس میں ان کا انتقال بمر ۵۸ سال ہوا۔ ان کے فضائل بہت ہیں۔ یہ عشرہ مبشرہ میں سے ایک ہیں۔ ابوبکر صدیق رضی اللہ عنہ نے انھیں اپنے انتخاب سے پیشتر مستحق خلافت بتلایا تھا۔^①

سیدنا عامر بن فہیرہ ازدی رضی اللہ عنہ

قوم ازد سے تھے، سیاہ چہرہ، ابو عمر و کنیت تھی۔ شروع میں طفیل بن عبد اللہ کے غلام تھے، سیدنا ابوبکر صدیق رضی اللہ عنہ نے انھیں خریدا اور اللہ کی راہ میں آزاد کر دیا۔ یہ بکریاں چرایا کرتے تھے۔ بوقت ہجرت جب رسول اللہ ﷺ اور سیدنا صدیق رضی اللہ عنہ غار ثور میں آرام گزین ہوئے تو یہ رات کو اپنا ریوڑ غار پر لے جاتے۔ حضور ﷺ کو دودھ پہنچاتے اور سیدہ اسماء و عبد الرحمن رضی اللہ عنہما وغیرہ خاندان صدیق کے آنے والوں کے نشان قدم ریوڑ پھرا کر معدوم کر جاتے اور ہجرت میں رسول اللہ ﷺ و صدیق رضی اللہ عنہ کے خدمت گزار بھی تھے۔ بدر واحد میں حاضر تھے۔ واقعہ بر معونہ ۴ھ میں شہید ہوئے۔

عامر بن طفیل کے قاتل کا بیان ہے کہ میں نے نیزہ لگایا تو ان کے بدن سے ایک نور نکلا۔ بعد ازاں دیکھا کہ ان کی لاش کو اوپر اٹھایا گیا حتیٰ کہ آسمان اس سے نیچے رہ گیا۔ امام ابن المبارک رضی اللہ عنہ اور امام عبدالرزاق رضی اللہ عنہ کی روایات میں ہے کہ مقتولین میں ان کی لاش نہیں ملی تھی۔ ان کا اسلام دارالارقم کی تبلیغ گاہ سے پیشتر کا ہے۔^②

۴۱ سیدنا عبداللہ بن جحش بن رباب الاسدی رضی اللہ عنہ

ان کا نسب نبی کریم ﷺ کے ساتھ خزیمہ میں جا کر مل جاتا ہے۔ یہ حرب بن امیہ کے حلیف تھے۔ ان کی والدہ نبی کریم ﷺ کی پھوپھی امیمہ بنت عبدالمطلب ہیں۔

یہ مہاجرین اولین میں سے ہیں۔ ہجرت حبشہ بھی کی اور ہجرت مدینہ بھی۔ ان کا اسلام اس وقت کا ہے جب کہ ابھی آپ نے دارالرقم میں تعلیم و تبلیغ شروع نہ کی تھی۔

ان کے بھائی سیدنا ابو احمد عبد بن جحش رضی اللہ عنہ بھی ذوالجہرتین ہیں۔ ام المومنین سیدہ ام حبیبہ رضی اللہ عنہا ان کے تیسرے بھائی عبید اللہ کی بیوہ ہیں۔

ام المومنین سیدہ زینب بنت جحش رضی اللہ عنہا ان کی ہم شیرہ ہیں، ان کا لقب المجدع فی اللہ ”اللہ کے راستے میں اپنے جسم کے اعضا کٹوانے والے“ ہے بدر میں حاضر ہوئے، احد میں شہید ہوئے۔

سیدنا سعد بن ابوقاص رضی اللہ عنہ کہتے ہیں کہ سیدنا عبداللہ بن جحش رضی اللہ عنہ نے مجھے میدان احد میں کہا: آؤ! تنہا ہو کر اللہ تعالیٰ سے کچھ دعا کر لیں۔ ہم دونوں سب سے الگ جا بیٹھے۔ میں نے دعا کی: ”الہی! کل میرا مقابلہ ایک بہادر تلوار یے دشمن کے ساتھ ہو، ہم خوب لڑیں، پھر میں اسے گرا لوں۔ سیدنا عبداللہ رضی اللہ عنہ نے کہا: آمین۔“

پھر اس نے یوں دعا مانگی: الہی! کل ایک بہادر تلوار یے دشمن کے ساتھ مقابلہ ہو، ہم خوب لڑیں بالآخر وہ مجھے گرا لے اور قتل کر ڈالے۔ میری ناک کان کاٹے میں اسی شکل میں تیرے سامنے حاضر ہوں۔ یا اللہ! تو مجھ سے پوچھے کہ عبداللہ رضی اللہ عنہ! تیرے ناک کان کیوں کاٹے گئے؟ میں عرض کروں: تیری راہ میں تیرے رسول ﷺ کی راہ میں اور تو فرمائے: سچ ہے۔ رضی اللہ عنہ ①

۴۲ سیدنا عبداللہ بن سراقہ القرشی العدوی رضی اللہ عنہ

عبداللہ بن سراقہ بن معتمر بن عبداللہ بن قرط بن رزاح بن عدی بن کعب القرشی العدوی۔ سیدنا عمر فاروق رضی اللہ عنہ کے ساتھ نسب نامہ میں عبداللہ بن قرط میں شامل ہو جاتے ہیں اور نبی کریم صلی اللہ علیہ وسلم کے ساتھ کعب میں۔

ابن اسحاق رضی اللہ عنہ نے انھیں اور ان کے بھائی عمرو بن سراقہ کو اہل بدر میں شمار کیا ہے۔ مگر موسیٰ بن عقبہ اور ابو معشر کا قول ہے کہ یہ بدر میں شامل نہ تھے۔ احد اور مشاہد مابعد میں برابر حاضر ہے۔ رضی اللہ عنہ ①

۴۳ سیدنا عبداللہ بن سعید القرشی الاموی رضی اللہ عنہ

عبداللہ بن سعید بن عاص بن امیہ بن عبد شمس بن عبد مناف۔ نبی کریم صلی اللہ علیہ وسلم کے ساتھ عبد مناف میں سلسلہ نسب جا ملتا ہے۔ یہ عمدہ خوشخط اور انشانگار تھے۔ ان کو نبی کریم صلی اللہ علیہ وسلم نے اہل مدینہ کی کتابت آموزی پر مقرر فرمایا تھا۔ ان کے مقام شہادت میں اختلاف ہے، کسی نے بدر، کسی نے موتہ تو کسی نے یوم یمامہ تحریر کیا ہے۔ رضی اللہ عنہ ②

۴۴ سیدنا عبداللہ بن سہیل بن عمرو القرشی العامری رضی اللہ عنہ

عبداللہ بن سہیل بن عمرو بن عبد شمس بن عبدود بن نصر بن مالک بن حسل بن عامر ابن لوی۔ یہ مشہور صحابی سیدنا ابو جندل رضی اللہ عنہ کے بڑے بھائی ہیں۔ قدیم الاسلام حبشہ کی ہجرت ثانیہ میں شامل تھے پھر مکہ میں لوٹ آئے تھے۔ باپ نے ان کو پکڑ کر قید کر دیا تھا، پھر جنگ بدر میں لشکر کفار کے ساتھ مل کر میدان جنگ میں آئے اور پھر موقع پا کر کفار سے نکلے اور صحابہ میں جا ملے اور کفار سے نبرد آزما ہوئے۔ دیگر جملہ مشاہد میں

① الاستیعاب: 1547. ② الاستیعاب: 1556.

ملتزم رکاب محمدی ﷺ رہے۔ ان کا شمار فضلاء صحابہ میں ہے۔ عہد نامہ حدیبیہ پر ان کے بھی دستخط بطور گواہ ہوئے تھے۔ فتح مکہ کے دن انہوں نے ہی اپنے باپ سہیل کے لیے نبی کریم ﷺ سے امان حاصل کی تھی۔

سہیل بن عمرو وہی مشہور شخص ہیں جو حدیبیہ میں منجانب کفار بطور کمشنر معاہدہ کام کرتے تھے۔ آپ نے فرمایا:

سہیل کو اللہ کی امان ہے، اسے ظاہر ہو جانا چاہیے۔

پھر فرمایا: سہیل میں ایسی عقل و شرف موجود ہے کہ حقیقتِ اسلام سے بے خبر نہیں رہ سکتا۔ اسے پتہ بھی لگ گیا ہے کہ اس کی سابقہ حالت نے اسے کیا نفع دیا؟ عبداللہ نے باپ کو سارا واقعہ سنا دیا۔

وہ بولا: واللہ حضور ﷺ لڑکپن ہی سے احسان دوست رہے ہیں۔

عبداللہ یوم یمامہ میں ۱۲ھ کو عمر ۳۸ سال شہید ہوئے تھے۔ ^{رضی اللہ عنہ} ①

۴۵ سیدنا عبداللہ بن عبدالاسد بن ہلال القرشی المخزومی ^{رضی اللہ عنہ}

ان کا سلسلہ نسب نبی کریم ﷺ کے ساتھ کعب بن لوی میں شامل ہو جاتا ہے۔ ان کی والدہ برہ بنت عبدالمطلب ہیں۔ نبی کریم ﷺ کے پھوپھی بھائی ہیں اور نبی کریم ﷺ اور سیدنا حمزہ ^{رضی اللہ عنہ} سید الشہداء کے دودھ کے بھائی بھی ہیں۔ سیدہ ام سلمہ ^{رضی اللہ عنہا} پہلے انہی کے نکاح میں تھیں۔

انہوں نے اول ہجرت حبشہ مع زوجہ سیدہ ام سلمہ ^{رضی اللہ عنہا} کی تھی۔ پھر بدر میں آ شامل ہوئے تھے۔ جمادی الاخریٰ ۳ھ میں وفات پائی۔ نبی کریم ﷺ نے ان کے نابالغ بچوں سلمہ، عمر اور دختر زینب کی تربیت کی غرض سے سیدہ ام سلمہ ^{رضی اللہ عنہا} سے نکاح کر لیا۔ ^{رضی اللہ عنہ} ②

۳۶ سیدنا عبداللہ بن محرمہ رضی اللہ عنہ

ابن عبدالعزیٰ بن ابی قیس بن عبود بن نصر بن مالک بن حسل بن عامر بن لوی القرشی العامری۔
نبی کریم صلی اللہ علیہ وسلم کے ساتھ ان کا نسب فہر، نمبر ۱۱ میں شامل ہو جاتا ہے۔ ان کی والدہ ام نہیک بنت صفوان ہیں۔

یہ مہاجرین اولین میں سے ہیں اور بقول واقدی ذوالحجرتین بھی ہیں۔
مواخات میں یہ اور فروہ بن عمرو بن ودقہ البیاضی دینی بھائی تھے۔
جنگ یمامہ میں بھرم ۳۱ سال شہید ہوئے۔ انہوں نے دعا کی تھی کہ الہی! مجھے اس وقت تک موت نہ آئے جب تک میں اپنے بند بند کو تیری راہ میں زخم رسیدہ نہ دیکھ لوں۔ جنگ یمامہ میں ان کے جسم کا زخموں سے یہ حال تھا کہ جملہ مفاصل پر ضربات موجود تھیں۔
سیدنا ابن عمر رضی اللہ عنہما کہتے ہیں: جب میں ان کے پاس آخری وقت پہنچا تو انہوں نے مجھ سے پوچھا کہ روزے داروں نے روزے کھول لیے ہیں؟ میں نے کہا: ہاں۔ کہا: میرے منہ میں پانی ڈال دو۔ سیدنا ابن عمر رضی اللہ عنہما حوض پر گئے اور ڈول میں پانی لے کر آئے۔ آ کر دیکھا کہ وہ سانس پورے کر چکے تھے۔ رضی اللہ عنہ ①

۳۷ سیدنا عبداللہ بن مسعود الہذلی رضی اللہ عنہ

عبداللہ بن مسعود بن غافل بن حبیب بن شیح بن فار بن مخزوم بن صاہلہ بن کاہل بن حارث بن تمیم بن سعد بن ہزیل بن خزیمہ بن مدرکہ بن الیاس بن مضر۔
ان کے والد مسعود ایام جاہلیت میں عبداللہ بن الحارث بن زہرہ کے حلیف بن گئے تھے۔ ان کی والدہ ام عبد بنت عبود بھی صاہلہ بن کاہل کی نسل سے ہیں اور ان کی نانی قبیلہ بنت الحارث بن زہرہ (زہریہ) ہیں۔

① الاستیعاب: 1653.

یہ قدیم الاسلام ہیں۔ سیدنا عمر فاروق رضی اللہ عنہ سے کچھ پہلے مشرف بہ اسلام ہوئے۔ ان کی اہلیہ سیدہ فاطمہ بنت الخطاب رضی اللہ عنہا ہیں۔ انہوں نے بیان کیا ہے کہ یہ عقبہ بن ابی معیط کا ریوڑ چرایا کرتے تھے۔ ایک روز نبی کریم صلی اللہ علیہ وسلم مع ابوبکر رضی اللہ عنہ وہاں سے گزرے۔ پوچھا: لڑکے دودھ ہے؟ انہوں نے کہا: ہاں! مگر میرا نہیں۔ میں تو امانت دار ہوں۔ فرمایا: ایسی بکری لے آؤ جس پر زرنہ چڑھا ہو۔ یہ لے آئے۔ نبی کریم صلی اللہ علیہ وسلم نے تھن کو بسم اللہ کہہ کر ہاتھ لگایا، دودھ نکال لیا۔ خود بھی پیا، ابوبکر صدیق رضی اللہ عنہ کو بھی پلایا۔ بکری کا تھن پھر خشک ہو گیا۔ انہوں نے عرض کی کہ مجھے بھی یہ کام سکھلا دیا جائے۔
فرمایا: ہاں۔ تم تو معلم جوان ہو۔

بعد ازاں سیدنا ابن مسعود رضی اللہ عنہ رسول اللہ صلی اللہ علیہ وسلم کی خدمت میں رہنے لگے۔ آپ کو جوتا پہناتے، آگے آگے چلا کرتے، خواب گاہ سے جگایا کرتے تھے۔ امام ابن عبدالبر نے ایک روایت بیان کی تھی، جس میں ان کا نام بھی عشرہ مبشرہ میں آجاتا ہے۔
نبی کریم صلی اللہ علیہ وسلم نے فرمایا: ”قرآن چار شخصوں سے سیکھو: ابن مسعود، معاذ بن جبل، ابی بن کعب اور سالم مولیٰ ابو حذیفہ رضی اللہ عنہ۔“

ایک بار انہوں نے نبی کریم صلی اللہ علیہ وسلم کے سامنے اپنی یہ آرزو پیش کی۔
اللَّهُمَّ إِنِّي أَسْأَلُكَ إِيمَانًا لَا يَرْتَدُّ وَ نَعِيمًا لَا تَنْفُذُ وَ مَرَأَةً نَبِيَّةً
مُحَمَّدًا فِي أَعْلَى جَنَّةِ الْخُلْدِ. ①

نبی کریم صلی اللہ علیہ وسلم نے اس دعا کی قبولیت کی بشارت عطا فرمائی۔
سیدنا ابن مسعود رضی اللہ عنہ قد کے چھوٹے تھے۔ لمبے قد کا آدمی بیٹھا ہوا اور یہ کھڑے ہوئے برابر نظر آیا کرتے تھے۔ اللہ تعالیٰ نے جنگ بدر کے دن ابو جہل کو انہی کے ہاتھ سے قتل کرایا۔ سیدنا حذیفہ رضی اللہ عنہ حلفاً بیان کیا کرتے تھے کہ نبی کریم صلی اللہ علیہ وسلم کے طریق روایت اور عمل کا واقف سیدنا ابن مسعود رضی اللہ عنہ سے بڑھ کر ہمیں کوئی نہیں معلوم۔

① اے اللہ! میں تجھ سے ایسے ایمان کا سوال کرتا ہوں کہ جس کے بعد دوبارہ کفر کی طرف نہ لوٹوں اور ایسی نعمت عطا فرما جو ختم نہ ہو اور ہمیشہ والی جنت میں تیرے نبی محمد صلی اللہ علیہ وسلم کا ساتھ مانگتا ہوں۔

سیدنا ابن مسعود رضی اللہ عنہ کہتے ہیں لوگ جانتے ہیں کہ میں ان سب میں سے کتاب اللہ کا خوب عالم ہوں۔ قرآن مجید میں کوئی سورت یا آیت نہیں، مگر میں جانتا ہوں کہ وہ کب اتری اور کہاں اتری۔ ابو وائل راوی کہتا ہے کہ ان کے اس بیان کا کسی نے انکار نہیں کیا۔ سیدنا عمر فاروق رضی اللہ عنہ انھیں علم کی تھیلی کہا کرتے تھے۔

سیدنا عمر فاروق رضی اللہ عنہ نے جب سیدنا عمار بن یاسر اور ابن مسعود رضی اللہ عنہما کو کوفہ کا منصب دار بنا کر بھیجا تو اپنے فرمان میں اہل کوفہ کو یہ الفاظ لکھے تھے:

”میں عمار بن یاسر کو امیر جبکہ ابن مسعود کو معلم و وزیر بنا کر بھیجتا ہوں، یہ دونوں اصحاب رسول میں سے نجبا میں شامل ہیں، اہل بدر ہیں، ان کی اقتدا کرو اور ان کی بات سنو۔ ابن مسعود کے متعلق تو میں نے اپنی جان پر ایثار کیا ہے۔“

سیدنا عثمان رضی اللہ عنہ کے عہد میں یہ کوفہ سے مدینہ واپس پہنچ گئے تھے۔ اسی جگہ ۳۳ھ کو وفات پائی اور حسب وصیت رات ہی میں بقیع کے قبرستان میں دفن کیے گئے۔

مواخات مکہ میں انھیں زبیر رضی اللہ عنہ کا بھائی بنایا گیا تھا۔

ان کی زندگی میں باغیانِ عثمانی کے فتنوں کی ابتدا شروع ہو گئی تھی۔ سیدنا ابن مسعود رضی اللہ عنہ نے فرمایا: اگر لوگوں نے انھیں قتل کر دیا تو پھر ان لوگوں کو ایسا خلیفہ نہ ملے گا۔^①

مرویات حدیث ۸۲۸ ہیں جبکہ متفق علیہ ۶۴ اور صحیح بخاری میں ۲۱، صرف صحیح مسلم میں ۳۵ ہیں۔ رضی اللہ عنہ

۲۸ سیدنا عبداللہ بن مظعون قرشی الحکمی رضی اللہ عنہ

عبداللہ بن مظعون بن حبیب بن وہب بن حذافہ بن جمح۔

نہایت قدیم الاسلام ہیں۔ ان کے تین بھائی اور تھے: سیدنا عثمان، سائب اور قدامہ رضی اللہ عنہم۔ چاروں بھائی قدیم الاسلام ہیں۔ چاروں نے اول ہجرت حبشہ کی اور پھر ہجرت مدینہ، پھر شامل بدر ہوئے۔

① الاستیعاب: 1659.

عبداللہ بن مظعون نے ۳ھ میں بعمر ۶۰ سال وفات پائی۔ رضی اللہ عنہ ①

۴۹ سیدنا عبیدہ بن حارث بن مطلب بن عبدمناف قرشی لمطلبی رضی اللہ عنہ

نبی کریم ﷺ کے ساتھ ان کا نسب عبدمناف میں شامل ہو جاتا ہے۔ مطلب و ہاشم حقیقی بھائی تھے۔ یہ دونوں اور ان کی اولاد ہمیشہ متحد و متفق رہی۔ بزرگوار سیدنا عبیدہ رضی اللہ عنہ قدیم الاسلام ہیں، یعنی دارارقم کے تعلیم گاہ بنائے جانے سے پیشتر مشرف بہ اسلام ہو چکے تھے۔ ہجرت مدینہ کے وقت ان کے دونوں بھائی سیدنا طفیل اور حصین رضی اللہ عنہما بھی رفیق سفر تھے۔

نبی کریم ﷺ ان کی قدر و منزلت خاص طور پر فرمایا کرتے تھے۔ اہل بدر میں سب سے زیادہ عمر کے یہی تھے۔ ان کی پیدائش نبی کریم ﷺ سے دس سال پہلے کی ہے۔ اسلام میں پہلا سردار جو اسی (۸۰) مہاجرین کے لشکر کے ساتھ دشمن کے تجسس میں بھیجا گیا، وہ یہی ہے۔ غزوہ بدر میں انہوں نے عنا عظیم برداشت کی اور مشہد کریم حاصل کیا۔

دشمن کے مقابلے میں ان کا پاؤں کٹ گیا تھا۔ بدر سے ایک منزل واپس ہوتے ہوئے ان کا انتقال ہوا اور راستے ہی میں دفن ہوئے۔ ایک بار نبی کریم ﷺ اس راستے سے گزرے، ہمراہیوں نے عرض کیا: ادھر سے کستوری کی خوشبو آ رہی ہے! آپ نے فرمایا: ”ہاں! کیوں نہ ہو؟ یہاں ابو معاویہ (ان کی کنیت تھی) کی قبر بھی تو ہے۔“

خوش اندام، خوب رو تھے۔ بوقت شہادت عمر ۶۳ سال تھی۔ رضی اللہ عنہ ②

۵۰ سیدنا عبدالرحمن بن عوف القرشی الزہری رضی اللہ عنہ

عبدالرحمن بن عوف بن عبدعوف بن عبد بن حارث بن زہرہ بن کلاب بن مرہ بن کعب بن لوی۔ نبی کریم ﷺ کے ساتھ نسب میں کلاب، نمبر ۶ میں شامل ہو جاتے ہیں۔

ان کی والدہ شفا بنت عوف بھی قریشیہ زہریہ ہیں۔

واقعہ فیل سے دس سال بعد پیدا ہوئے، قدیم الاسلام ہیں۔ دارِ ارقم میں آغازِ تعلیم سے پیشتر مسلمان ہو چکے تھے۔

یہ ان دس میں سے ہیں جنہیں نبی کریم ﷺ نے بشارت جنت عطا فرمائی تھی۔

یہ ان چھ میں سے ہیں جو خلافت کے اصحابِ شوریٰ ہیں۔

نبی ﷺ نے ان کو « أَنْتَ أَمِينٌ فِي أَهْلِ السَّمَاءِ وَ أَمِينٌ فِي أَهْلِ الْأَرْضِ » ①

فرمایا تھا۔

نبی کریم ﷺ نے ان کو دومۃ الجندل کی طرف بنو کلب کی جانب بھیجا تھا اور اپنے ہاتھ سے ان کے سر پر عمامہ باندھا تھا اور فرمایا تھا کہ بسم اللہ جاؤ! جب فتح ہو جائے تو وہاں کے حکمران کی بیٹی سے شادی کر لینا۔ بدر میں حاضر تھے۔

جنگ احد میں ان کے جسم میں اکیس زخم آئے تھے۔ ایک زخم ٹانگ پر تھا، جس کی وجہ سے یہ لنگڑا نے لگے تھے۔ قریش میں سب سے زیادہ مالدار تھے اور سخی بھی اعلیٰ درجے کے تھے۔

ایک روز تیس غلام اللہ کی راہ میں آزاد کیے تھے۔ نبی کریم ﷺ کے بعد امہات المؤمنین رضی اللہ عنہن کے مصارف کے کفیل یہی تھے۔

ابن عبینہ نے بیان کیا ہے کہ جب ان کی میراث تقسیم ہونے لگی تو ان کی مطلقہ عورت کو (جسے مرض الموت میں طلاق دی تھی) ۱/۸ کے حصہ سوم میں سے ۸۳ ہزار نقدی آئی تھی، نقدی کے علاوہ ایک ہزار اونٹ، تین ہزار بکریاں جبکہ ایک سو گھوڑے ورثے میں چھوڑے تھے۔

انہوں نے ۳۱ھ یا ۳۲ھ میں بعمر ۷۲ سال مدینہ منورہ میں انتقال کیا تھا۔ ان کی اولاد حسب ذیل ہے:

① مستدرک حاکم: 350/3- رقم: 5354 "تم آسمان والوں میں بھی امین ہو اور زمین والوں میں بھی۔"

اولاد	نام زوجہ
-------	----------

ابوسلمہ فقیہ

تماضر بنت الاصبغ

محمد، سالم اور ام القاسم

ام کلثوم بنت عتبہ بن ربیعہ

ابراہیم، حمید اور اسمعیل

ام کلثوم بنت عقبہ معیط

عروہ جو افریقہ میں شہید ہوئے

بحیرہ بنت ہانی

سالم اصغر

سہلہ بنت سہیل بن عمرو العامری

ابوبکر

ام حکم بنت قارظ بن خالد

عبداللہ اکبر (شہید افریقہ) اور قاسم

بنت انس بن رافع الانصاری

عبداللہ اصغر، عبدالرحمن بن عبدالرحمن

اسماء بنت سلامت بن مخرمہ

مصعب

نفسیہ یاسبیہ

سہیل

مجد بنت یزید بن سلامہ

عثمان

غزال بنت کسری (مدائن میں گرفتار ہوئی)

جویریہ (زوجہ مسور بن مخرمہ)

بادیہ بنت غیلان

محمد، معن اور زید

سہلہ صغریٰ بنت عاصم بن عدی

سیدنا عمر رضی اللہ عنہ نے خلافت کے لیے ۶ بزرگوں کو شوریٰ میں داخل کیا اور ان ہر شش کو

مستحق خلافت فرمایا تھا۔ سیدنا علی، عثمان، طلحہ، زبیر، سعد بن وقاص، عبدالرحمن بن عوف رضی اللہ عنہ۔

زبیر نے علی کو، طلحہ نے عثمان کو اور سعد بن ابو وقاص نے عبدالرحمن رضی اللہ عنہ کو اپنی اپنی

رائے کا وکیل کر دیا۔ اب چھ میں سے سیدنا علی اور عثمان کو عبدالرحمن رضی اللہ عنہ نے فرمایا:

هَلْ لَكُمْ أَنْ اخْتَارَ لَكُمْ وَأَنْتُمْ مِنْهَا۔

”میں تو الگ ہوتا ہوں اور اگر تم کہو تو تمہارا فیصلہ بھی کر دیتا ہوں۔“

سیدنا علی رضی اللہ عنہ نے فرمایا:

أَنَا أَوَّلُ مَنْ رَضِيَ فَإِنِّي سَمِعْتُ رَسُولَ اللَّهِ ﷺ يَقُولُ أَنْتَ أَمِينٌ فِي

أَهْلِ السَّمَاءِ وَأَمِينٌ فِي أَهْلِ الْأَرْضِ۔

”سب سے پہلے میں رضامندی کا اظہار کرتا ہوں، کیونکہ میں نے نبی کریم ﷺ کو یہ فرماتے سنا ہے کہ (عبدالرحمن رضی اللہ عنہ) آسمان والوں میں بھی امین ہو اور زمین والوں میں بھی۔“

اس کے بعد انہوں نے امیر المومنین عثمان رضی اللہ عنہ کو ترجیح دی اور ان کے ہاتھ پر سب کی بیعت ہو گئی۔^① مرویات حدیث ۶۵، متفق علیہ ۲، جبکہ صحیح بخاری میں ۵ ہیں۔ رضی اللہ عنہ

۵۱ سیدنا عبدیاللیل بن ناشب اللیشی رضی اللہ عنہ

بنو سعد بن لیث کے قبیلے سے ہیں۔ بنو عدی بن کعب کے حلیف تھے۔ بدر میں حاضر ہوئے۔ خلافتِ فاروق میں وفات پائی، انتہائی ضعیف ہو گئے تھے۔ رضی اللہ عنہ^②

۵۲ سیدنا عمرو بن الحارث بن زہیر القرشی الفہری رضی اللہ عنہ

عمرو (یا عامر) بن حارث بن زہیر بن ابی شداد بن ربیعہ بن ہلال بن مالک بن ضبہ ابن حارث بن فہر۔

ان کا نسب سرور کائنات ﷺ کے ساتھ فہر، نمبر ۱۱ کے ساتھ شامل ہو جاتا ہے۔ قدیم الاسلام ہیں۔ مکہ میں اسلام لائے اور ہجرت دوم میں حبشہ کی طرف ہجرت فرمائی۔ ابن عقبہ نے انھیں اہل بدر میں شامل کیا ہے۔ رضی اللہ عنہ^③

۵۳ سیدنا عمرو بن سراقہ القرشی العدوی رضی اللہ عنہ

یہ عبداللہ بن سراقہ کے بھائی ہیں جن کا نسب نامہ لکھا جا چکا ہے۔ نبی کریم ﷺ کے ساتھ مرہ، نمبر ۷ میں شامل ہو جاتے ہیں۔ بدر، احد اور دیگر جملہ مشاہد میں ہمراہ نبوی رہے۔ امیر المومنین سیدنا عثمان رضی اللہ عنہ کی خلافت میں وفات پائی۔ رضی اللہ عنہ^④

① الاستیعاب: 1447. ② الاستیعاب: 1707. ③ الاستیعاب: 1904.

④ الاستیعاب: 1917.

۵۴ سیدنا عمرو بن ابی عمرو بن شداد القرشی الفہری رضی اللہ عنہ

ابو شداد کنیت رکھتے تھے۔ بنو ضبہ میں سے اور اولادِ حارث بن فہر میں سے ہیں۔
۳۲ سالہ تھے جب غزوہ بدر میں شامل ہوئے۔ ۳۶ سالہ تھے جب گیتی ناپا سیدار
(دنیاے فانی) سے انتقال فرمایا۔ رضی اللہ عنہ ①

۵۵ سیدنا عمرو بن ابی سرح بن ربیعہ القرشی الفہری رضی اللہ عنہ

عمرو بن ابی سرح بن ربیعہ بن ہلال بن اہیب بن ضبہ بن حارث بن فہر۔
نبی کریم صلی اللہ علیہ وسلم کے ساتھ فہر، نمبر ۱۱ میں شامل ہو جاتے ہیں۔ ابو سعید کنیت ہے۔ یہ اور
ان کے بھائی وہب بن ابی سرح مہاجرین حبشہ میں سے ہیں۔ دونوں بھائی بدری ہیں۔
احد، و خندق دیگر مشاہد میں بھی انہوں نے رسول اللہ صلی اللہ علیہ وسلم کے ہمراہ رہنے کا شرف
حاصل کیا ہے۔ ۳۰ھ کو مدینہ منورہ میں انتقال فرمایا۔ رضی اللہ عنہ ②

۵۶ سیدنا عثمان بن مظعون القرشی الحکمی رضی اللہ عنہ

عثمان بن مظعون بن حبیب بن وہب بن خذافہ بن جمح بن عمرو بن ہمیس۔
ابو السائب کنیت رکھتے تھے۔ ان کی اہلیہ خیلہ بنت العنابس کا نسب بھی جمح میں جا کر
شامل ہو جاتا ہے۔ سیدنا عثمان رضی اللہ عنہ (۱۱۳) افراد کے بعد داخل اسلام ہوئے۔
ہجرت حبشہ و مدینہ کا شرف حاصل کیا۔ بدر میں حاضر ہوئے، بدر کے بعد ان کا انتقال
داخلہ مدینہ سے ۲۲ ماہ بعد ہوا۔ مہاجرین میں سے پہلے شخص ہیں جو مدینہ میں فوت ہوئے
اور پہلے شخص ہیں جو بقیع الغرقد میں مدفون ہوئے۔ غسل و کفن کے بعد نبی کریم صلی اللہ علیہ وسلم نے
ان کی پیشانی کو چوم لیا تھا۔ ایک عورت نے یہ دیکھا تو کہا: عثمان رضی اللہ عنہ کو جنت مبارک ہو۔
نبی کریم صلی اللہ علیہ وسلم نے ادھر تیز نگاہوں سے دیکھا اور پوچھا کہ تجھے اس کا پتہ کیونکر ہوا

اس حدیث میں یہ تعلیم دی گئی کہ کسی شخص کو قطعی جنتی کہنے کا منصب صرف اللہ اور رسول اللہ ﷺ کو ہے۔ دوسرا شخص قرآن یا قیاس سے ایسا حکم نہیں لگا سکتا۔

سیدنا عثمان رضی اللہ عنہ فضلاء صحابہ میں سے تھے۔ انہوں نے ایام جاہلیت میں ہی شراب کو چھوڑ دیا تھا۔ کسی نے ان سے وجہ پوچھی تو کہا: میں کیوں ایسا کام کروں کہ اپنی عقل کھو بیٹھوں، اور ادنیٰ سے ادنیٰ درجے کے شخص کو ہنسنے کا موقع دوں، بیٹھا بہن کی تمیز سے بھی جاتا رہوں۔

انہوں نے ازراہ زہد خسی ہونے کا ارادہ کر لیا تھا۔ تو آپ نے منع فرمایا۔ فرمایا: روزے زیادہ رکھا کرو۔ ان کی موت پر ان کی بیوی کے یہ اشعار ہیں:

يَا عَيْنُ جُودِي بِدَمْعٍ غَيْرِ مَمْنُونٍ عَلِي رَزِيَّةَ عُثْمَانَ بْنِ مَظْعُونٍ
عَلِي امْرِي كَانَ فِي رِضْوَانِ خَالِقِهِ طُوبَى لَهٗ مِنْ فَقِيدِ الشَّخْصِ مَدْفُونٍ
طَابَ الْبَقِيْعُ لَهٗ سَكْنِي وَ غَرْقَدُهٗ وَ اَشْرَقَتْ اَرْضُهٗ مِنْ بَعْدِ تَفْتِيْنِ
وَ اَوْرَثَ الْقَلْبُ حَزْنًا لَا اِنْقِطَاعَ لَهٗ حَتَّى الْمَمَاتِ وَ مَا تَرْقِي لَهٗ شَيْوْنِي ①

نبی کریم ﷺ نے شناخت کے لیے ان کی قبر پر ایک پتھر کھڑا کروا دیا تھا۔ جب سیدنا ابراہیم ابن رسول اللہ ﷺ کا انتقال ہوا تو انہیں بھی سیدنا عثمان رضی اللہ عنہ کے برابر ہی دفنایا تھا۔ ②

سیدنا عمار بن یاسر رضی اللہ عنہ

ان کے والد سیدنا یاسر رضی اللہ عنہ کا نسب عنس بن مالک سے جا ملتا ہے۔ یہ عرفی قحطانی مذہبی الاصل ہیں۔ یاسر کا ایک بھائی گم ہو گیا تھا، اُس کی تلاش میں یاسر، حارث اور مالک تینوں بھائی مکہ پہنچے۔ حارث اور مالک تو یمن کو واپس چلے گئے جبکہ یاسر مکہ میں ٹھہر گئے

① اے آنکھ! عثمان بن مظعون کے احسانوں پر خوب آنسو بہاؤ۔ جب وہ زندہ تھے تو ان کا رب ان سے راضی تھا اور جب فوت ہوئے تو انہیں خوشخبری سنائی گئی۔ یہ تو وہ ہیں کہ جن سے بقیع الغرقد میں بھی رونق ہو گئی ہے اور ان کی قبر بھر گئی ہے۔ ان کی جدائی کا غم تو ایسا ہے کہ جس نے ہر قریبی اور دور کے رشتہ دار کو غمگین کر دیا ایسا غم کہ جو کبھی ختم نہ ہوگا۔ ② الاستیعاب: 1779.

اور ابو حذیفہ بن مغیرہ بن عبداللہ بن عمر بن مخزوم کے حلیف بن گئے۔ ابو حذیفہ نے ان کا نکاح اپنی لونڈی سمیہ بنت خیاط سے کر دیا۔ جب عمار پیدا ہوئے تو سمیہ کو آزاد کر دیا گیا۔ اس مناسبت سے آپ کو مخزومی بھی کہتے ہیں۔

سیدنا یاسر، سمیہ اور عمار رضی اللہ عنہم تینوں اسلام میں ابتدائی ایام ہی میں داخل ہو گئے تھے۔ سیدہ سمیہ و عمار رضی اللہ عنہما نے اسلام کے لیے سخت ترین تکالیف کو برداشت کیا۔ سیدہ سمیہ رضی اللہ عنہا پہلی خاتون ہیں جو اسلام کے لیے قتل کی گئیں۔

سیدنا عمار بن یاسر رضی اللہ عنہ اولین مہاجرین میں سے ہیں۔ ذوالحجرتین اور نماز گزار قبلتین ہیں۔ جنگ بدر میں حاضر تھے، انھیں سخت امتحان سے گزرنا پڑا اور جنگ یمامہ میں بھی خصوصیت کے ساتھ انہوں نے تکالیف شاقہ کو برداشت کیا اور اسی جنگ میں ان کا ایک کان بھی کٹ گیا تھا۔

سیدنا عبداللہ بن عمر رضی اللہ عنہما کہتے ہیں کہ جنگ یمامہ میں سیدنا عمار رضی اللہ عنہ زخم خوردہ ایک پتھر پر پڑے ہوئے تھے، خون جاری تھا اور وہ باواز بلند کہہ رہے تھے مسلمانوں! کدھر جا رہے ہو، کیا جنت سے بھاگتے ہو؟ ادھر آؤ! میں عمار بن یاسر ہوں۔

سیدنا عمار بن یاسر رضی اللہ عنہما کہتے تھے کہ میں عمر میں نبی کریم ﷺ کا ہم سن ہوں۔ نبی کریم ﷺ کا ارشاد ہے کہ عمار رضی اللہ عنہ قدموں تک ایمان سے بھرپور ہے۔ سیدنا ابن عباس رضی اللہ عنہما فرماتے ہیں:

﴿أَوْ مَنْ كَانَ مَيْتًا فَأَحْيَيْنَاهُ وَجَعَلْنَا لَهُ نُورًا يَبْشُرُ بِهِ فِي النَّاسِ﴾^①

کے مصداق سیدنا عمار بن یاسر رضی اللہ عنہما ہیں۔ امیر المومنین سیدنا علی بن ابی طالب رضی اللہ عنہ سے روایت ہے کہ ایک دفعہ سیدنا عمار رضی اللہ عنہ آئے، اندر آنے کی اجازت مانگی، آپ ﷺ نے فرمایا:

”مَرَّ حَبًّا بِالطَّيْبِ الْمَطِيبِ۔“

① ۶ / الانعام: ۱۲۲۔ ”کیا ایک ایسا شخص جو مردہ تھا، پھر ہم نے اسے زندہ کیا، ہم نے اس کے لیے نور بنایا وہ لوگوں میں اس کے ساتھ چلتا ہے۔“

عبدالرحمن بن ابزئی کہتے ہیں کہ جنگ صفین میں امیر المومنین علیؑ کے ساتھ بیعت الرضوان والے ۸۰۰ بزرگوار تھے، جن میں سے ۶۳ شہید ہوئے، سیدنا عمارؓ بھی شہدا میں تھے۔

امیر المومنین سیدنا عمر فاروقؓ نے ان کو گورنر کوفہ بنایا تھا اور اپنے فرمان میں لکھا تھا کہ میں عمارؓ کو حاکم اور ابن مسعودؓ کو وزیر و معلم بنا کر بھیجتا ہوں، ان کی اطاعت و اقتدا کرو۔

نبی کریم ﷺ نے سیدنا عمارؓ کو فرمایا تھا: ((تَقْتُلُكَ الْفِئَةُ الْبَاغِيَّةُ))^①۔ ”تجھے گروہ باغی قتل کرے گا۔“

صفین میں دادِ شجاعت دے رہے تھے کہ انہوں نے پانی مانگا اُن کے سامنے دودھ پیش کیا گیا، دودھ پی کر کہا: ”الْيَوْمَ أَلْقَى الْأَحِبَّةَ“ آج پیارے دوستوں سے ملاقات ہوگی، کیونکہ رسول اللہ ﷺ نے فرمایا تھا: ”تیری آخری خوراک دودھ ہوگی۔“ ایک اور عورت دودھ لے آئی، وہ بھی پیا تو أَلْحَمْدُ لِلَّهِ کہا اور فرمایا: ”الْجَنَّةُ تَحْتَ الْأَسِنَّةِ“ جنت تو نیزوں کے نیچے ہے۔

ایک حدیث میں ہے کہ نبی کریم ﷺ نے فرمایا: ہر ایک نبی کو وزرا، رفقا و نجاسات سات ملتے رہے ہیں، مجھے چودہ ملے ہیں: حمزہ، جعفر، ابوبکر، عمر، علی، حسن، حسین، عبداللہ بن مسعود، سلمان، عمار، ابوذر، حذیفہ، مقداد، اور بلالؓ۔

انتقال جنگ صفین بمابہ ربیع الآخر ۳ھ کو ہوا۔ سیدنا عمار بن یاسرؓ کی عمر بوقت شہادت تقریباً نوے (90) سال تھی: سیدنا عمارؓ کی اس روایت سے کہ وہ نبی کریم ﷺ کے ہم سن ہیں، ان کی عمر ۸۹ سال شمار میں آتی ہے۔^②

مرویات حدیث ۶۲، متفق علیہ ۲، صرف بخاری میں ۳، صرف مسلم میں ایک ہے۔

۵۸ سیدنا عمیر بن ابی وقاص القرشی الزہری رضی اللہ عنہ

سیدنا سعد بن ابی وقاص رضی اللہ عنہ (جو کہ عشرہ مبشرہ میں سے ہیں) کے بھائی ہیں۔ بدر میں حاضر ہوئے۔ نبی کریم ﷺ نے ان کو چھوٹا سمجھا اور واپس کر دینے کا ارادہ فرمایا، یہ رونے لگ گئے۔ آپ نے اجازت جہاد عطا فرمائی، لڑے اور شہید ہو گئے۔ اس وقت ان کی عمر مبارک ۱۶ سال تھی۔ رضی اللہ عنہ ①

۵۹ سیدنا عمیر بن عوف مولیٰ اسمہیل بن عمرو العامری رضی اللہ عنہ

مکہ میں پیدا ہوئے۔ سیدنا اسمہیل بن عمرو کے آزاد کردہ غلام تھے۔ بدر، احد، خندق اور دیگر مشاہد نبوی میں حاضر تھے۔ خلافت فاروقی میں وفات پائی۔ رضی اللہ عنہ ②

۶۰ سیدنا عقبہ بن وہب رضی اللہ عنہ

ابن وہب بھی مشہور ہیں اور ابن ابی وہب بھی۔ ان کا سلسلہ نسب اسد بن خزیمہ سے جا ملتا ہے۔ بدر میں خود بھی حاضر تھے اور ان کے بھائی شجاع بن وہب بھی حاضر تھے۔ یہ دونوں بنو عبد شمس کے حلیف تھے۔ رضی اللہ عنہ ③

۶۱ سیدنا عوف بن اثاثہ قرشی المطلبی رضی اللہ عنہ

عوف بن اثاثہ بن عباد بن عبد المطلب بن عبد مناف بن قصی۔ مسطح کے عرف سے زیادہ مشہور ہیں۔ ان کی والدہ سلمیٰ بنت ابورہم بھی مطلبی ہیں۔ ان کی نانی ریطہ بنت صخر بن عامر، سیدنا ابوبکر صدیق رضی اللہ عنہ کی خالہ ہیں۔ بدر میں حاضر تھے۔ ۳۴ھ میں بصرہ ۵۶ سال انتقال کیا۔ رضی اللہ عنہ ④

① الاستیعاب: 1996. ② الاستیعاب: 1989. ③ الاستیعاب: 1832.

۶۲ سیدنا عیاض بن زہیر بن ابوشداد القرشی الفہری رضی اللہ عنہ

ابوسعید کنیت۔ مہاجرین حبشہ میں سے ہیں۔ ان کا نسب نامہ یہ ہے: عیاض بن زہیر بن ابوشداد بن ربیعہ بن ہلال بن وہب بن ضبہ بن حارث بن فہر۔ یہ عیاض بن غنم کے چچا ہیں اور ابن غنم کے کارنامے فتوحات شام میں بہت مشہور ہیں۔ سیدنا عیاض بن زہیر رضی اللہ عنہ کا انتقال ۳۰ھ کو شام میں ہوا۔ رضی اللہ عنہ ①

۶۳ سیدنا قدامہ بن مظعون القرشی الحنظلہ رضی اللہ عنہ

قدامہ بن مظعون بن حبیب بن وہب بن حذافہ بن جمح۔ ابو عمر و کنیت رکھتے تھے۔ مہاجرین حبشہ میں سے ہیں۔ اپنے برادران عثمان و عبداللہ کی معیت میں ہجرت کی تھی۔

ام المؤمنین سیدہ حفصہ رضی اللہ عنہا و عبداللہ بن عمر رضی اللہ عنہما کے ماموں بھی ہیں۔ ان کی ماں بھی بنو جمح سے تھی۔ بدر اور جملہ مشاہد میں برابر حاضر رہے۔

ان کی بہن سیدنا عمر رضی اللہ عنہ کے گھر میں جبکہ سیدنا عمر رضی اللہ عنہ کی بہن سیدہ صفیہ رضی اللہ عنہا بنت الخطاب ان کے گھر میں تھی۔ سیدنا عمر فاروق رضی اللہ عنہ نے انھیں حاکم بحرین بنا دیا تھا، پھر وہاں سے معزول کر کے عثمان بن ابوالعاص رضی اللہ عنہ کو ان کا جانشین بنایا تھا۔ وجہ معزول یہ بیان کی جاتی ہے کہ جارود سید قبیلہ عبدالقیس نے سیدنا عمر فاروق رضی اللہ عنہ سے آ کر عرض کیا: قدامہ نے شراب پی ہے اور میں نے اس اطلاع کا آپ تک پہنچانا فرض شرعی سمجھا ہے۔ سیدنا عمر فاروق رضی اللہ عنہ نے پوچھا: کوئی آدمی دوسرا گواہ؟ کہا: ابو ہریرہ رضی اللہ عنہ ہیں۔ سیدنا ابو ہریرہ رضی اللہ عنہ نے آ کر یہ شہادت دی کہ میں نے اسے پیتے نہیں دیکھا۔ میں نے اسے نشے میں دیکھا جبکہ وہ قے کر رہا تھا۔ فرمایا: تم تو گہرے لفظوں میں شہادت دیتے ہو۔ بعد ازاں قدامہ کو حاضری کا حکم دیا گیا۔ قدامہ آگے تو جارود نے کہا کہ اس پر حد جاری کی جائے۔

سیدنا فاروق رضی اللہ عنہ نے فرمایا: تم مدعی ہو یا گواہ ہو؟ جارود نے کہا: گواہ ہوں۔ فرمایا: تم اپنی گواہی دے چکے۔ جارود چپ ہو گیا۔ اگلے روز جارود نے پھر کہا کہ اس پر حد جاری کی جائے، سیدنا عمر فاروق رضی اللہ عنہ نے کہا: تم مدعی معلوم ہوتے ہو اور گواہ ایک رہ جاتا ہے۔ جارود نے کہا: میں آپ کو اللہ کی قسم دیتا ہوں، سیدنا عمر رضی اللہ عنہ نے کہا: زبان بند کرو! ورنہ اچھا نہ ہوگا۔ جارود بولا: بخدا یہ تو ٹھیک نہیں کہ آپ کا ابن العم تو شراب پیے اور شامت ہماری آئے۔ سیدنا ابو ہریرہ رضی اللہ عنہ نے کہا: اگر آپ کو ہماری شہادت میں شک ہے تو دختر ولید، یعنی اہلیہ قدامہ سے دریافت کر لیجیے۔ سیدنا عمر رضی اللہ عنہ نے ہند بنت الولید کے پاس معتبر شخص کو بھیجا اور قسم دے کر دریافت کیا، اُس نے شوہر کے خلاف شہادت دے دی۔ اب سیدنا فاروق رضی اللہ عنہ نے قدامہ سے کہا: تم پر حد جاری کی جائے گی۔ سیدنا قدامہ رضی اللہ عنہ بولے: اچھا! اگر یہی بات ہے جیسا کہ کہا جاتا ہے کہ میں نے شراب پی، تب بھی مجھ پر حد نہیں لگائی جاسکتی۔ سیدنا فاروق رضی اللہ عنہ نے پوچھا کیوں؟ سیدنا قدامہ رضی اللہ عنہ نے کہا: اللہ تعالیٰ فرماتا ہے:

﴿لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعِمُوا إِذَا مَا اتَّقَوْا وَ

آمَنُوا وَعَمِلُوا الصَّالِحَاتِ﴾^①

سیدنا فاروق رضی اللہ عنہ نے کہا: تم نے اس کے معنی میں غلطی کھائی ہے اگر تم تقویٰ اختیار کرتے تو حرام شے سے پرہیز کرتے۔

بعد ازاں عمر فاروق رضی اللہ عنہ نے شوریٰ کا اجلاس بلایا اور دریافت کیا کہ سیدنا قدامہ رضی اللہ عنہ پر حد جاری کرنے میں اُن کی رائے کیا ہے؟ سب نے کہا: جب تک وہ بیمار ہے اس پر حد نہیں لگنی چاہیے۔

سیدنا عمر رضی اللہ عنہ چند روز خاموش رہے، پھر سیدنا عمر رضی اللہ عنہ نے شوریٰ میں پوچھا: اور لوگوں نے کہا: ابھی اسے درد کی شکایت ہے، حد نہیں لگانی چاہیے۔ سیدنا عمر رضی اللہ عنہ نے فرمایا:

① ۵ / المائدہ: ۹۳۔ ”جو لوگ ایمان لائے اور نیک عمل کرنے لگے، انہوں نے جو کچھ کھایا، اس پر انہیں کوئی گناہ نہیں جبکہ وہ آئندہ پرہیزگاری اختیار کریں اور ایمان پر قائم رہیں اور نیک عمل کریں۔“

اگر وہ کوڑے کھاتا ہوا اللہ سے جا ملے تو مجھے اس سے زیادہ اچھا معلوم ہوتا ہے کہ میں اللہ کے سامنے حاضر ہوں اور اس کی جواب دہی میری گردن پر ہو۔ اچھا کوڑا لاؤ!۔ بعد ازاں سیدنا قدامہ رضی اللہ عنہ کو حد لگائی گئی۔ سیدنا قدامہ رضی اللہ عنہ نے اس روز سے سیدنا فاروق رضی اللہ عنہ کے ساتھ بولنا چھوڑ دیا۔ بعد ازاں عمر رضی اللہ عنہ حج پر گئے، قدامہ بھی ساتھ تھے۔ عمر رضی اللہ عنہ خواب سے اٹھے تو کہا: قدامہ رضی اللہ عنہ کو لاؤ! مجھے خواب میں کہا گیا ہے کہ قدامہ رضی اللہ عنہ سے صلح کر لو۔ سیدنا قدامہ رضی اللہ عنہ کو بلوایا اور بات چیت کی گئی اور بالآخر صلح ہو گئی۔ سیدنا قدامہ رضی اللہ عنہ ۳۶ھ کو بصرہ ۶۸ سال فوت ہوئے۔ رضی اللہ عنہ ①

۶۴ سیدنا کثیر بن عمرو السلمی رضی اللہ عنہ

یہ حلفائے بنو اسد میں سے ہیں۔ ابن اسحاق کہتے ہیں کہ بدر میں کثیر بن عمرو اور ان کے دونوں بھائی: مالک بن عمرو اور ثقیف (یا ثقف) بن عمرو بھی شریک ہوئے تھے۔ ابن عبدالبر کہتے ہیں کہ کثیر کا نام صرف ایک ہی روایت میں آیا ہے اور ممکن ہے کہ کثیر ہی کا لقب ثقب (یا ثقف) ہو۔ رضی اللہ عنہ ②

۶۵ سیدنا کناز بن حصین ابو مرشد الغنوی رضی اللہ عنہ

ان کا نسب رسول اللہ صلی اللہ علیہ وسلم کے ساتھ مضر میں شامل ہو جاتا ہے۔ سیدنا کناز رضی اللہ عنہ اور ان کے فرزند سیدنا مرشد رضی اللہ عنہ دونوں بدری ہیں اور ابو مرشد، امیر حمزہ بن عبدالمطلب کے حلیف ہیں اور کبار صحابہ میں سے ہیں۔ سیدنا مرشد رضی اللہ عنہ یوم الرزح کو شہید ہوئے اور ان کے والد ابو مرشد نے ۱۴ھ کو خلافت ابو بکر رضی اللہ عنہ میں بصرہ ۶۶ سال انتقال کیا۔ مؤاخذات میں یہ سیدنا عبادہ بن صامت رضی اللہ عنہ کے بھائی تھے۔ ان کے پوتے سیدنا انیس بن مرشد رضی اللہ عنہ بھی صحابی ہیں۔ رضی اللہ عنہ ③

① الاستیعاب: 2108. ② الاستیعاب: 2178. ③ الاستیعاب: 3167.

۶۶ سیدنا مالک بن اُمیہ بن عمرو السلمی رضی اللہ عنہ

یہ بنو اسد بن خزیمہ کے حلیف ہیں۔ بدر میں حاضر ہوئے جبکہ جنگ یمامہ میں شہید ہوئے۔ رضی اللہ عنہ ①

۶۷ سیدنا مالک بن ابو خولی الجعفی رضی اللہ عنہ

مالک بن ابو خولی بن عمرو بن خیشمہ بن حارث معاویہ بن عوف بن سعد بن جحف (من مدج) یہ بنو عدی بن کعب کے حلیف ہیں۔

بدر میں حاضر ہوئے۔ ان کے بھائی خولی بن ابو خولی بھی بدری ہیں۔ رضی اللہ عنہ ②

۶۸ سیدنا مالک بن عمرو السلمی رضی اللہ عنہ

یہ بنو عبد شمس کے حلیف ہیں۔ بدر میں حاضر تھے۔ جنگ یمامہ میں شہید ہوئے۔ ان کے بھائی ثقف بن عمرو اور مدج بن عمرو بھی بدری ہیں۔ رضی اللہ عنہ ③

۶۹ سیدنا مالک بن عمیلہ بن السباق رضی اللہ عنہ

یہ بنو عبد الدار میں سے ہیں۔ امام موسیٰ بن عقبہ نے انھیں بدریوں میں شمار کیا ہے۔ رضی اللہ عنہ ④

۷۰ سیدنا محرز بن نضلہ الاسدی رضی اللہ عنہ

محرز بن نضلہ بن عبد اللہ بن مرہ بن کثیر بن غنم بن دودان بن اسد۔

یہ بنو اسد بن خزیمہ میں سے ہیں۔ بنو عبد شمس کے حلیف تھے۔ بنو عبد الاشہل انھیں اپنا حلیف بتایا کرتے تھے۔ بدر واحد اور خندق میں حاضر تھے۔ غزوہ ذی قرد ۶ھ میں انہوں نے بڑے کارنامے دکھلائے اور مسعدہ بن حکمہ کے ہاتھ سے شہادت نوش فرمایا۔

① الاستیعاب: 2251. ② الاستیعاب: 2263. ③ الاستیعاب: 2283.

④ الاستیعاب: 2289.

اس وقت ان کی عمر ۳۷ سال کی تھی۔ ان کا لقب اخرم ہے۔ رضی اللہ عنہ ①

۷۱ سیدنا مدلاج بن عمرو السلمی رضی اللہ عنہ

مدلاج (یاد لاج) بنو عبد شمس کے حلیف ہیں۔ بدر میں مع برادران خود مالک بن عمرو و ثقیف بن عمرو حاضر تھے۔ بدر کے علاوہ سیدنا مدلاج رضی اللہ عنہ دیگر مشاہد میں بھی ہمراہ نبوی حاضر تھے۔ ۵۰ھ میں انتقال کیا۔ رضی اللہ عنہ ②

۷۲ سیدنا مرشد بن ابو مرشد الغنوی رضی اللہ عنہ

مرشد بن ابو مرشد (کناز) بن حصین، ان کا نسب غیلان بن مضر تک جا ملتا ہے۔ مرشد موآخات میں اوس بن صامت رضی اللہ عنہ کے بھائی تھے۔ بدر و احد میں حاضر تھے۔ واقعہ رجب ۳ھ میں شہید ہوئے۔ اس واقعے کی بھی ابتدا یوں ہوئی کہ عضل، قارہ اور لحيان کے اشخاص نے سرور عالم صلی اللہ علیہ وسلم سے التماس کی کہ ہمارے قبائل کی تعلیم اور تبلیغ کے لیے چند اہل علم کو مامور فرمایا جائے۔ نبی کریم صلی اللہ علیہ وسلم نے چند صحابہ کو جس میں: سیدنا مرشد، عاصم بن ثابت، خبیب بن عدی، خالد بن بکیر، زید بن دضہ اور عبداللہ بن طارق رضی اللہ عنہم شامل تھے مامور فرما دیا۔ مرشد یا بقول بعض عاصم ان کے سردار تھے۔ جب صحابہ اور یہ خدار لوگ ہذیل کے علاقے میں پہنچ گئے تو انہوں نے ہذیل سے جمعیت حاصل کر کے صحابہ رضی اللہ عنہم پر حملہ کر دیا۔ سیدنا مرشد، عاصم اور خالد رضی اللہ عنہم تو مقابلہ کرتے کرتے شہید ہو گئے اور سیدنا خبیب، زید اور عبداللہ رضی اللہ عنہم اسیر ہوئے۔ سیدنا عبداللہ رضی اللہ عنہ راستے میں سے بھاگ گئے اور بالآخر کفار کے پتھروں سے شہید ہوئے اور سیدنا خبیب و زید رضی اللہ عنہم پھانسی پر لٹکائے گئے۔

سیدنا مرشد رضی اللہ عنہ بڑے بہادر پہلوان تھے، ان کی عادت تھی کہ مدینہ منورہ سے چھپ چھپا کرتے اور ان مسلمان اسیروں میں سے، جن کو کفار نے صرف جرم اسلام میں قید کیا ہوا تھا، ایک قیدی کو جیل سے نکال کر لے جاتے۔

① الاستیعاب: 2314. ② الاستیعاب: 2539.

ایک دفعہ کا ذکر ہے کہ یہ مکہ میں اسی غرض سے آئے انھیں راستے میں عناق مل گئی۔ یہ ایک بدچلن عورت تھی اور قبل از اسلام سیدنا مرشد ﷺ کے ساتھ اس کے بہت گہرے تعلقات رہے تھے، لہذا وہ انھیں دیکھ کر پہچان گئی۔ بولی: مرشد ﷺ ہو؟ انہوں نے کہا: ہاں۔ بولی: خوب، میرے ساتھ چلو! وہیں رات کو آرام کرنا۔ سیدنا مرشد ﷺ نے کہا: عناق! تو کس خیال میں ہے؟ میں مسلمان ہوں اور اسلام میں زنا حرام ہے۔ یہ جواب سنتے ہی عورت کے تیور بدل گئے۔ لگی چلانے۔ لوگوں آؤ! تمہارا ملزم موجود ہے، جو قیدیوں کو نکال کر لے جایا کرتا ہے۔ یہ سن کر آٹھ آدمی ان کے پیچھے بھاگے۔ یہ ایک غار میں جا چھپے، دشمن بھی وہاں تک پہنچ گئے مگر وہ انھیں نہ دیکھ سکے۔ وہ واپس چلے گئے تو یہ کچھ دیر سستا کر پھر مکہ میں گئے اور بھاری بھرم قیدی کو جیل سے اپنے کندھے پر اٹھا کر نکال لائے اور بخیریت مدینہ منورہ پہنچ گئے۔

ان کا بیان ہے کہ میں نے مدینہ منورہ پہنچ کر نبی کریم ﷺ سے التماس کی کہ میں عناق سے نکاح کر لوں، اُس وقت تو آپ ﷺ نے جواب نہ دیا مگر بعد میں جب یہ آیت اُتری: ﴿الزَّانِي لَا يَنْكِحُ إِلَّا زَانِيَةً أَوْ مُشْرِكَةً﴾^① تو آپ نے ان کو بلا کر یہ آیت سنائی اور یہ بھی ارشاد فرمایا کہ تم اُس سے نکاح نہ کرنا۔

اس قصے میں اُن لوگوں کے لیے سخت عبرت ہے جو غیر عورتوں کی محبت کا یقین کر لیا کرتے ہیں۔ ان لوگوں کو یاد رکھنا چاہیے کہ غیر عورت کی چاہت اور لگاؤ اس وقت تک رہتی ہے، جب تک اسے یہ گمان رہتا ہے کہ وہ اس مرد سے عیش کر سکے گی، جہاں عورت کو یہ پتہ چل جائے کہ اب وہ اس کام سے دور رہے گا، اس وقت عورت کی ساری محبت فوراً ہی غصے، انتقام اور کینہ کشی میں بدل جاتی ہے۔ اللہ تعالیٰ نے سیدنا یوسف علیہ السلام کے قصے میں بھی یہی بات سکھلائی ہے۔ کہاں امراة العزیز کی وہ شیفتگی و عشق اور کہاں سیدنا یوسف علیہ السلام کو پاک باز معلوم کرنے کے بعد یہ نفرت کہ شوہر کو کہہ کہہ کر انھیں جیل میں بھجوایا اور پھر کبھی اس کی خبر بھی نہ لی۔ ﷺ^②

۷۳ سیدنا مسعود بن الربیع القاری رضی اللہ عنہ

ان کے والد کا نام ربیع اور ربیعہ بیان کیا گیا ہے۔ انھیں قاری اس لیے کہتے ہیں کہ بنوقارہ میں سے تھے، یہ قبیلہ خزیمہ بن مدرکہ کی شاخ ہے۔ یہ اُس وقت اسلام لائے کہ ابھی نبی کریم ﷺ نے دارالارقم میں خفیہ تعلیم کا آغاز نہ فرمایا تھا۔ مواخات میں یہ سیدنا عبید بن تیہان رضی اللہ عنہ کے بھائی ہیں۔ بدر میں حاضر تھے ۳۰ھ کو بھر زائد ساٹھ سال انتقال فرمایا۔ رضی اللہ عنہ ①

۷۴ سیدنا مصعب بن عمیر القرشی العبدری رضی اللہ عنہ

مصعب بن عمیر بن ہاشم بن مناف بن عبدالدار بن قصی۔
نبی کریم ﷺ کے ساتھ نسب میں قصی میں شامل ہو جاتے ہیں۔
نوجوانانِ مکہ میں سیدنا مصعب رضی اللہ عنہ جوانی و رعنائی، خوش پوشی اور ناز پروردگی میں مشہور تھے۔ ماں باپ کے لاڈ لے تھے۔ ماں کو ہمیشہ یہ خیال رہتا کہ مکہ بھر میں انہی کا لباس سب سے قیمتی ہو اور ان ہی کا عطر سب سے زیادہ خوشبودار ہو۔

نبی کریم ﷺ کا ارشاد ہے: ((مَا رَأَيْتُ بِمَكَّةَ أَحْسَنَ لُمَّةً وَلَا أَرَقَ حُلَّةً وَلَا أَنْعَمَ نِعْمَةً مِّنْ مُّصْعَبِ بْنِ عُمَيْرٍ)) ②

دارالارقم میں اسلام لائے، ماں باپ کے خوف سے اظہارِ اسلام نہ کرتے تھے، بالآخر ایک روز عثمان بن طلحہ نے انھیں نماز پڑھتے دیکھ لیا اور انہوں نے قوم کو ان کا مسلمان ہونا بتا دیا۔ ماں باپ اور قوم سب بگڑ گئے، انھیں قید کر دیا۔ ان کو موقع ملا تو زندان سے نکلے اور حبشہ کے مہاجرینِ اولیٰ میں شامل ہو گئے اور کچھ عرصہ بعد پھر مکہ معظمہ میں واپس آ گئے۔

عقبہ ثانیہ کے بعد نبی کریم ﷺ نے ان کو مدینہ جا کر تعلیم قرآن اور تدریس دین کے لیے مامور فرمایا۔ سیدنا سعد بن عبادہ اور سعد بن معاذ رضی اللہ عنہما انہی کی تبلیغ سے مسلمان ہوئے۔

① الاستیعاب: 2378. ② مستدرک حاکم: 4904 "میں نے مکہ مکرمہ میں مصعب بن عمیر سے

زیادہ خوبصورت زلفوں والا، عمدہ جبے والا اور خوش حال کسی کو نہیں دیکھا۔"

بنو عبد الاشہل کا سارا قبیلہ انہی کے ہاتھ پر اسلام لایا۔ مدینہ منورہ میں گھر گھر اسلام پہنچ گیا اور ہر طرف سے قرآن کریم کی آواز آنے لگی۔

جنگِ بدر میں اسلام کا نشانِ اعظم انہی کے ہاتھ میں تھا، جنگِ احد کے نشانِ بردار بھی یہی تھے۔ ان کی شہادت کے بعد یہ نشان سیدنا علی مرتضیٰ رضی اللہ عنہ نے سنبھالا تھا۔

ابو عبد اللہ ان کی کنیت تھی اور مدینہ منورہ میں 'القاری المقری' کے لقب سے یاد کیے جاتے تھے۔ بزرگ ترین صحابہ اور فاضل ترین صحابہ میں ان کا شمار ہوتا ہے۔

شہادتِ غزوہٴ احد میں ہوئی، اس وقت ان کی عمر پورے چالیس سال یا کچھ زیادہ تھی۔ تکفین کے وقت ان پر ایک لنگی سیاہ سفید دھاریوں والی ڈالی گئی۔ وہ اتنی چھوٹی تھی کہ سر چھپاتے تھے تو پاؤں ننگے رہ جاتے تھے۔

نبی کریم صلی اللہ علیہ وسلم نے فرمایا: "سر پر کپڑا اور قدموں پر گھاس ڈال دو۔" یہ ان بزرگوں میں سے ہیں جن کی شان میں

﴿رِجَالٌ صَدَقُوا مَا عَاهَدُوا اللَّهَ عَلَيْهِ﴾^①

نازل ہوئی۔ ان کے زہد و ورع کو صحابہ ہمیشہ یاد کیا کرتے تھے۔ رضی اللہ عنہ^②

۷۵ سیدنا معتب بن حمراء الخزاعی السلولی رضی اللہ عنہ

معتب بن عوف بن عمر بن عامر بن فضل بن عقیف بن کلیب بن حبشہ بن سلول بن کعب بن عمرو۔

بنو مخزوم کے حلیف ہیں۔ ابو عوف کنیت تھی، یہ مہاجرین حبشہ میں سے ہیں۔

مواخات میں یہ سیدنا ثعلبہ بن حاطب انصاری رضی اللہ عنہ کے بھائی تھے۔ بدر میں حاضر

ہوئے۔ بوقت انتقال ۷۸ سال عمر تھی۔ طبری نے سن وفات ۷۵ھ بتایا ہے۔ رضی اللہ عنہ^③

① ۳۳ / الاحزاب: ۲۳. "ایسے لوگ کہ جنہوں نے اللہ سے کیا ہوا وعدہ سچ کر دکھایا۔" ② الاستیعاب:

2553. ③ الاستیعاب: 2457.

۷۶ سیدنا معمر بن ابی سرح بن ابی ربیعہ القرشی رضی اللہ عنہ

معمر بن ابی سرح بن ابی ربیعہ بن ہلال بن اہیب بن ضبہ بن حارث بن فہر القرشی الفہری۔
بدر میں حاضر تھے۔ ۳۰ھ میں وفات پائی۔ بعض نے ان کا نام معمر کی بجائے عمرو بیان
کیا ہے۔ رضی اللہ عنہ ①

۷۷ سیدنا مہجع بن صالح المہاجر رضی اللہ عنہ

مہجع بن صالح یمن کے باشندے ہیں یا بقول ابن ہشام قوم عک سے ہیں۔ پکڑے
گئے اور غلام بنا کر فروخت کیے گئے۔ سیدنا عمر فاروق رضی اللہ عنہ نے ان کو خریدا اور اللہ کی راہ
میں آزاد کر دیا تھا۔ جنگ بدر کے دن مسلمانوں میں سے پہلے شہید یہی ہیں۔ تیر کی زد
سے شہید ہوئے۔ رضی اللہ عنہ ②

۷۸ سیدنا واقد بن عبداللہ تمیمی الیربوعی رضی اللہ عنہ

یہ خطاب بن نفیل کے حلیف تھے۔ قدیم الاسلام ہیں۔ اس وقت اسلام لائے جبکہ نبی
کریم صلی اللہ علیہ وسلم نے دار ارقم میں تعلیم و تبلیغ شروع نہ فرمائی تھی۔
سلسلہ مواخات میں سیدنا بشر بن براء بن معرور انصاری رضی اللہ عنہ ان کے بھائی تھے۔
سیدنا واقد رضی اللہ عنہ اس سریہ میں شامل تھے جو امیر المومنین سیدنا عبداللہ بن جحش رضی اللہ عنہ کی
ماتحتی میں بھیجا گیا تھا۔ عمرو بن الحضرمی کے قاتل بھی یہی ہیں۔ قریش نے قتل حضرمی پر
اس لیے احتجاج کیا تھا کہ اس روز یکم رجب تھی اور رجب کا احترام مسلمان بھی کرتے
ہیں۔ اسی واقعے کی نسبت ﴿يَسْأَلُونَكَ عَنِ الشَّهْرِ الْحَرَامِ قِتَالٍ فِيهِ﴾ ③ (الآیۃ) کا نزول
ہوا تھا۔

① الاستیعاب: 2467. ② الاستیعاب: 2576. ③ ۲ / القبرۃ: ۲۱۷. ”یہ آپ سے حرمت
والے مہینوں میں لڑائی کرنے کے بارے میں سوال کرتے ہیں۔“

حضری پہلا شخص تھا جو مشرکین میں سے قتل کیا گیا تھا اور نبی کریم ﷺ نے اس کی دیت ادا کی تھی۔ اس بارے میں سیدنا عمر فاروق رضی اللہ عنہ کا شعر ہے۔

سقینا من ابن الحضرمی رماحنا بنخلة لما اوقد الحرب واقد^①
سیدنا واقد رضی اللہ عنہ بدر و احد اور دیگر جملہ مشاہد میں ملتزم رکاب مصطفوی ﷺ رہے۔
خلافتِ فاروقی میں وفات پائی۔ رضی اللہ عنہ^②

سیدنا وہب بن محسن الاسدی رضی اللہ عنہ

یہ بنو خزیمہ میں سے ہیں۔ سیدنا عکاشہ بن محسن رضی اللہ عنہ کے بڑے بھائی ہیں۔ بنو عبد شمس کے حلیف تھے۔ اپنی کنیت ابوسنان الاسدی سے معروف ہیں۔ بالاتفاق مسلم ہے کہ بیعت الرضوان میں سب سے پیشتر ابتدا انہوں نے کی تھی۔

نبی کریم ﷺ نے پوچھا: ”کس بات کی بیعت کرتے ہو؟“ عرض کیا: جس بات کی بیعت آپ کو مطلوب ہے۔ ۴۰ سال کی عمر تھی جب انہوں نے دنیائے ناپائدار کو ترک فرمایا۔ اس وقت محاصرہ بنی قریظہ جاری تھا۔ رضی اللہ عنہ^③

سیدنا وہب بن ابی سرح القرشی الفہری رضی اللہ عنہ

وہب بن ابی سرح بن ربیعہ بن ہلال بن مالک بن ضبہ بن حارث بن فہر۔
بدر میں معہ برادر خود عمرو بن ابی سرح حاضر تھے۔ رضی اللہ عنہ^④

سیدنا وہب بن سعد بن ابی سرح القرشی رضی اللہ عنہ

وہب بن سعد بن ابی سرح بن حارث بن حبیب بن جذیمہ بن مالک بن حسل بن عامر بن لوی۔

① ہم نے مقام نخلہ پر ابن الحضرمی (کے خون) سے اپنے نیزوں کی پیاس بجھائی جبکہ واقد نے ہمیں جنگ میں دھکیل دیا۔ ② الاستیعاب: 2714. ③ الاستیعاب: 3021. ④ الاستیعاب: 2729.

یہ عبداللہ بن سعد بن ابی سرح کے بھائی ہیں۔ حدیبیہ، بدر، احد، خندق اور خیبر میں موجود تھے۔ جنگ موتہ میں شہید ہوئے۔ مواخات میں یہ اور سیدنا سوید بن عمرو رضی اللہ عنہ بھائی بھائی تھے۔ دونوں ہی موتہ کے دن شہید ہوئے۔ رضی اللہ عنہ ①

۸۲ سیدنا ہلال بن ابی خوئی رضی اللہ عنہ

ہلال بن ابی خوئی (عمرو) بن زہیر بن خثیمہ الجعفی۔
یہ خطاب بن نفیل کے حلیف ہیں۔ بدر میں حاضر تھے۔ ان کے دو بھائی سیدنا خوئی اور عبید اللہ رضی اللہ عنہما بھی بدری ہیں۔ رضی اللہ عنہ ②

۸۳ سیدنا یزید بن رقیش رضی اللہ عنہ

ابن رباب بن یحییٰ۔ یہ قبیلہ بنو اسید بن خزیمہ سے ہیں۔ بدر میں حاضر تھے۔ بعض نے ان کا نام ارید بن رقیش لکھا ہے جو صحیح نہیں ہے۔ رضی اللہ عنہ ③

۸۴ سیدنا ابو حذیفہ بن عتبہ رضی اللہ عنہ

ابو حذیفہ بن عتبہ بن ربیعہ بن عبد شمس بن عبد مناف قرشی العبشمی۔
ان کا نام مہشم یا ہشیم یا ہاشم بیان کیا گیا ہے۔ لمبا قد، خوب رو، احوں، اثلعل تھے۔ اثلعل اسے کہتے ہیں جس کے دانت کی جڑ میں دوسرا دانت نکلا ہوا ہو۔
فضلائے صحابہ میں سے ہیں۔ ابھی نبی کریم صلی اللہ علیہ وسلم دار ارقم میں داخل نہ ہوئے تھے کہ یہ اسلام لا چکے تھے۔ اول ہجرت حبشہ کی، پھر مکہ میں آئے، پھر مکہ سے ہجرت مدینہ کی۔ ان کی بیوی سہلہ بنت سہیل بن عمرو نے ہجرت حبشہ میں ساتھ دیا تھا۔

① الطبقات الكبرى لابن سعد: 311/3، رقم الترجمة: 79. ② الاستيعاب: 2692.

③ الاستيعاب: 2769.

بدر، احد، خندق، حدیبیہ غرض جملہ مشاہد میں ہمراہ نبوی رہے۔ جنگ یمامہ میں
بعمر ۵۳ سال، شہادت پائی۔ رضی اللہ عنہ ①

۸۵ سیدنا ابوسبرہ قرشی العامری رضی اللہ عنہ

ابوسبرہ بن ابورہم بن عبدالعزیٰ بن ابو قیس بن عبدود بن نصر بن مالک بن حسل بن
عامر بن لوی۔

ہجرت حبشہ و ہجرت مدینہ سے مشرف ہوئے۔ یہ ام کلثوم بنت سہیل بن عمرو کے شوہر
ہیں۔ ان کی والدہ برہ بنت عبدالمطلب، نبی کریم صلی اللہ علیہ وسلم کی پھوپھی ہیں۔ بدر و احد اور جملہ
مشاہد میں نبی کریم صلی اللہ علیہ وسلم کے ہمراہ رہے۔
انہوں نے خلافت عثمان رضی اللہ عنہ میں انتقال کیا۔

مواخات میں سیدنا سلمہ بن سلامہ بن قش انصاری رضی اللہ عنہ ان کے بھائی تھے۔ رضی اللہ عنہ ②

۸۶ سیدنا ابوکبشہ مولیٰ رسول اللہ صلی اللہ علیہ وسلم


یہ فارسی النسل ہیں۔ مکہ میں پیدا ہوئے، غلام تھے، نبی کریم صلی اللہ علیہ وسلم نے انہیں خرید کر
آزاد کر دیا۔ ان کا نام سلیم تھا۔ بدری ہیں۔ جملہ مشاہد میں بھی نبی کریم صلی اللہ علیہ وسلم کے ساتھ
ساتھ حاضر رہا کرتے تھے۔ ۱۳ھ میں وفات پائی۔ رضی اللہ عنہ ③

۸۷ سیدنا ابو واقد اللیثی رضی اللہ عنہ

بنولیت بن بکر بن عبدمناتہ میں سے ہیں۔ حارث نام ہے۔ قدیم الاسلام ہیں۔
بدر میں حاضر تھے اور یوم الفتح کو بنولیت و ضمیرہ و سعد بن بکر کا نشان ان کے ہاتھ میں
تھا۔ ۷۵ سال کی عمر میں ۱۸ھ کو مکہ معظمہ میں وفات پائی۔ رضی اللہ عنہ ④

① الاستیعاب: 2914. ② الاستیعاب: 2984. ③ الاستیعاب: 3143.

④ الاستیعاب: 3214.



۱ سیدنا اَبی بن ثابت الانصاری رضی اللہ عنہ

یہ سیدنا حسان بن ثابت رضی اللہ عنہ کے بھائی یا برادرزادہ ہیں۔ ابوالشیخ کنیت ہے۔ بدر میں شامل ہوئے اور بئر معونہ کے غزوے میں شہید ہوئے۔ رضی اللہ عنہ ①

۲ سیدنا اَبی بن کعب رضی اللہ عنہ

اَبی بن کعب بن قیس بن عبید بن زید بن معاویہ بن عمرو بن مالک بن النجار (وہو تیمم اللات) بن ثعلبہ بن عمرو بن الخزرج الاکبر، الانصاری المعاوی۔ بنو معاویہ میں سے ہیں اور بنو جدیلہ کے نام سے معروف ہیں۔ جدیلہ معاویہ کی اہلیہ تھی۔ تیمم لات کونجار اس لیے کہتے ہیں کہ انہوں نے ایک چہرے پر تیشہ مار کر اس کا گوشت چھیل دیا تھا۔

سیدنا اَبی بن کعب رضی اللہ عنہ عقبہ کی ہجرت ثانیہ سے مشرف ہوئے تھے اور پھر بدر و دیگر مشاہد میں بھی حاضر ہوئے۔ رسول اللہ صلی اللہ علیہ وسلم نے انہیں سب سے بڑا قاری فرمایا ہے۔ ایک بار سرورِ عالم صلی اللہ علیہ وسلم نے ان کو بلایا اور فرمایا: ”اللہ تعالیٰ نے حکم فرمایا ہے کہ میں تجھے اپنا قرآن سناؤں۔“ اَبی نے عرض کیا: میرا نام بھی اللہ تعالیٰ نے لیا ہے؟ فرمایا: ”ہاں!“ یہ سن کر وہ رونے لگے۔ نبی کریم صلی اللہ علیہ وسلم نے سورہ بینہ پڑھ کر سنائی۔

ایک بار نبی صلی اللہ علیہ وسلم نے ان کو فرمایا تھا: ((لِيُهَنَّكَ الْعِلْمُ)) ”تجھے علم مبارک ہو۔“ یہ کاتب وحی بھی تھے اور سیدنا زید بن ثابت رضی اللہ عنہ سے پیشتر خدمت کتابت وحی انہی کے سپرد تھی۔

سیدنا عمر فاروق رضی اللہ عنہ نے جب تراویح کی جماعت قائم فرمائی، تو انہی کو امام تراویح مقرر فرمایا تھا۔ یہ بیس یوم تک تراویح پڑھایا کرتے اور عشرہ آخر میں نہ پڑھاتے۔ ان کا انتقال ۱۹ یا ۲۰ ہجری کو خلافتِ فاروقی میں ہوا۔ بعض نے خلافتِ عثمانی میں انتقال کا ہونا بھی تحریر کیا ہے۔ رضی اللہ عنہ

کتبِ احادیث میں ان سے ۱۹۴ مرویات پائی جاتی ہیں، جن میں سے متفق علیہ ۳، صرف صحیح بخاری میں ۳، صرف صحیح مسلم میں ۷ ہیں۔^①

سیدنا اسعد بن یزید بن فاکہ رضی اللہ عنہ

ابن یزید بن خلدہ بن عامر بن زریق بن عبد حارثہ الانصاری الزرقی۔ موسیٰ بن عقبہ نے ان کا نام اہل بدر میں تحریر کیا ہے مگر کتاب ابن اسحاق میں ان کا نام درج نہیں۔ رضی اللہ عنہ^②

سیدنا اسید بن حفص بن سماک رضی اللہ عنہ

ابن عتیک بن رافع بن امراء القیس بن زید بن عبد الاشہل الانصاری الاشہلی۔ ان کی مشہور کنیت ابو یحییٰ ہے۔ اسلام میں سیدنا سعد بن معاذ رضی اللہ عنہ سے بھی پیشتر داخل ہوئے اور سیدنا مصعب بن عمیر رضی اللہ عنہ کے ہاتھ پر ایمان لائے۔ بیعتِ عقبہ ثانیہ سے مشرف ہوئے۔ بدر واحد اور جملہ مشاہد میں برابر حاضر رہے۔ صرف ابن اسحاق نے ان کا نام بدرین میں درج نہیں کیا۔ احد میں ان کے جسم پر سات زخم تھے۔ یہ ان لوگوں میں سے تھے جو احد میں ثابت قدم رہے۔ یہ عاقل، کامل، صاحبِ فہم ورائے مسلمہ تھے۔

مواخات میں سیدنا زید بن حارثہ رضی اللہ عنہ کے بھائی تھے۔ قرآن مجید نہایت خوش الحانی سے پڑھا کرتے تھے۔ روایت صحیحہ میں ہے کہ ملائکہ ان کی قراءت کی سماعت کے لیے اترے۔ ۲۱ھ میں ان کا انتقال ہوا۔ امیر المومنین عمر فاروق رضی اللہ عنہ کو انہوں نے اپنا

وصی بنایا تھا۔ سیدنا فاروق رضی اللہ عنہ نے ان کی وفات کے بعد معلوم کیا کہ چار ہزار دینار کا قرض چھوڑ گئے ہیں۔ سیدنا فاروق رضی اللہ عنہ نے ان کا نخلستان چار سال کے لیے چار ہزار میں فروخت کر دیا اور اس طرح پورا قرض چکا دیا۔ رضی اللہ عنہ ①

۵۔ سیدنا اسیرہ بن عمرو الانصاری النجاری رضی اللہ عنہ

بنو عدی بن النجار میں سے ہیں۔ ابوسلیط کنیت سے زیادہ مشہور ہیں۔ ان کے والد عمرو بھی ابو خارجہ کنیت سے معروف ہیں۔

بدر اور مشاہد مابعد میں نبی کریم صلی اللہ علیہ وسلم کے ساتھ حاضر رہے۔ ان کی والدہ آمنہ ہیں، جو کعب بن عجرہ العلوی کی بہن ہیں۔

ابوسلیط کے فرزند عبداللہ نے ان سے حدیث روایت کی ہے۔ رضی اللہ عنہ ②

۶۔ سیدنا انس بن مالک بن نضر رضی اللہ عنہ

ابن ضمضم بن زید بن حرام بن جندب بن عامر بن غنم بن عدی بن نجار بن ثعلبہ بن عمرو بن خزرج بن حارثہ الانصاری الخزرجی النجاری۔

ان کی کنیت ابو حمزہ ہے۔ جب نبی کریم صلی اللہ علیہ وسلم مدینہ میں تشریف لائے تو یہ دس سال کے تھے۔ ان کی والدہ ام سلیم بنت ملحان الانصاریہ رضی اللہ عنہا نے انہیں آپ کی خدمت میں پیش کیا کہ یہ آپ کی خدمت کیا کرے گا۔ چنانچہ دس سال تک برابر خدمت نبوی میں شب و روز حاضر رہے، سفر و حضر میں کبھی علیحدہ نہیں ہوئے۔

نبی کریم صلی اللہ علیہ وسلم نے ان کو دعا دی تھی: ((اللَّهُمَّ ارْزُقْهُ مَالًا وَوَلَدًا وَبَارِكْ لَهُ)) ”الہی اسے مال و اولاد دے اور اس کے لیے (ان میں) برکت عطا فرما۔“

کہتے ہیں کہ ان کی پشت سے ۷۸ فرزند اور دو دختر ان حصہ و ام عمرو پیدا ہوئیں۔ آخر عمر میں بصرہ میں جا آباد ہوئے، وہیں ۹۲ھ یا ۹۳ھ کو وفات پائی۔ اس حساب سے

ان کی عمر ۱۰۲ یا ۱۰۳ سال کی ہوتی ہے۔ رضی اللہ عنہ

ان سے کسی نے پوچھا کہ انس رضی اللہ عنہ تم بدر میں شامل تھے؟ انہوں نے کہا: تیری ماں مرے! میں نبی کریم صلی اللہ علیہ وسلم کی خدمت چھوڑ کر کہاں جاسکتا تھا۔^①

دواوین حدیث میں ان سے ۲۳۸۶ مرویات موجود ہیں۔ ازاں جملہ ۱۶۸ متفق علیہ، صرف صحیح بخاری میں ۸۳ جبکہ صرف صحیح مسلم میں ۷۱ موجود ہیں۔

۷ سیدنا انس بن معاذ بن انس بن قیس رضی اللہ عنہ

ابن عبید بن زید بن معاویہ بن عمرو بن مالک بن النجار الانصاری۔

سب کا اتفاق ہے کہ بدر میں حاضر تھے اور واقعہ بر معونہ میں شہید ہوئے۔

واقعی اس بیان میں منفرد ہیں کہ سیدنا انس بن معاذ رضی اللہ عنہ بدر واحد و خندق اور جملہ

مشاہد میں ملتزم رکاب نبوی صلی اللہ علیہ وسلم تھے اور خلافت عثمانی میں وفات پائی۔ رضی اللہ عنہ^②

۸ سیدنا انیس بن قنادہ رضی اللہ عنہ

ابن ربیعہ بن خالد بن حارث بن عبید بن زید بن مالک بن عوف بن عمرو بن عوف

ابن مالک بن اوس الانصاری۔

بدر میں حاضر ہوئے اور احد میں شہادت پائی۔ خنساء بنت خدام الاسدیہ کے شوہر یہی

تھے۔ رضی اللہ عنہ^③

۹ سیدنا انسہ مولیٰ رسول اللہ صلی اللہ علیہ وسلم

ابو مسروح کنیت، بمقام سراۃ پیدا ہوئے۔ جب نبی کریم صلی اللہ علیہ وسلم رونق افروز مجلس ہوتے،

اس وقت یہ دربانی کی خدمت سرانجام دیا کرتے تھے۔ بدر واحد میں حاضر تھے۔ خلافت

ابوبکر صدیق رضی اللہ عنہ میں انتقال ہوا۔ رضی اللہ عنہ^④

۱۰ سیدنا اوس بن ثابت الانصاری رضی اللہ عنہ

اوس بن ثابت بن منذر بن حرام بن عمرو بن زید مناة بن عدی بن عمرو بن مالک ابن النجار۔ حسان بن ثابت رضی اللہ عنہ شاعرِ رسول اللہ صلی اللہ علیہ وسلم کے حقیقی بھائی ہیں۔ عقبہ و بدر میں شریک ہوئے اور احد میں شہادت پائی۔ رضی اللہ عنہ ①

۱۱ سیدنا اوس بن خوئی بن عبد اللہ رضی اللہ عنہ

ابن حارث بن عبید بن مالک بن سالم الحلبی الانصاری الخزرجی۔ بدر، احد، خندق اور جملہ مشاہد نبوی میں برابر حاضر رہے۔ مواخات میں یہ شجاع بن وہب الاسدی کے بھائی ہیں۔ انصار میں سے غسل نبوی میں شریک ہونے کی فضیلت انہیں کو حاصل ہوئی۔ یہ اس طرح ہوا کہ انصار بوقت غسل جمع ہو گئے۔ اندر سے دروازہ بند تھا، انہوں نے شور کرنا شروع کیا کہ ہم نبی کریم صلی اللہ علیہ وسلم کے ننھیال میں سے ہیں، ہمیں ضرور شریک کریں۔ کہا گیا کہ تم اپنے میں سے ایک کو منتخب کر لو۔ چنانچہ اوس بن خوئی پر انصار نے اتفاق کر لیا اور یہی بزرگ تدفین مبارک میں برابر شامل رہے۔ ان کا انتقال مدینہ میں خلافتِ عثمانی میں ہوا۔ رضی اللہ عنہ ②

۱۲ سیدنا اوس بن صامت الانصاری رضی اللہ عنہ

اوس بن صامت بن قیس بن اصرم بن فہر بن ثعلبہ بن غنم بن سالم بن عوف بن الخزرج۔ بدر و احد اور جملہ مشاہد میں بمعیت رسول اللہ صلی اللہ علیہ وسلم حاضر ہوتے رہے۔ امیر المومنین سیدنا عثمان رضی اللہ عنہ کی خلافت میں وفات پائی۔

یہ وہی ہیں جنہوں نے اپنی بیوی سے ظہار کیا تھا اور پھر قبل از کفارہ ہم بستری کر لی تھی اور نبی کریم صلی اللہ علیہ وسلم نے ان کو حکم دیا تھا کہ ۶۰ مساکین کو ۱۵ صاع جو تقسیم کریں۔ یہ سیدنا

① الاستیعاب: 103. ② الاستیعاب: 104.

عبادہ بن صامت رضی اللہ عنہ کے بھائی ہیں اور مندرجہ ذیل شعر انہی کا ہے:

انا ابن مزیقیا عمر و وجدی ابوہ عامر ماء السماء ^①

۱۳ سیدنا ایاس بن ودقہ الانصاری الخزرجی رضی اللہ عنہ

بنو سالم بن عوف بن خزرج سے ہیں۔ بدر میں حاضر ہوئے اور جنگ یمامہ میں شہادت پائی۔ رضی اللہ عنہ ^②

۱۴ سیدنا بشر بن براء بن معرور الانصاری الخزرجی رضی اللہ عنہ

بنو سلمہ میں سے ہیں۔ بیعت عقبہ کا شرف حاصل کیا۔ بدر، احد اور خندق میں شجاعانہ خدمات انجام دیں۔ بمقام خیبر یہ نبی کریم صلی اللہ علیہ وسلم کے دسترخوان پر تھے، جب یہودیہ کا مسموم گوشت پیش ہوا۔ انہوں نے اس میں سے لقمہ کھایا اور زہر سے شہید ہو گئے۔ ان کا بیان ہے کہ لقمہ کا مزہ مجھے بھی خراب معلوم ہوا تھا مگر نبی کریم صلی اللہ علیہ وسلم کے سامنے لقمہ اگلنا ادب کے خلاف سمجھا۔ انھیں نبی کریم صلی اللہ علیہ وسلم نے بنو ساعدہ کا سردار مقرر فرمایا تھا۔ ^③

ان کے والد بزرگوار سیدنا براء بن معرور رضی اللہ عنہ لقبائے محمدیہ میں سے ہیں۔ عقبہ اولیٰ میں بیعت کا شرف حاصل کیا تھا۔ یہ پہلے بزرگ ہیں جنہوں نے کعبہ کو سمت نماز ٹھہرایا تھا اور پہلے بزرگ ہیں جنہوں نے قبلہ رخ لحد میں آرام کیا تھا۔ ان کا انتقال قدوم نبوی صلی اللہ علیہ وسلم سے پیشتر مدینہ منورہ میں ہو گیا تھا۔ رضی اللہ عنہ ^④

۱۵ سیدنا بشیر بن سعد بن ثعلبہ رضی اللہ عنہ

ابن خلاص بن زید بن مالک بن ثعلبہ بن کعب بن خزرج بن حارث بن خزرج الانصاری۔

① الاستیعاب: 105. میں عمرو بن مزیقیا کا بیٹا ہوں اور میرے دادا عامر ہیں جو عمرو بن مزیقیا کے

باپ ہیں۔ ② الاستیعاب: 124. ③ الاستیعاب: 178. ④ الطبقات الکبریٰ لابن

ابو نعمان کنیت تھی۔ عقبہ و بدر میں حاضر تھے۔ سیدنا سماک بن سعد ان رضی اللہ عنہ کے بھائی ہیں، وہ بھی بدری ہیں۔ سیدنا بشیر رضی اللہ عنہ احد اور جملہ مشاہد میں نبی کریم صلی اللہ علیہ وسلم کے ساتھ حاضر رہے۔ یوم سقیفہ کو سیدنا ابوبکر صدیق رضی اللہ عنہ کے ہاتھ پر انصار میں سے سب سے پہلی بیعت کرنے والے یہی بزرگ ہیں۔ جنگ عین التمر میں زیرِ سیادت خالد بن ولید رضی اللہ عنہ سرگرم پیکار تھے کہ جان، بجان آفریں سپرد فرمائی۔ یہ واقعہ خلافت صدیقی کا ہے۔ رضی اللہ عنہ ①

۱۶ سیدنا ثابت بن اقرم رضی اللہ عنہ

ابن ثعلبہ بن عدی بن العجلان البلوی الانصاری۔

انصار کے حلیف ہیں۔ بدر اور جملہ مشاہد میں دادِ شجاعت دینے والے۔ جنگِ موتہ میں جب سردار سوم سیدنا عبداللہ بن رواحہ رضی اللہ عنہ بھی شہید ہو چکے تو نشانِ قیادت ان کے سپرد کر دیا گیا۔ انہوں نے یہ نشان خالد بن ولید رضی اللہ عنہ کی خدمت میں یہ کہہ کر پیش کر دیا کہ آپ مجھ سے بڑھ کر ماہر جنگ ہیں۔ ان کا انتقال ۱۲ھ میں ہوا۔ طلحہ بن خویلد اسدی نے ایامِ ردة میں انھیں شہید کیا۔ بعد ازاں طلحہ بھی داخل اسلام ہو گئے تھے۔ رضی اللہ عنہ ②

۱۷ سیدنا ثابت بن جذع (ثعلبہ) رضی اللہ عنہ

ابن زید بن حارث بن حرام بن کعب بن غنم بن کعب بن سلمہ الانصاری۔ عقبہ میں حاضر ہوئے، بدر اور جملہ مشاہد میں جوہر مردانگی دکھلائے۔ غزوة طائف میں شہادت کا شرف حاصل کیا۔ رضی اللہ عنہ ③

۱۸ سیدنا ثابت بن خالد بن عمرو بن نعمان بن خنساء الانصاری رضی اللہ عنہ

بنو مالک بن النجار میں سے ہیں۔ بدر واحد میں حاضر ہوئے اور جنگِ یمامہ میں شہید ہوئے۔ بعض نے ان کا شمار شہدائے بر معونہ میں کیا ہے۔ رضی اللہ عنہ ④

عبادہ بن صامت رضی اللہ عنہ کے بھائی ہیں اور مندرجہ ذیل شعر انہی کا ہے:

انا ابن مزیقیا عمر و جدی ابوہ عامر ماء السماء ^①

۱۳ سیدنا ایاس بن ودقہ الانصاری الخزرجی رضی اللہ عنہ

بنو سالم بن عوف بن خزرج سے ہیں۔ بدر میں حاضر ہوئے اور جنگ یمامہ میں شہادت پائی۔ رضی اللہ عنہ ^②

۱۴ سیدنا بشر بن براء بن معرور الانصاری الخزرجی رضی اللہ عنہ

بنو سلمہ میں سے ہیں۔ بیعت عقبہ کا شرف حاصل کیا۔ بدر، احد اور خندق میں شجاعانہ خدمات انجام دیں۔ بمقام خیبر یہ نبی کریم صلی اللہ علیہ وسلم کے دسترخوان پر تھے، جب یہودیہ کا مسموم گوشت پیش ہوا۔ انہوں نے اس میں سے لقمہ کھایا اور زہر سے شہید ہو گئے۔ ان کا بیان ہے کہ لقمہ کا مزہ مجھے بھی خراب معلوم ہوا تھا مگر نبی کریم صلی اللہ علیہ وسلم کے سامنے لقمہ اگلا ادب کے خلاف سمجھا۔ انھیں نبی کریم صلی اللہ علیہ وسلم نے بنو ساعدہ کا سردار مقرر فرمایا تھا۔ ^③

ان کے والد بزرگوار سیدنا براء بن معرور رضی اللہ عنہ نقبائے محمدیہ میں سے ہیں۔ عقبہ اولیٰ میں بیعت کا شرف حاصل کیا تھا۔ یہ پہلے بزرگ ہیں جنہوں نے کعبہ کو سمتِ نماز ٹھہرایا تھا اور پہلے بزرگ ہیں جنہوں نے قبلہ رخ لحد میں آرام کیا تھا۔ ان کا انتقال قدومِ نبوی صلی اللہ علیہ وسلم سے پیشتر مدینہ منورہ میں ہو گیا تھا۔ رضی اللہ عنہ ^④

۱۵ سیدنا بشیر بن سعد بن ثعلبہ رضی اللہ عنہ

ابن خلاس بن زید بن مالک بن ثعلبہ بن کعب بن خزرج بن حارث بن خزرج الانصاری۔

① الاستیعاب: 105. میں عمرو بن مزیقیا کا بیٹا ہوں اور میرے دادا عامر ہیں جو عمرو بن مزیقیا کے

باپ ہیں۔ ② الاستیعاب: 124. ③ الاستیعاب: 178. ④ الطبقات الکبریٰ لابن

ابو نعمان کنیت تھی۔ عقبہ و بدر میں حاضر تھے۔ سیدنا سماک بن سعد ان رضی اللہ عنہ کے بھائی ہیں، وہ بھی بدری ہیں۔ سیدنا بشیر رضی اللہ عنہ احد اور جملہ مشاہد میں نبی کریم صلی اللہ علیہ وسلم کے ساتھ حاضر رہے۔ یوم سقیفہ کو سیدنا ابو بکر صدیق رضی اللہ عنہ کے ہاتھ پر انصار میں سے سب سے پہلی بیعت کرنے والے یہی بزرگ ہیں۔ جنگ عین التمر میں زیرِ سیادت خالد بن ولید رضی اللہ عنہ سرگرم پیکار تھے کہ جان، بجان آفریں سپرد فرمائی۔ یہ واقعہ خلافت صدیقی کا ہے۔ رضی اللہ عنہ ①

سیدنا ثابت بن اقرم رضی اللہ عنہ

ابن ثعلبہ بن عدی بن العجلان البکوی الانصاری۔

انصار کے حلیف ہیں۔ بدر اور جملہ مشاہد میں دادِ شجاعت دینے والے۔ جنگِ موتہ میں جب سردار سوم سیدنا عبداللہ بن رواحہ رضی اللہ عنہ بھی شہید ہو چکے تو نشانِ قیادت ان کے سپرد کر دیا گیا۔ انہوں نے یہ نشان خالد بن ولید رضی اللہ عنہ کی خدمت میں یہ کہہ کر پیش کر دیا کہ آپ مجھ سے بڑھ کر ماہر جنگ ہیں۔ ان کا انتقال ۱۲ھ میں ہوا۔ طلحہ بن خویلد اسدی نے ایامِ ردة میں انھیں شہید کیا۔ بعد ازاں طلحہ بھی داخل اسلام ہو گئے تھے۔ رضی اللہ عنہ ②

سیدنا ثابت بن جذع (ثعلبہ) رضی اللہ عنہ

ابن زید بن حارث بن حرام بن کعب بن غنم بن کعب بن سلمہ الانصاری۔

عقبہ میں حاضر ہوئے، بدر اور جملہ مشاہد میں جوہر مردانگی دکھلائے۔ غزوة طائف میں شہادت کا شرف حاصل کیا۔ رضی اللہ عنہ ③

سیدنا ثابت بن خالد بن عمرو بن نعمان بن خنساء الانصاری رضی اللہ عنہ

بنو مالک بن النجار میں سے ہیں۔ بدر واحد میں حاضر ہوئے اور جنگِ یمامہ میں شہید ہوئے۔ بعض نے ان کا شمار شہدائے بر معونہ میں کیا ہے۔ رضی اللہ عنہ ④

① الاستیعاب: 193. ② الاستیعاب: 247. ③ الاستیعاب: 242. ④ الاستیعاب: 245.

۱۹ سیدنا ثابت بن عامر بن زید الانصاری رضی اللہ عنہ

بدر میں حاضر تھے۔ رضی اللہ عنہ ①

۲۰ سیدنا ثابت بن عبید الانصاری رضی اللہ عنہ

بدر میں حاضر تھے اور صفین میں سیدنا علی مرتضیٰ رضی اللہ عنہ کی جانب تھے، اسی جگہ شہادت یاب ہوئے۔ رضی اللہ عنہ ②

۲۱ سیدنا ثابت بن عمرو بن زید بن عدی رضی اللہ عنہ

ابن سواد بن مالک بن غنم بن مالک بن النجار الانصاری۔
بدر میں حاضر ہوئے اور احد میں شہید ہوئے۔ موسیٰ بن عقبہ، ابو معشر، واقدی اور ابن سعد کا متفقہ بیان یہی ہے۔ ابن اسحاق نے ان کا ذکر بدریین میں نہیں کیا۔ رضی اللہ عنہ ③

۲۲ سیدنا ثابت بن ہزال بن عمرو الانصاری رضی اللہ عنہ

جو عمرو بن عوف میں سے ہیں۔ بدر اور جملہ مشاہد میں حاضر رہے۔ جنگ یمامہ میں شہید ہوئے۔ رضی اللہ عنہ ④

۲۳ سیدنا ثعلبہ بن حاطب بن عمرو رضی اللہ عنہ

ابن عبید بن امیہ بن زید بن مالک بن عوف بن عمرو بن عوف الانصاری۔
بدر و احد میں حاضر تھے۔ انہوں نے نبی کریم صلی اللہ علیہ وسلم سے کثرت مال کے متعلق دعا کرنے کی بابت التماس کی تھی۔ تو آپ نے فرمایا:

① الاستیعاب: 254. ② الاستیعاب: 456. ③ الاستیعاب: 244.

④ الاستیعاب: 243.

((قَلِيلٌ تُوَدِّي شُكْرَهُ يَا ثَعْلَبَةُ خَيْرٌ مِّنْ كَثِيرٍ لَا تُطِيقُهُ))^①

”اے ثعلبہ! وہ تھوڑا مال جس کا شکر ادا کیا جاسکے اس زیادہ مال سے بہتر ہے جسے سنبھال نہ سکو، جس کا شکر ادا نہ کر سکو۔“^{رضی اللہ عنہ}

۲۴ سیدنا ثعلبہ بن عمرو بن عامرہ ^{رضی اللہ عنہ}

ابن عبید بن محسن بن عمرو بن عتیک بن عمرو بن مبذول (سدن) بن مالک بن نجار الانصاری۔

بدر، احد، خندق اور دیگر جملہ غزوات میں رسول اللہ ﷺ کے ساتھ حاضر رہتے تھے۔ انہوں نے بیان کیا ہے کہ ایک شخص نے نبی کریم ﷺ کے پاس آ کر بیان کیا کہ اس نے فلاں لوگوں کا اونٹ چوری کیا ہے، اس پر وہ لوگ بھی طلب ہوئے، اثباتِ جرم کے بعد مجرم کا ہاتھ کاٹا گیا۔

ہاتھ کٹ جانے کے بعد مجرم بولا ”الْحَمْدُ لِلَّهِ الَّذِي طَهَّرَنِي مِنْكَ“ اللہ کا شکر ہے جس نے جسم کا یہ ناپاک حصہ مجھ سے علیحدہ کر دیا۔

ان کے سالِ وفات میں اختلاف ہے غالباً جسر ابو عبیدہ کی جنگ میں بعہدِ خلافت فاروقی ^{رضی اللہ عنہ} شہادت یاب ہوئے۔^{رضی اللہ عنہ}^②

۲۵ سیدنا ثعلبہ بن عنتمہ بن عدی ^{رضی اللہ عنہ}

ابن نابی بن عمرو بن سواد بن عنتم بن کعب بن سلمہ الانصاری۔

یہ بھی ان ستر انصار میں سے ہیں، جنہوں نے عقبہ آخری میں بیعت نبی کریم ﷺ کی تھی۔ یہ ان بزرگوں میں سے ہیں جنہوں نے بنو سلمہ کے بتوں کو توڑا پھوڑا تھا۔ سیدنا معاذ ابن جبل اور عبداللہ بن انیس ^{رضی اللہ عنہما} اس سُنّت ابراہیمی میں ان کے شریک کار تھے۔ یوم خندق کو شہید ہوئے۔^{رضی اللہ عنہ}^③

① الاستیعاب: 270. ② الاستیعاب: 269. ③ الاستیعاب: 267.

۲۶ سیدنا جابر بن عبد اللہ بن رباب رضی اللہ عنہما

ابن نعمان بن سنان عبید بن عدی بن غنم بن کعب بن سلمہ الانصاری السلمی۔
یہ انصار میں پہلے بزرگوار ہیں جنہوں نے عقبہ اولیٰ سے بھی ایک سال پیشتر اسلام
قبول کر لیا تھا۔ صحابی بن صحابی ہیں۔ بدر، احد، خندق اور جملہ مشاہد میں بالالتزام حاضر
ہوتے رہے۔ ^① رضی اللہ عنہ

دواوین احادیث میں ان سے ۱۵۴۰ مرویات موجود ہیں۔ ازاں جملہ متفق علیہ ۶۰،
صرف صحیح بخاری میں ۲۶ جبکہ صرف صحیح مسلم میں ۱۲۶ ہیں۔

۲۷ سیدنا جابر بن عتیک الانصاری المعاوی الاوسی رضی اللہ عنہ

یہ قبیلہ بنو معاویہ بن مالک سے ہیں۔ بدر میں اور جملہ مشاہد مابعد میں حاضر ہونے کی
عزت حاصل کی ہے۔ عام الفتح کو بنو معاویہ کا نشان انہی کے ہاتھ میں تھا۔
حارث بن عتیک ان کے بھائی ہیں اور وہ بھی صحابی ہیں۔ ۶۱ھ کو بمر ۹۱ سال انتقال
کیا۔ ابو عبد اللہ کنیت تھی۔ ^② رضی اللہ عنہ

۲۸ سیدنا حارثہ بن سراقہ رضی اللہ عنہ

یہ نجاری و انصاری ہیں۔ جنگ بدر ہی میں شہید ہوئے۔ یہ سیدنا انس بن مالک رضی اللہ عنہ کے
پھوپھیرے بھائی ہیں۔ بوقت شہادت نوجوان ہی تھے۔ لشکر کا پہرہ دے رہے تھے، پانی
پینے لگے کہ دشمن کا تیر حلق پر آگیا، وہیں گر گئے۔ ان کی والدہ نے نبی کریم ﷺ سے عرض
کیا کہ آپ جانتے ہیں حارثہ رضی اللہ عنہ کی منزلت میرے دل میں کیا تھی، اگر وہ جنت میں گیا
ہے تو میں صبر کروں گی اور اگر نہیں تو آپ دیکھ ہی لیں گے کہ میں کیا کچھ کرتی ہوں۔ آپ
نے فرمایا: ”جنت صرف ایک تو نہیں۔ جہان بہت ہیں اور حارثہ رضی اللہ عنہ جنت الفردوس میں
ہے۔“ ^③ بدر کے دن انصار میں یہ سب سے پہلے شہید ہوئے تھے۔ ^④ رضی اللہ عنہ

① الاستیعاب: 285. ② الاستیعاب: 290. ③ صحیح البخاری 3982. ④ الاستیعاب: 444.

۲۹ سیدنا خبیب بن عدی الانصاری رضی اللہ عنہ

قبیلہ بنو جحجی سے تھے۔ بدر میں حاضر ہوئے اور ۳ھ کو سریہ رجب میں کفار نے دھوکا دے کر انھیں اور سیدنا زید بن دثنہ رضی اللہ عنہما کو گرفتار کر لیا۔

جنگ بدر میں سیدنا خبیب رضی اللہ عنہ نے حارث بن عامر کو قتل کیا تھا، اس لیے اسیری کے بعد عقبہ بن حارث نے انھیں خرید لیا اور مقتول باپ کا انتقام لینے کے لیے ارادہ کر لیا گیا کہ انھیں بھی قتل کیا جائے۔ جنگ بدر میں جن خاندانوں کے لوگ قتل ہوئے تھے، وہ سب سیدنا خبیب رضی اللہ عنہ کے قتل کو ایک بڑا کارنامہ سمجھتے تھے۔

پہلے انھیں چند روز تک قید رکھا گیا۔ عقبہ کی بیوی پر ان کی اعلیٰ سیرت کا ایسا اثر ہوا کہ وہ باہم قیدان کو آرام سے رکھا کرتی تھی۔ اسی کا بیان ہے کہ سیدنا خبیب رضی اللہ عنہ جیسا نیک قیدی میرے دیکھنے میں نہیں آیا۔ اس کے پاس انگوروں کے خوشے ہم دیکھا کرتے تھے، حالانکہ مکہ میں ان دنوں انگور کا نام و نشان بھی نہ تھا۔

قتل کے دن کفار انھیں حرم مکہ سے باہر لے گئے اور میدانِ نعیم میں لے جا کر بجا ۲ھ صفر ۳ھ، انھیں پہلے قتل کیا، پھر صلیب پر لٹکا دیا ان کا لاشہ برابر لٹکتا رہا۔ نبی کریم صلی اللہ علیہ وسلم نے عمرو بن امیہ الضمری کو مامور فرمایا کہ لاش اتار لائیں۔ ان کا بیان ہے کہ میں نے لکڑی پر چڑھ کر لاش کو نیچے گرایا۔ جب خود نیچے اترتا تو لاش موجود نہ تھی۔ سیدنا خبیب رضی اللہ عنہ وہ پہلے بزرگ ہیں جنہوں نے قتل سے پہلے دو رکعت نماز پڑھی اور نبی کریم صلی اللہ علیہ وسلم نے آئندہ کے لیے اسے سنت ٹھہرا دیا۔

جو اشعار انہوں نے پھانسی کے نیچے جا کر فی البدیہہ تصنیف کیے تھے وہ کتابِ رحمتہ للعالمین میں درج ہیں۔ ان اشعار سے ان کی شیردلی اور قوتِ ایمانیہ اور استقلالِ طبع کا کچھ اندازہ ہو سکتا ہے۔ اشعار بالا میں سے یہ دو شعر نہایت مشہور ہیں۔

فَلَسْتُ أَبَالِي حِينَ أُقْتَلُ مُسْلِمًا
عَلَى آيٍ جَنْبٍ كَانَ لِلَّهِ فِي اللَّهِ مَصْرُوعِي

وَذَلِكَ فِي ذَاتِ الْإِلَهِ وَإِنْ يَشَاءَ

يَبَارِكْ عَلَيَّ أَوْصَالِ شِلْوٍ مُمَزَّعٍ

جب میں مسلمان ہو کر قتل کیا جا رہا ہوں تو مجھے قتل کیے جانے کی کوئی پرواہ نہیں۔ اللہ کی راہ میں گرنا خواہ کسی کروٹ پر ہو، ذات الہی کی یہ قدرت میں ہے کہ میرے جسم کے ایک ایک ٹکڑے کو برکت عطا فرمائے۔ ⁽¹⁾ رضی اللہ عنہ

۳۰ سیدنا خلد بن رافع رضی اللہ عنہ

سیدنا رفاع بن رافع رضی اللہ عنہ کے بھائی ہیں۔ بدر میں شامل ہوئے۔ ⁽²⁾ رضی اللہ عنہ

۳۱ سیدنا ربیع بن ایاس رضی اللہ عنہ

ابن عمرو بن امیہ بن لوزان الانصاری۔

خود مع اپنے بھائی کے حاضر بدر تھے۔ ⁽³⁾ رضی اللہ عنہ

۳۲ سیدنا رفاع بن حارث بن رفاع رضی اللہ عنہ

بنو عفراء سے ہیں۔ ابن اسحاق نے ان کا شمار بدریین میں کیا ہے، البتہ واقدی اس سے انکار کرتے ہیں۔ ⁽⁴⁾ رضی اللہ عنہ

۳۳ سیدنا رفاع بن رافع رضی اللہ عنہ

رفاع بن رافع بن مالک بن العجلان بن عمرو بن عامر بن زریق الانصاری الزرقی۔ ابو معاذ کنیت، ابی بن سلول کے نواسے ہیں۔ جنگ بدر میں مع اپنے ہر دو برادران خلد و مالک کے شریک ہوئے۔

① الاستیعاب: 632. ② الاستیعاب: 675. ③ الاستیعاب: 751.

④ الاستیعاب: 773.

احد اور دیگر جملہ مشاہد میں بھی ہمراہ نبوی تھے۔ واقعہ جمل و صفین میں سیدنا علی مرتضیٰ رضی اللہ عنہ کی جانب تھے۔ امارت معاویہ رضی اللہ عنہ کے ابتدائی ایام میں وفات پائی۔^①
یہ ۲۴ حدیثوں کے راوی ہیں، جن میں سے ۳ صحیح بخاری میں ہیں۔

سیدنا ابولبابہ رفاعہ بن عبدالمنذر الانصاری رضی اللہ عنہ

ابن شہاب، ابن ہشام اور خلیفہ نے ان کا نام بشیر لکھا ہے۔ مگر امام احمد، ابن معین اور ابن اسحاق سے ثابت ہے کہ ان کا نام رفاعہ تھا۔ یہ انصاری اوسی ہیں، سلسلہ نسب یہ ہے۔
رفاعہ بن عبدالمنذر بن زبیر بن زید بن امیہ بن زید بن مالک بن عوف بن عمرو بن مالک بن الاوس۔

عقبہ میں حاضر تھے اور بارہ نقیبوں میں سے ایک تھے۔ جنگ بدر میں نبی کریم ﷺ کے ساتھ نکلے تھے، راستے میں آپ نے انھیں کو مدینہ کانگراں مقرر فرما کر واپس کر دیا تھا اور غنیمت میں حصہ عطا فرمایا تھا۔ غزوہ سویق میں بھی انھیں نگرانی مدینہ کا عہدہ دیا گیا تھا۔ احد اور جملہ مشاہد مابعد میں بھی ملتزم رکاب نبوی رہے۔ غزوہ تبوک میں پیچھے رہ گئے تھے، پھر انھیں اپنے اس ترک سعادت کا خیال پیدا ہوا تو خود کو مضبوط زنجیر کے ساتھ ستون مسجد سے بندھوا دیا۔ ان کے بیٹے نماز اور ضروریات بشری کے وقت ان کو کھول دیتے اور پھر باندھ دیتے۔ سات دن بھوکے پیاسے اسی طرح کاٹے۔ اسی عرصے میں شنوائی کم ہو گئی، بینائی کو بھی صدمہ پہنچا۔ ایک روز بوجہ ضعف غش کھا کر گر پڑے۔ آخر اللہ تعالیٰ نے ان کی توبہ قبول کر لی اور نبی کریم ﷺ نے ان کو رہائی بخشی۔ یہ روایت اس روایت سے زیادہ معتبر و صحیح ہے جس میں بنو قریظہ کے اشارے کا ذکر کیا گیا ہے۔ قبولیت توبہ کے شکرانے میں کل مال اور مکان صدقہ کرنا چاہا تو نبی کریم ﷺ نے فرمایا: ”ثلث مال کافی ہے۔“

غزوہ فتح مکہ میں قبیلہ بنو عمرو بن عوف کا نشان ان کے ہاتھ میں تھا۔ امیر المؤمنین سیدنا علی رضی اللہ عنہ کے ایام خلافت میں انتقال کیا۔ رضی اللہ عنہ^②

① الاستیعاب: 774. ② الاستیعاب: 3149.

۳۵ سیدنا رفاعہ بن عمرو بن زید الخزرجی الانصاری رضی اللہ عنہ

بیعت عقبہ میں داخل اور بدر میں شامل تھے۔ غزوہ احد میں شہید ہوئے۔ ان کی کنیت ابو الولید ہے مگر یہ ابن ابی الولید کے نام سے اس لیے معروف ہیں کہ ان کے دادا زید بن عمرو کی کنیت بھی ابو الولید تھی۔ رضی اللہ عنہ ①

۳۶ سیدنا رفاعہ بن عمرو الجہنی رضی اللہ عنہ

ابو معشر کہتے ہیں کہ بدر واحد میں حاضر تھے۔ ابن اسحاق و واقدی نے ان کے نام کی تصحیح و دعیہ بن عمرو کی ہے۔ رضی اللہ عنہ ②

۳۷ سیدنا زید بن اسلم بن ثعلبہ بن عدی العجلانی رضی اللہ عنہ

یہ قبیلہ بکلی میں بھی رہے، اس لیے بلوی بھی کہتے ہیں، پھر بنو عمرو بن عوف کے حلیف بن گئے تھے، اس لیے انصاری ہیں۔ ثابت بن اقرم ان کے چچا ہیں۔ موسیٰ بن عقبہ نے ان کو بدرین میں شمار کیا ہے۔ جنگ احد میں بھی حاضر تھے۔ رضی اللہ عنہ ③

۳۸ سیدنا زید بن دثنہ الانصاری البیاضی رضی اللہ عنہ

زید بن دثنہ بن معاویہ بن عبید بن عامر بن بیاضہ۔ بدر واحد میں شریک ہوئے اور یوم الرزح میں سیدنا خیب بن عدی رضی اللہ عنہ کے ساتھ کفار کی قید میں اسیر ہوئے۔ سفوان بن امیہ نے انھیں مکہ میں خریدا اور قتل کر دیا۔ یہ واقعہ ۳ھ کا ہے۔ رضی اللہ عنہ ④

۳۹ سیدنا زید بن سہل الانصاری رضی اللہ عنہ

زید بن سہل بن اسود بن حرام بن عمرو بن زید بن مناة بن عدی بن عمرو بن مالک

ابن النجار الانصاری النجاری۔

ان کی کنیت ابو طلحہ ہے اور زیادہ کنیت ہی سے مشہور ہیں۔ انس بن مالک کی والدہ سیدہ ام سلیم بنت ملحان رضی اللہ عنہا انہی کے نکاح میں تھیں۔ ایک روز انہوں نے یہ آیت پڑھی:

﴿انْفِرُوا خِفَافًا وَثِقَالًا﴾ ”جہاد کرو خواہ سامان ہو یا نہ ہو۔“ پھر کہا: یا اللہ! اس کا مطلب تو معلوم نہیں، البتہ جوانی و پیری تو جہاد ہی میں پوری کی ہے، پھر اپنی اولاد سے کہا کہ میں جہاد کو جاؤں گا، سامان درست کر دو۔ وہ بولے: باواجبی! آپ نبی کریم ﷺ کے عہد میں، عہد صدیقی میں، نیز عہد فاروقی میں جہاد کر چکے ہیں، اب آرام کریں۔ بولے: نہیں! آخر بحری فوج میں داخل ہوئے اور جہاز پر ہی جان دی۔ ان کی لاش کو سات یوم جہاز پر بانظرار جزیرہ رکھا گیا۔ لاش میں ذرا تغیر نہ آیا تھا۔ کہتے ہیں کہ انہوں نے نبی کریم ﷺ کے بعد چالیس سال تک متواتر روزے رکھے۔ مدائنی نے سن وفات ۵۱ھ تحریر کیا ہے۔^①

سیدنا زید بن عاصم المازنی الانصاری رضی اللہ عنہ

بیعت عقبہ میں شامل تھے۔ بدر میں حاضر ہوئے، غزوہ احد میں خود، ان کی زوجہ ام عمارہ اور ان کے ہر دو فرزند حبیب و عبداللہ نبرد آزما ہوئے۔ ان کی کنیت بطن غالب ابو حسن، لکھی ہوئی ہے۔^②

سیدنا زید بن المزین الانصاری البیاضی رضی اللہ عنہ

بدر واحد میں حاضر تھے۔ یوم الرزح کو سیدنا خبیب بن عدی رضی اللہ عنہ کے ساتھ کفار کے ہاتھوں گرفتار ہو گئے تھے، صفوان بن امیہ نے انھیں خریدا اور قتل کر دیا تھا۔ واقدی نے ان کا نام بجائے زید کے یزید لکھا ہے۔ مواخات مہاجرین و انصار میں سیدنا مسطح بن اثاثہ رضی اللہ عنہ ان کے بھائی بنائے گئے تھے۔^③

۳۲ سیدنا زید بن ودیعہ الانصاری رضی اللہ عنہ

یہ بنو عوف بن خزرج میں سے ہیں۔ موسیٰ بن عقبہ نے ان کا صرف بدر میں شامل ہونا تحریر کیا ہے۔ مگر دیگر مؤرخین نے انہیں بدر واحد کے حاضرین میں درج کیا ہے۔ رضی اللہ عنہ ①

۳۳ سیدنا زیاد بن لبید بن ثعلبہ انصاری البیاضی رضی اللہ عنہ

یہ بنو بیاضہ بن عامر بن زریق سے ہیں۔ ابو عبد اللہ کنیت۔ یہ اسلام لانے کے بعد نبی کریم صلی اللہ علیہ وسلم کے پاس مکہ مکرمہ میں رہنے لگے تھے، پھر جب نبی کریم صلی اللہ علیہ وسلم نے ہجرت کی تو انہوں نے بھی ہجرت کی، لہذا ان کو انصاری کہا جاتا ہے۔ عقبہ، بدر، احد، خندق اور دیگر جملہ مشاہد میں ہمراہ نبوی رہے۔ نبی کریم صلی اللہ علیہ وسلم نے ان کو حاکم حضر موت مقرر فرمایا تھا۔ آغاز حکومت معاویہ میں انتقال فرمایا۔ رضی اللہ عنہ ②

۳۴ سیدنا سالم بن عمیر الانصاری رضی اللہ عنہ

سالم بن عمیر بن ثابت بن نعمان بن امیہ بن امراء القیس بن ثعلبہ بن عمرو بن عوف الانصاری۔

بدر، احد، خندق اور دیگر جملہ مشاہد میں ملتزم رکاب نبوی صلی اللہ علیہ وسلم رہے۔ سلطنت معاویہ کے عہد میں وفات پائی۔ یہ ان بزرگوں میں سے ہیں جو کثرتِ گریہ کے لیے مشہور تھے۔ رضی اللہ عنہ ③

۳۵ سیدنا سبیح بن قیس بن عیشہ الانصاری الخزرجی رضی اللہ عنہ

بدر میں شامل تھے، ان کے بھائی سیدنا عباد بن قیس رضی اللہ عنہ بھی بدری ہیں۔ احد میں بھی شامل ہوئے۔ رضی اللہ عنہ ④

① الاستیعاب: 860. ② الاستیعاب: 834. ③ الاستیعاب: 3053.

④ الاستیعاب: 910.

سیدنا سراقہ بن عمرو بن عطیہ الانصاری رضی اللہ عنہ

سراقہ بن عمرو بن عطیہ بن خساء بن مبذول بن عمرو بن غنم بن مالک بن النجار
الانصاری۔

بدر، احد، خندق، حدیبیہ، خیبر اور عمرہ القضاء میں ہمراہ مصطفوی صلی اللہ علیہ وسلم تھے۔ یوم موتہ کو
شہید ہوئے۔ رضی اللہ عنہ ①

سیدنا سفیان بن بشر بن زید بن حارث

الانصاری الخزرجی رضی اللہ عنہ

ان کے والد کو چند مؤرخین نے بشر (باورشین کے ساتھ) اور چند مؤرخین نے نون اور
سین کے ساتھ (نسر) لکھا ہے۔ بدر واحد میں خدمت نبوی میں حاضر تھے۔ رضی اللہ عنہ ②

سیدنا سراقہ بن کعب الانصاری رضی اللہ عنہ

سراقہ بن کعب بن عمرو بن عبدالعزیٰ بن غزیہ بن عمرو بن عبدعوف بن غنم بن مالک بن النجار۔
بدر واحد اور دیگر جملہ مشاہد میں حاضر ہوئے اور سلطنت امیر معاویہ رضی اللہ عنہ میں وفات
پائی۔ رضی اللہ عنہ ③

سیدنا سعد بن خولی الانصاری رضی اللہ عنہ

یہ حاطب بن ابی بلتعہ کے آزاد کردہ غلام تھے۔ کوئی ان کو مذحجی، کوئی کلبی تو کوئی فارسی
النسل بیان کرتا ہے۔ بدر میں شامل تھے۔ یہیں شہید ہوئے۔ بعض نے ان کی شہادت
غزوة احد کی بیان کی ہے۔ رضی اللہ عنہ ④

۵۰ سیدنا سعد بن خیشمہ الانصاری الاوسی رضی اللہ عنہ

بنو عمرو بن عوف میں سے ہیں۔ جب رسول اللہ ﷺ نے بدر پر چلنے کے لیے فرمایا تو ان کے والد نے کہا کہ میں جاؤں گا اور تم گھر پر ٹھہرو گے۔ سعد بولے: باوا جان! یہ بہشت کا معاملہ ہے، اس لیے مجھے ہی جانے دیجیے، کیونکہ میں سمجھتا ہوں کہ اس جنگ میں مجھے شہادت ضرور نصیب ہوگی۔ آخر قرعہ اندازی ہوئی تو قرعہ میں بھی ان کا نام نکل آیا۔ خوشی خوشی گئے، شہادت پا کر خوشی خوشی جنت کو سدھار گئے، یہ عقبی بھی ہیں اور بدری بھی۔ ابوخیثمہ یا ابو عبد اللہ کنیت رکھتے ہیں۔ ان کے والد آئندہ سال جنگ احد میں فائز بہ شہادت ہوئے۔ رضی اللہ عنہ ①

۵۱ سیدنا سعد بن ربیع الانصاری الخزرجی رضی اللہ عنہ

سعد بن ربیع بن عمرو بن ابی زہیر بن مالک بن امراء القیس بن مالک الاعز بن ثعلبہ ابن کعب بن خزرج بن حارث۔

عقبی بھی ہیں اور بدری بھی۔ نبی کریم ﷺ کے دوازدہ (12) نقیبوں میں سے ہیں۔ ایام جاہلیت میں بھی کاتب تھے۔ عقبہ بیعت اولیٰ و ثانیہ میں حاضر تھے، بدر میں بھی شامل تھے، احد میں شہید ہوئے۔ غزوہ احد کا ذکر ہے کہ جنگ کے خاتمے پر نبی کریم ﷺ نے فرمایا: کہ سعد رضی اللہ عنہ کی خبر کون لائے گا؟ میں نے دیکھا تھا کہ نیزہ برداروں کا ایک گروہ اسے گھیرے ہوئے ہے۔ سیدنا ابی بن کعب رضی اللہ عنہ خبر لانے کو اٹھے، دیکھا کہ شہیدوں کے ڈھیر میں پڑے ہیں۔ ابھی سانس چلتی ہے اور آنکھ چمکتی ہے، مجھے دیکھ کر کہا: کیا دیکھتے ہو؟ میں نے کہا: رسول اللہ ﷺ نے مجھے تمہاری خبر کو بھیجا ہے۔ سیدنا سعد رضی اللہ عنہ نے کہا: نبی کریم ﷺ کو میرا سلام عرض کر دینا اور کہہ دینا کہ مجھے نیزے کے بارہ زخم آئے ہیں مگر میں نے بھی اپنے حملہ آور کو جانے نہیں دیا۔

قوم کو بھی میرا سلام کہہ دینا اور کہنا: اللہ اللہ۔ وہ عہد نہ بھول جائیں جو انہوں نے نبی کریم ﷺ سے شبِ عقبہ میں کیا تھا۔ وہ یہ سمجھ لیں کہ اگر تم میں سے ایک شخص کی زندگی میں بھی رسول اللہ ﷺ کو ذرا سی آنچ لگی تو تم اللہ کے سامنے کچھ جواب نہ دے سکو گے۔

نبی کریم ﷺ نے یہ سنا تو فرمایا: اللہ تعالیٰ سعد رضی اللہ عنہ پر رحم فرمائے۔ زندگی اور موت اللہ اور اس کے رسول کی خیر خواہی میں پوری کر گئے۔ یہ سیدنا سعد بن ربیع رضی اللہ عنہ ہیں جن کی اولاد کو سب سے پہلے ترکہ عصبہ شرعی ملا۔ ان دو دختروں کو وارثت میں سے ۲/۳ حصہ ملا تھا۔ رضی اللہ عنہ ①

۵۲ سیدنا سعد بن زید زرقی الانصاری رضی اللہ عنہ

سعد بن زید بن فاکہ بن زید بن خلدہ بن عامر بن زریق۔
بدر میں حاضر ہوئے۔ رضی اللہ عنہ ②

۵۳ سیدنا سعد بن سہل الانصاری رضی اللہ عنہ

سعد بن سہل بن عبدالاشہل بن حارثہ بن دینار بن النجار۔
بدر میں حاضر ہوئے۔ رضی اللہ عنہ ③

۵۴ سیدنا سعد بن عبید الانصاری الاوسی رضی اللہ عنہ

سعد بن عبید بن نعمان بن قیس بن عمرو بن زید بن امیہ بن ضبیعہ بن زید بن مالک
ابن عوف بن عمرو بن عوف۔

ابوزید ان کی کنیت ہے۔ بدر میں حاضر ہوئے اور ۱۵ھ کو بصرہ ۶۴ سال جنگِ قادسیہ میں شہید ہوئے۔ یہ ”سعد القاری“ کے نام سے معروف ہیں اور ان بزرگوں میں سے ہیں جنہوں نے عہدِ نبوی ﷺ میں قرآن مجید کو حفظ کر لیا تھا۔ ان کے فرزند عمیر بن سعد کو سیدنا فاروق اعظم رضی اللہ عنہ نے شام کا والی بھی بنایا تھا۔ رضی اللہ عنہ ④

۵۵ سیدنا سعد مولیٰ عتبہ بن غزوان رضی اللہ عنہ

غزوہ بدر میں اپنے مولیٰ سیدنا عتبہ بن غزوان رضی اللہ عنہ کے ساتھ حاضر ہوئے تھے۔ رضی اللہ عنہ ①

۵۶ سیدنا سعد بن عثمان بن خلدہ الانصاری الزرقی رضی اللہ عنہ

سعد بن عثمان بن خلدہ بن مخلص بن عامر بن زریق الانصاری۔

ابو عبادہ کنیت ہے، بدر میں حاضر ہوئے۔ یہ ان تین اشخاص میں سے ہیں جو جنگ احد میں بھاگ کھڑے ہوئے تھے۔ دوسرا ان کا بھائی سیدنا عقبہ بن عثمان رضی اللہ عنہ تھا۔ اللہ تعالیٰ نے ان کی معافی کو قرآن میں نازل فرمایا۔ رضی اللہ عنہ ②

۵۷ سید الاوس سیدنا سعد بن معاذ الانصاری رضی اللہ عنہ

سعد بن معاذ بن نعمان بن امراء القیس بن زید بن عبدالاشہل بن جشم بن حارث بن خزرج بن النبیث (عمر) بن مالک بن اوس۔

عقبہ اولیٰ و ثانیہ کے درمیان (اللہ نبوت) کو سیدنا مصعب بن عمیر رضی اللہ عنہ کے ہاتھ پر ایمان لائے تھے۔ بدر، احد اور خندق میں حاضر ہوئے۔ جنگ خندق میں ایک تیران کے گھٹنے کی رگ پر لگا تھا۔ رگ کٹ گئی۔ جب خون بند کرتے تو ورم ہو جاتا۔ نبی کریم صلی اللہ علیہ وسلم نے ان کا خیمہ مسجد نبوی میں لگوا دیا تھا، خود تیمارداری فرمایا کرتے۔ جنگ خندق کے بعد بنو قریظہ کا غزوہ شروع ہو گیا۔ انہوں نے دعا مانگی: الہی! جب تک میں بنی قریظہ کا فیصلہ نہ دیکھ لوں اس وقت تک مجھے موت نہ آئے۔ خون بند ہو گیا حتیٰ کہ ایک قطرہ بھی نہ نکلا۔

① الاستیعاب: 972. ② ارشاد ربانی ہے: ﴿إِنَّ الَّذِينَ تَوَلَّوْا مِنْكُمْ يَوْمَ الْتَقَى الْجَمْعَيْنِ إِنَّمَا

اسْتَزَلَّهُمُ الشَّيْطَانُ بِبَعْضِ مَا كَسَبُوا وَلَقَدْ عَفَا اللَّهُ عَنْهُمْ إِنَّ اللَّهَ غَفُورٌ حَلِيمٌ﴾ (ال عمران: 155)

”بے شک جب دو لشکر (غزوہ احد میں) آپس میں ٹکرائے تو تم میں سے جن لوگوں نے پسائی اختیار کی، وہ اپنی بعض کوتاہیوں کے سبب شیطان کے بہکاوے میں آ گئے تھے اور بلاشبہ اللہ نے انہیں معاف کر دیا ہے، بے شک

اللہ نہایت بخشنے والا اور حوصلے والا ہے۔“ الاستیعاب: 947.

اسی اثنا میں بنو قریظہ نے انھیں اپنا حاکم تسلیم کر لیا اور نبی کریم ﷺ نے بھی ان کو حاکم مان لیا۔ قبل از اسلام اوس اور بنو قریظہ کا اتحاد تھا اور یہودیوں کا یہ خیال تھا کہ اس خاندانی اتحاد کی بنیاد پر سیدنا سعد بن معاذ رضی اللہ عنہ ہماری ہی اعانت کریں گے۔

سیدنا سعد بن معاذ رضی اللہ عنہ نے فیصلہ یہ کیا کہ جنگ آوروں کو قتل کر دیا جائے اور ان کی زن و بچہ کو اسیر کر کے ان کی قیمت سے مسلمانوں کی حالت درست بنائی جائے۔

نبی کریم ﷺ نے یہ فیصلہ سن کر فرمایا: ((أَصَبَتْ حُكْمَ اللَّهِ فِيهِمْ))^① ”تم نے اس حکم کے مطابق کہا ہے جو اللہ تعالیٰ کا ان کے حق میں تھا۔“

اس فیصلے کے بعد پھر زخم سے خون جاری ہو گیا اور اسی عارضہ میں جنگ خندق سے ایک ماہ بعد فائز بہ شہادت ہوئے۔

نبی کریم ﷺ نے فرمایا: ”سعد رضی اللہ عنہ کے لیے عرش الرحمن بھی جھوم گیا۔“^②

فرمایا: ان کے جنازے میں ستر ہزار فرشتے ایسے شامل ہوئے ہیں جو کبھی زمین پر نہ اترے تھے۔“ سیدنا سعد رضی اللہ عنہ بڑے کڑیل لمبے جوان تھے مگر جنازے میں ذرا بوجھ نہ تھا۔

رسول اللہ ﷺ نے فرمایا: ”جنازے کو فرشتے اٹھائے ہوئے ہیں۔“

ایک بار سیدنا سعد رضی اللہ عنہ نے فرمایا: میں تو معمولی شخص ہوں لیکن تین باتیں مجھے ضرور حاصل ہیں۔

① جب نبی کریم ﷺ کچھ فرماتے تو مجھے یقین ہو جاتا کہ ٹھیک منجانب اللہ فرما رہے ہیں۔

② نماز میں اول سے آخر تک مجھے کوئی وسوسہ پیدا نہیں ہوتا۔

③ جب کسی جنازے کے ساتھ جاتا ہوں تو موت اور مرنے والے کے سوا اور کوئی

خیال میرے دل میں واپسی تک پیدا نہیں ہوتا۔

سعید بن مسیب فرماتے ہیں کہ یہ خصلتیں انبیا کی سی ہیں۔

ان کی والدہ سیدہ کبشہ بنت رافع رضی اللہ عنہا بھی صحابیہ ہیں۔ رضی اللہ عنہا^③

① سنن الترمذی: 1528. ② صحیح البخاری: 3803.

③ الاستیعاب: 958، الاصابة: 3212.

۵۸ سیدنا سعید بن سہیل الانصاری الاشہلی رضی اللہ عنہ

سعید بن سہیل بن مالک بن کعب بن عبدالاشہل بن حارثہ بن دینار۔
ابن اسحاق اور ابو معشر نے ان کو بدر واحد میں حاضر ہونے والا بتلایا ہے۔ رضی اللہ عنہ ①

۵۹ سیدنا سفیان بن بشر رضی اللہ عنہ

انصاری ہیں، بدر میں حاضر ہوئے۔ رضی اللہ عنہ ②

۶۰ سیدنا سلمہ بن اسلم الانصاری الحارثی رضی اللہ عنہ

سلمہ بن اسلم بن حریش بن عدی بن مجدعہ بن حارثہ بن حارث بن خزرج بن عمرو بن
عدی بن مالک بن اوس۔

بدر واحد اور دیگر جملہ مشاہد میں نبی کریم ﷺ کے ہمراہ رہے۔

۱۴ھ کو جسر ابو عبید والی جنگ میں شہید ہوئے۔ عمر بوقت شہادت بعض نے ۳۸ جبکہ
بعض نے ۶۳ سال درج کی ہے۔ جنگ بدر میں سائب بن عبید اور نعمان بن عمرو کو انہی
نے اسیر کیا تھا۔ رضی اللہ عنہ ③

۶۱ سیدنا سلمہ بن ثابت بن قش الانصاری الاشہلی رضی اللہ عنہ

سلمہ بن ثابت بن قش بن زعبہ بن زعوراء بن عبدالاشہل الانصاری الاشہلی۔

بدر میں حاضر ہوئے اور احد میں شہادت پائی۔ ابن اسحاق نے بیان کیا ہے کہ ان کے
والد سیدنا ثابت اور چچا رفاعہ رضی اللہ عنہما بھی غزوہ احد میں شہید ہوئے تھے۔ ان کے بھائی
سیدنا عمرو بن ثابت رضی اللہ عنہ بھی شہید احد ہیں۔ رضی اللہ عنہ ④

① الاستیعاب: 985. ② الاستیعاب: 997. ③ الاستیعاب: 1015.

④ الاستیعاب: 1019.

۶۲ سیدنا سلمہ بن حاطب انصاری رضی اللہ عنہ

سلمہ بن حاطب بن عمرو بن عتیک بن امیہ بن زید۔

بدر واحد میں حاضر ہوئے۔ رضی اللہ عنہ ①

۶۳ سیدنا سلمہ بن سلامہ بن وقش رضی اللہ عنہ

ابن زغب بن زعوراء بن عبدالاشہل الانصاری الاشہلی۔

ان کی والدہ سلمی بنت سلمہ بھی انصاریہ حارثیہ ہیں۔ ابو عوف کنیت ہے۔ عقبہ اولیٰ و

ثانیہ میں حاضر تھے۔ بدر اور مشاہد مابعد میں ہمرکاب مصطفوی صلی اللہ علیہ وسلم رہے۔

فاروق اعظم رضی اللہ عنہ نے انھیں حاکم یمامہ بھی مقرر کر دیا تھا۔ ستر سال کی عمر میں ۲۵ھ کو

مدینہ منورہ میں انتقال کیا۔ رضی اللہ عنہ ②

۶۴ سیدنا سلیط بن قیس الانصاری رضی اللہ عنہ

سلیط بن قیس بن عمرو بن عبید بن مالک بن عدی بن عامر بن غنم بن عدی بن النجار۔

بدر میں حاضر ہوئے اور مابعد کے جملہ مشاہد میں بھی حاضر تھے۔ جسر ابو عبید کے دن

شہید ہوئے۔ ان کے فرزند عبداللہ بن سلیط نے ان سے روایت کی ہے۔ رضی اللہ عنہ ③

۶۵ سیدنا سلیم بن حارث الانصاری رضی اللہ عنہ

سلیم بن حارث بن ثعلبہ بن کعب بن عبدالاشہل بن حارثہ بن دینار بن النجار۔

بدر میں حاضر ہوئے۔ یہ بھی کہا گیا ہے کہ ضحاک اور نعمان فرزند ان عمرو بن مسعود بن

عبدالاشہل بن حارثہ بن دینار، ان (سلیم بن حارث) کے مات بھائی ہیں اور وہ بھی بدر

میں حاضر تھے۔ رضی اللہ عنہ ④

① الاستیعاب: 1020. ② الاستیعاب: 1021. ③ الاستیعاب: 1041.

④ الاستیعاب: 1045.

۶۶ سیدنا سلیم بن قیس بن قہد الانصاری رضی اللہ عنہما

سلیم بن قیس بن قہد (خالد) بن قیس بن ثعلبہ بن عبید بن ثعلبہ بن غنم بن مالک ابن النجار۔

بدر، احد، خندق اور جملہ مشاہد میں نبی کریم ﷺ کی خدمت میں حاضر تھے۔ خلافت عثمان ذوالنورین رضی اللہ عنہ میں وفات پائی۔ ان کی ہمیشہ سیدہ خولہ بنت قیس رضی اللہ عنہا، سیدنا حمزہ رضی اللہ عنہ کی اہلیہ ہیں۔ ان کے والد بھی صحابہ میں معدود ہیں۔ رضی اللہ عنہ ①

۶۷ سیدنا سلیم بن عمرو الانصاری السلمی رضی اللہ عنہ

سلیم بن عمرو بن حدیدہ بن عمرو بن سواد بن غنم بن کعب بن سلمہ۔

عقبہ اور بدر میں حاضر تھے۔ یوم احد کو شہید ہوئے۔ ان کا آزاد کردہ غلام سیدنا عنترہ رضی اللہ عنہ بھی اسی روز شہید ہوا تھا۔ رضی اللہ عنہ ②

۶۸ سیدنا سلیم بن ملحان الانصاری رضی اللہ عنہ

سلیم بن ملحان (مالک) بن خالد بن زید بن حرام بن جندب بن عامر بن عبد بن غنم بن عدی بن النجار۔

بدر اور احد میں یہ بھی اور ان کے بھائی سیدنا حرام بن ملحان رضی اللہ عنہ بھی حاضر تھے اور دونوں بھائی برمعونہ کے واقعے میں شہید ہوئے، ان کی نسل نہیں چلی۔ سیدہ ام سلیم بنت ملحان رضی اللہ عنہا ان کی ہمیشہ ہیں۔ رضی اللہ عنہ ③

۶۹ سیدنا سماک بن خرشہ الانصاری رضی اللہ عنہ

سماک بن خرشہ بن لوذان بن عبدود بن ثعلبہ بن خزرج بن ساعدہ بن کعب خزرج الاکبر۔

ان کی کنیت ابو دجانہ ہے اور اپنی کنیت ہی سے مشہور ہیں۔
ان کا شمار چیدہ اور برگزیدہ بہادروں میں ہوتا ہے، مغازی میں نبی کریم ﷺ کے ساتھ
ساتھ رہا کرتے تھے۔ بدر میں حاضر تھے۔ جنگ یمامہ میں شہید ہوئے۔ ^① رضی اللہ عنہ

سیدنا سماک بن سعد الانصاری ^{رضی اللہ عنہ}

سماک بن سعد بن ثعلبہ بن خلاص بن زید بن مالک بن ثعلبہ بن کعب بن الخزرج۔
بدر واحد میں حاضر تھے۔ ان کے بھائی سیدہ بشر بن سعد ^{رضی اللہ عنہ} بھی حاضر بدر تھے۔ ^② رضی اللہ عنہ

سیدنا سنان بن ابی سنان ^{رضی اللہ عنہ}

سنان بن ابی سنان (وہب) بن محسن بن حرثان بن قیس بن مرہ بن کثیر بن غنم بن
دودان بن اسد بن خزیمہ۔

بدر میں یہ، ان کے بھائی، ان کے والد اور ان کے چچا سیدنا عکاشہ بن محسن ^{رضی اللہ عنہ}
حاضر تھے۔ یہ جملہ بزرگوار جملہ مشاہد میں رسول اللہ ﷺ کے ساتھ حاضر رہے۔
بیعت رضوان سب سے پہلے سنان نے کی یا بقول بعض ان کے والد ابو سنان سے ابتدا
ہوئی۔ ^③ رضی اللہ عنہ

سیدنا سنان بن صفی ^{رضی اللہ عنہ}

ابن صخر بن خنساء الانصاری۔

یہ بنو سلمہ میں سے ہیں۔ عقیبی بھی ہیں اور بدری بھی۔ ^④ رضی اللہ عنہ

سیدنا سہل بن حنیف الانصاری الاوسی ^{رضی اللہ عنہ}

سہل بن حنیف بن ولہب بن عکیم بن ثعلبہ بن مجدعہ بن حارث بن عمرو بن خناس۔

① الاستیعاب: 1060. ② الاستیعاب: 1061. ③ الاستیعاب: 1072.

④ الاستیعاب: 1074.

ابو سعید کنیت ہے۔ بعض نے کنیت میں اختلاف بھی کیا ہے۔ بدر اور جملہ مشاہد میں ملتزم رکاب ﷺ رہے۔ یہ ان بزرگوں میں سے ہیں جو احد کے دن پہاڑ کی طرح جم کر رہے۔

سیدنا سہل رضی اللہ عنہ دشمن پر برابر تیر برساتے رہے۔ نبی کریم ﷺ فرما رہے تھے کہ سہل رضی اللہ عنہ کو تیر دیئے جاؤ! یہ سہل ہے۔

خلافت مرتضوی میں یہ سیدنا علی رضی اللہ عنہ کے رفقا میں سے تھے۔ بصرہ جاتے ہوئے سیدنا علی مرتضیٰ رضی اللہ عنہ انہی کو والی مدینہ بنا گئے تھے اور انہی کو حاکم فارس بھی کیا تھا، مگر اہل فارس نے ان کو نکال دیا۔ تب زیاد کو جناب امیر نے حاکم فارس بنایا۔

سیدنا سہل بن حنیف رضی اللہ عنہ کا کوفہ میں ۳۸ھ کو انتقال ہوا۔ ان کے فرزند اور ایک جماعت نے ان سے روایت حدیث کی ہے۔ ان کی نماز جنازہ سیدنا علی مرتضیٰ رضی اللہ عنہ نے پڑھائی اور ۶ تکبیرات سے پڑھائی۔^① یہ امتیاز اہل بدر کی نماز جنازہ میں قائم رکھا جاتا تھا۔ ان سے چالیس حدیثیں مروی ہیں از اں جملہ متفق علیہ ۴، صرف صحیح مسلم میں ۲ ہیں۔ رضی اللہ عنہ

سیدنا سہل بن عتیک الانصاری رضی اللہ عنہ

سہل بن عتیک بن نعمان بن عمرو بن عمرو بن عامر (مبذول) بن مالک ابن نجار۔

عقبی بھی ہیں اور بدری بھی۔ ان کی نسل آگے نہیں چلی۔ رضی اللہ عنہ^②

سیدنا سہل بن قیس الانصاری السلمی رضی اللہ عنہ

سہل بن قیس بن ابی کعب بن قین بن کعب بن سواد بن غنم بن کعب بن سلمہ الانصاری۔

بدر میں حاضر ہوئے اور غزوة احد میں جام شہادت نوش فرمایا۔ رضی اللہ عنہ^③

۷۶ سیدنا سہیل بن عمرو بن ابی عمرو الانصاری رضی اللہ عنہ

بدر میں شامل ہوئے۔ واقعہ صفین کے ۳ھ میں شہید ہوئے۔ لشکر مرتضوی میں تھے۔ رضی اللہ عنہ ①

۷۷ سیدنا سہیل بن رافع الانصاری رضی اللہ عنہ

سہیل بن رافع بن ابی عمرو بن عائد بن ثعلبہ بن غنم بن مالک بن النجار۔ بدر، احد، خندق اور جملہ مشاہد میں ہمراہ نبوی صلی اللہ علیہ وسلم رہے۔ جس زمین پر مسجد نبوی تعمیر ہوئی ہے اسی جگہ ان کے کھلیان کی زمین تھی، جس پر کھجوروں کو خشک کیا کرتے تھے، اسے سیدنا ابو بکر صدیق رضی اللہ عنہ نے خرید کر شامل مسجد نبوی کر دیا تھا۔ خلافت فاروقی میں وفات پائی۔ رضی اللہ عنہ ②

۷۸ سیدنا سواد بن غزیہ الانصاری رضی اللہ عنہ

یہ بنو عدی بن النجار میں سے ہیں۔ بدر، احد، خندق اور جملہ مشاہد میں نبی کریم صلی اللہ علیہ وسلم کے ساتھ حاضر تھے۔ انہی کو نبی کریم صلی اللہ علیہ وسلم نے امیر خیبر بنایا تھا۔ یہی وہ بزرگ ہیں جن کی کمر میں نبی کریم صلی اللہ علیہ وسلم نے چھڑی کی نوک چھو دی تھی اور انہوں نے بدلہ لینے کو کہا تھا اور آپ نے اُسے بدلہ لینے کی اجازت فرمادی تھی۔ اس طرح یہ بزرگوار نبی کریم صلی اللہ علیہ وسلم کے عدل بے عدیل کے شاہد صادق ٹھہرے تھے۔ رضی اللہ عنہ ③

۷۹ سیدنا سواد بن یزید الانصاری السلمی رضی اللہ عنہ

سواد بن یزید (یا ابن رزق، یا ابن رزین، یا ابن زریق) بن ثعلبہ بن عبید بن عدی

① الاستیعاب: 1105. ② الاستیعاب: 1101. ③ الاستیعاب: 1108.

ابن غنم بن کعب بن سلمہ۔ بدر اور احد میں حاضر تھے۔ ^① رضی اللہ عنہ

۸۰ سیدنا ضحاک بن حارثہ الانصاری السلمی ^{رضی اللہ عنہ}

ضحاک بن حارثہ بن زید بن حارثہ بن ثعلبہ بن عبید بن عدی بن غنم بن کعب بن سلمہ۔ بیعت عقبہ سے مشرف ہوئے اور غزوہ بدر میں شامل تھے۔ ^② رضی اللہ عنہ

۸۱ سیدنا ضحاک بن عبد عمرو الانصاری ^{رضی اللہ عنہ}

ضحاک بن عبد عمرو بن مسعود بن کعب بن عبد الاشہل بن حارثہ بن دینار بن النجار۔ بدر و احد میں حاضر تھے۔ بدر میں اپنے بھائی سیدنا نعمان بن عبد عمرو ^{رضی اللہ عنہ} کی معیت میں تھے۔ ^③ رضی اللہ عنہ

۸۲ سیدنا ضمیرہ بن عمرو الانصاری ^{رضی اللہ عنہ}

یہ بنی طریف کے (جو خزرجی ہیں) حلیف تھے۔ بدر میں شامل ہوئے اور احد میں شہادت پا کر جنت میں داخل ہوئے۔ ^④ رضی اللہ عنہ

۸۳ سیدنا طفیل بن مالک الانصاری السلمی ^{رضی اللہ عنہ}

طفیل بن مالک بن نعمان بن خنساء۔

بنو سلمہ میں سے ہیں۔ عقیبی بھی ہیں اور بدری بھی۔ احد میں مردانہ وار لڑے تھے، ان کے جسم پر ۱۳ زخم آئے تھے۔ غزوہ خندق میں بھی شامل ہوئے اور اسی روز راہی عالم بقا ہوئے۔ ^⑤ رضی اللہ عنہ

③ الاستیعاب: 1110. ② الاستیعاب: 1248. ③ الاستیعاب: 1251.

④ الاستیعاب: 1257. ⑤ الاستیعاب: 1275.

۸۴ سیدنا عاصم بن العکیر الانصاری رضی اللہ عنہ

بنو عوف بن خزرج کے حلیف تھے۔

موسیٰ بن عقبہ نے ان کا نام اہل بدر میں تحریر کیا ہے۔ رضی اللہ عنہ ①

۸۵ سیدنا عاصم بن ثابت الانصاری الاوسی رضی اللہ عنہ

عاصم بن ثابت بن ابوالالح (قیس) بن عصمہ بن نعمان بن مالک بن امیہ بن ضبیحہ ابن زید بن مالک بن عوف بن عمرو بن عوف بن مالک بن اوس۔

ابوسلمان کنیت ہے۔ غزوہ بدر میں حاضر تھے۔ یہی واقعہ رجیع کے سردار تھے۔ عاصم ابن عمر فاروق رضی اللہ عنہ کے نانا بھی یہی ہیں۔

نبی کریم صلی اللہ علیہ وسلم نے اس مختصر وفد کو قوم ہذیل کی تعلیم و ہدایت کے لیے بھیجا تھا۔ خود قوم کے سردار ان کو مدینہ سے اپنے ساتھ لے گئے تھے۔ جب یہ لوگ مکہ اور غسفان کے درمیان پہنچ گئے تو بنولحیان کے ایک سواشخاص نے ان کے لشکر کو گھیر لیا، یہ سب ایک پہاڑی کے ٹیلے پر پہنچ گئے۔ دشمنوں نے کہا کہ تم سب نیچے اتر آؤ! عہد و میثاق یہ ہے کہ تم کو قتل نہ کیا جائے گا۔ سیدنا عاصم رضی اللہ عنہ بولے: میں تو کافر کی پناہ لینا پسند نہیں کرتا۔ الہی! ہماری خبر اپنے رسول صلی اللہ علیہ وسلم کو پہنچا دے۔ سات صحابہ کو جس میں سیدنا عاصم بن ثابت رضی اللہ عنہ تھے دشمن نے تیروں سے شہید کر دیا۔ سیدنا زید بن دثنہ، خبیب بن عدی رضی اللہ عنہ اور ایک اور صاحب رہ گئے جن کو پکڑ لیا۔ ان کا حال سیدنا خبیب رضی اللہ عنہ کے تذکرے میں ہے۔

سیدنا عاصم رضی اللہ عنہ نے بدر میں کفار کا ایک سردار قتل کیا تھا۔ دشمن نے چاہا کہ سر کاٹ لے، جب لاش کے قریب گئے تو شہد کی مکھیوں نے لاش کے پاس ان کو جانے نہ دیا۔ واپس آگئے، کہا: رات کو آئیں گے جب مکھیاں آرام کریں گی۔ رات کو بارش آئی پانی کی رو میں لاش بہہ گئی، کفار کو نہ ملی۔ رضی اللہ عنہ

سیدنا حسان بن ثابت رضی اللہ عنہ کے اشعار ہیں۔

لَعَمْرِي لَقَدْ شَانَتْ هُدَيْلُ بْنُ مُدْرِكٍ
أَحَادِيثُ كَانَتْ فِي خَيْبٍ وَعَاصِمٍ
أَحَادِيثُ لَحِيَانٍ ضَلُّوا بِقُبْحِهَا
وَلَحِيَانٍ رَكَّابُونَ شَرَّ الْجَرَائِمِ ①

۸۶ سیدنا عاصم بن قیس بن ثابت رضی اللہ عنہ

ابن نعمان بن امیہ بن امراء القیس بن ثعلبہ بن عمرو بن عوف الانصاری۔
بدر میں حاضر تھے اور احد میں بھی شریک تھے۔ رضی اللہ عنہ ②

۸۷ سیدنا عامر بن امیہ رضی اللہ عنہ

ابن زید بن حساس بن مالک بن عدی بن غنم بن عدی بن عامر بن غنم بن عدی بن النجار۔
یہ ہشام بن عامر کے والد ہیں، بدر میں حاضر ہوئے جبکہ احد میں شہید ہوئے۔
ایک دفعہ جب ان کے فرزند ہشام ام الومین سیدہ عائشہ رضی اللہ عنہا کی خدمت میں حاضر
ہوئے تو انہوں نے فرمایا:

عامر کیا ہی اچھا انسان تھا۔ رضی اللہ عنہ ③

۸۸ سیدنا عامر بن ثابت انصاری رضی اللہ عنہ

یہ عاصم بن ثابت کے بھائی ہیں۔ واقعہ بدر کے بعد انہی نے عقبہ بن ابی معیط ملعون
کی گردن تلوار سے اڑائی تھی۔ رضی اللہ عنہ ④

① الاستیعاب: 1305. ”میری عمر کی قسم! ہذیل بن مدرک نے خیب اور عاصم کے واقعات کو خوب یاد کیا

ہے اسی طرح لحيان کی مجرمانہ اور قبیح حرکتیں بھی اسے یاد ہیں۔“ ② الاستیعاب: 1314.

③ الاستیعاب: 1319. ④ الاستیعاب: 1322.

۸۹ سیدنا عامر بن سلمہ بن عامر البکوی رضی اللہ عنہ

انصار کے حلیف ہیں۔ موسیٰ بن عقبہ نے ان کو اہل بدر میں شمار کیا ہے۔ بعض نے ان کو عمرو بن سلمہ بھی لکھا ہے۔ رضی اللہ عنہ ①

۹۰ سیدنا عامر بن عبد عمرو الانصاری رضی اللہ عنہ

ان کے نام میں اختلاف ہے اور کنیت کے تلفظ میں بھی اختلاف ہے۔ ان کا نام کسی نے ثابت اور کسی نے مالک بتایا ہے، مگر صحیح عامر ہے۔
کنیت ابو حبہ (بالباء) ہے، بعض نے بالنون (ابو حنہ) بتائی ہے۔ ان کی والدہ ہند بنت اوس بن عدی ہیں اور یہ سعد بن خثیمہ کے مات بھائی ہیں۔ سب کا اتفاق ہے کہ یہ بدر میں شامل تھے۔ ابن اسحاق نے ان کو شہید احد لکھا ہے۔ رضی اللہ عنہ ②

۹۱ سیدنا عامر بن مخلد بن الحارث الانصاری رضی اللہ عنہ

عامر بن مخلد بن حارث بن سواد بن مالک بن غنم بن مالک بن نجار۔
بدر میں شجاعت دکھلائی اور احد میں شہادت پائی۔ رضی اللہ عنہ ③

۹۲ سیدنا عائد بن معص الانصاری رضی اللہ عنہ

عائد بن معص بن قیس بن خلدہ بن عامر بن زریق۔
یہ اور ان کے بھائی سیدنا معاذ بن معص رضی اللہ عنہ بدر میں حاضر تھے۔ مواخات میں نبی کریم ﷺ نے انھیں سیدنا سویط بن حرمہ رضی اللہ عنہ کا بھائی بنایا تھا۔
بَرْمَعُونہ یا بقول بعض یوم یمامہ میں شہید ہوئے۔ رضی اللہ عنہ ④

① الاستیعاب: 1329. ② الاستیعاب: 2907. ③ الاستیعاب: 1341.

④ الاستیعاب: 1349.

۹۳ سیدنا عبداللہ بن ثعلبہ البکوی الانصاری رضی اللہ عنہ

ابن خزیمہ بن اصرم۔ یہ بنو عوف بن خزرج کے حلیف تھے۔ بدر میں حاضر ہوئے ان کے بھائی سیدنا بھاش بن ثعلبہ رضی اللہ عنہ بھی بدری ہیں۔ رضی اللہ عنہ ①

۹۴ سیدنا عبداللہ بن جبیر بن النعمان الانصاری رضی اللہ عنہ

عقبی بھی ہیں اور بدری بھی۔ غزوہ احد میں تیر اندازوں کے سردار یہی تھے۔ مقابلہ کرتے ہوئے اپنے مقام متعینہ پر شہید ہوئے۔ سیدنا خوات بن جبیر رضی اللہ عنہ ان کے حقیقی بھائی ہیں۔ رضی اللہ عنہ ②

۹۵ سیدنا عبداللہ بن الجعد رضی اللہ عنہ

یہ بنو سلمہ میں سے ہیں۔ بدر واحد میں حاضر تھے۔ رضی اللہ عنہ ③

۹۶ سیدنا عبداللہ بن حمیر الاشجعی رضی اللہ عنہ

یہ بنو خنساء بن سنان کے حلیف ہیں، اس لیے انصاری شمار ہوتے ہیں۔ بدر میں حاضر تھے۔ ان کے بھائی سیدنا خارجہ رضی اللہ عنہ بھی بدری ہیں، یہ احد میں بھی حاضر ہوئے۔ رضی اللہ عنہ ④

۹۷ سیدنا عبداللہ بن ربیع بن قیس الانصاری الخزرجی رضی اللہ عنہ

عقبی بھی ہیں اور بدری بھی۔ رضی اللہ عنہ ⑤

۹۸ سیدنا عبداللہ بن رواحہ الانصاری الخزرجی رضی اللہ عنہ

عبداللہ بن رواحہ بن ثعلبہ بن امراء القیس بن عمرو بن امراء القیس الاکبر۔
بارہ نقبائے محمدی میں سے ہیں۔ بدر، احد، خندق، حدیبیہ اور عمرہ القضاء میں حاضر
تھے۔ فتح مکہ سے پیشتر فردوس نشین ہو چکے تھے۔

ان کا شمار شعرائے نبویہ میں ہے۔ سیدنا حسان بن ثابت، کعب بن مالک اور عبداللہ
بن رواحہ رضی اللہ عنہ ان شعرائے برگزیدہ میں سے ہیں جن کو آیت:

﴿إِلَّا الَّذِينَ آمَنُوا وَعَمِلُوا الصَّالِحَاتِ﴾^① عام نے شعرا سے مستثنیٰ قرار دیا ہے۔

ان کو فی البدیہہ کہنے میں مہارت خاص تھی۔ ایک روز نبی کریم صلی اللہ علیہ وسلم نے فرمایا: اسی
وقت کوئی شعر بنا کر سناؤ! اب سیدنا رواحہ رضی اللہ عنہ نے کھڑے ہو کر فوراً عرض کر دیا:

إِنِّي تَفَرَّسْتُ فِيكَ الْخَيْرَ أَعْرِفُهُ
وَاللَّهُ يَعْلَمُ إِنَّ مَا خَانَنِي الْبَصْرُ
أَنْتَ النَّبِيُّ وَمَنْ يَحْرُمُ شَفَاعَتَهُ
يَوْمَ الْحِسَابِ لَقَدْ أَرَىٰ بِهِ الْقَدْرُ
فَبَتَّ اللَّهُ مَا آتَاكَ مِنْ حَسَنِ
تَثَبَّتْ مُوسَىٰ وَنَصْرًا كَالَّذِي نَصَرُوا^②

جنگِ موتہ کو جب فوج روانہ ہونے لگی تو اس وقت سالار فوج سیدنا زید بن حارثہ رضی اللہ عنہ
تھے۔ سرور کائنات صلی اللہ علیہ وسلم نے فرمایا: اگر زید رضی اللہ عنہ شہید ہو جائے تو جعفر طیار رضی اللہ عنہ کمان گری
کرے گا۔ وہ بھی شہید ہو جائے تو عبداللہ بن رواحہ رضی اللہ عنہ سردار بنے گا۔

① (۹۵/التین: ۶) ”سوائے ان کے کہ جو ایمان لائے اور نیک عمل کیے۔“^② ”میں نے آپ میں خیر
پہچان لی تھی اور میں خیر کو پہچانتا ہوں، اللہ جانتا ہے کہ میری بصیرت خیانت نہیں کرتی۔ آپ (ایسے) نبی ہیں کہ
اگر کسی کو آپ کی شفاعت سے محروم کر دیا گیا تو اسے قضا و قدر نے نکما کر دیا۔ اللہ تعالیٰ نے آپ کی خوبیوں کو قائم
رکھا ہے جس طرح موسیٰ علیہ السلام کو ثابت قدم رکھا تھا اور اللہ آپ کی مدد کرے گا جیسے پہلے نبیوں کی گئی۔“

روانگی کے وقت الوداع کہنے والوں نے سیدنا ابن رواحہ رضی اللہ عنہ سے کہا کہ اللہ تمہیں بخیر و عافیت واپس لائے۔ انہوں نے ان کے جواب میں یہ اشعار فرمائے:

لَكِنِّي أَسْأَلُ الرَّحْمَنَ مَغْفِرَةً
وَضَرْبَةً ذَاتَ فَرْعٍ تَفْذِفُ الزَّبَدَا
وَ طَعْنَةً بِيَدِي حَسْرَانَ مُجَهَّزَةً
بِحَرْبَةٍ تَنْقُذُ الْأَحْشَاءَ وَالْكَبَدَا
حَتَّى يَقُولُوا إِذَا مَرُّوا عَلَيَّ جُدْثِي
يَا أَرْشَدَ اللَّهِ مِنْ غَازٍ وَقَدْ رَشَدَا ①

جب میدان جنگ میں سیدنا زید اور جعفر رضی اللہ عنہ شہید ہو چکے اور سیدنا ابن رواحہ رضی اللہ عنہ سردار فوج بن گئے اور شہادت کے لیے نفس کو تیار کرنے لگے تو یہ اشعار فرمائے۔

يَا نَفْسِ إِنْ لَمْ تُقْتَلِي تَمُوتِي
هَذَا حَمَامُ الْمَوْتِ قَدْ لَقِيتِ
وَمَا تَمَنَّيْتُ فَقَدْ أُعْطِيتِ
إِنْ تَفْعَلِي فِعْلَهُمَا هُدَيْتِ ②

اس کے بعد حملہ کر دیا۔ حملے سے واپس آئے تو ان کے چچیرے بھائی نے یخنی لا کر پیش کی۔ کہا: یہ تھوڑی سی پی لو۔ ذرا تھکان اترے گی اور طاقت آئے گی۔ دو گھونٹ پیئے تھے کہ فوج میں سے شور کی آواز آئی۔ یخنی کا برتن ہاتھ سے پھینک دیا۔ اور بولے: افسوس! میں ابھی تک دنیا میں ہوں۔ پھر یہ شعر پڑھے:

① ”لیکن میں رحمن سے مغفرت، استخوان شکن، مغز پاش تلوار کی کاٹ کا، یا کسی نیزہ باز کے ہاتھوں، آنتوں اور جگر کے پار اتر جانے والے نیزے کی ضرب کا سوال کرتا ہوں تاکہ جب لوگ میری قبر سے گزریں تو کہیں: بائے! وہ غازی جسے اللہ نے ہدایت دی اور جو ہدایت یافتہ رہا۔“ ② ”اے نفس! اگر تجھے قتل نہ کیا گیا تو تو پھر بھی مر جائے گا اس موت کے پرندے سے یقیناً تو ملے گا جو تو نے تمنا کی وہ تجھے عطا کر دی گئی اور اگر تو نے اپنے پیش رو دونوں شہیدوں جیسا کام کیا تو ہدایت یافتہ ہوگا۔“

أَقْسَمْتُ بِاللَّهِ لَتُنَزَّلَنَّ
طَائِعَةً أَوْ لَتُكْرِهَنَّ
مَالِي أَرَاكَ التُّكْرِهَنَّ الْجَنَّةَ
وَقَبْلَ ذَٰمَا كُنْتَ مُطْمَئِنَّةً ①

پھر حملہ کیا اور جنت کو سدھار گئے۔ ان کی شہادت جمادی الاول ۸ھ کو بمقام موتہ

ہوئی۔ رضی اللہ عنہ ②

۹۹ سیدنا عبداللہ بن زید بن ثعلبہ بن عبداللہ الانصاری الحارثی رضی اللہ عنہ

یہ بنو الحارث بن الخزرج میں سے ہیں۔ عقبی بھی ہیں اور بدری بھی۔ جملہ مشاہد میں ملتزم رکاب نبوی ﷺ رہے۔ ان کو صاحب الاذان بھی کہتے ہیں، کیونکہ انہی کو خواب میں اذان سکھائی گئی تھی، پھر نبی کریم ﷺ کے حکم سے سیدنا بلال رضی اللہ عنہ نے یاد کر لی تھی۔ یہ واقعہ بناء مسجد نبوی کے بعد اھ کا ہے۔ فتح مکہ کے دن بنو الحارث بن خزرج کا جھنڈا انہی کے ہاتھ میں تھا۔ ۳۲ھ کو ہجر ۶۴ سال مدینہ میں وفات پائی۔ رضی اللہ عنہ ③

انہوں نے تین احادیث روایت کی ہیں۔ ازاں جملہ ایک متفق علیہ ہے۔

۱۰۰ سیدنا عبداللہ بن سعد بن خیشمہ الانصاری الاوسی رضی اللہ عنہ

ان کے والد سیدنا سعد اور دادا خیشمہ رضی اللہ عنہما بھی صحابی ہیں، ان کے والد غزوہ بدر میں اور دادا غزوہ احد میں شہید ہوئے تھے۔ سیدنا عبداللہ رضی اللہ عنہ کے متعلق بدر میں شامل ہونے کی بابت اختلاف ہے۔ ابن المبارک نے جو روایت مغیرہ بن حکیم کے واسطے سے بیان کی ہے۔ اس میں ہے کہ عبداللہ بن سعد رضی اللہ عنہ نے بتلایا کہ وہ احد میں اپنے والد کے ساتھ شامل ہوئے تھے۔

① ”میں اللہ کی قسم کھاتا ہوں کہ میں بخوشی یا مجبوراً میدان ضرورتوں گا۔ کیا ہوا میں تجھے جنت میں جانے سے گریزاں دیکھ رہا ہوں حالانکہ اس سے پہلے تم نے طویل مدت تک مطمئن زندگی بسر کی ہے۔“

② الاستیعاب: 1530. ③ الاستیعاب: 1539.

فابہانی نے مغیرہ بن حکیم سے روایت کرتے ہوئے بتلایا کہ وہ بدر اور عقبہ میں حاضر ہوئے۔ محدثین کے نزدیک ابن المبارک احفظ واضبط ہیں۔ رضی اللہ عنہ ① یہ تین احادیث کے راوی ہیں۔

۱۰۱ سیدنا عبداللہ بن سلمہ العجلانی البلوی الانصاری رضی اللہ عنہ

ان کے والد کا نام سلمہ (بفتح سین و کسر لام) ہے۔ یبکی میں سے بنو عجلان سب کے سب بنو عمرو بن عوف کے حلیف تھے، اس لیے یہ بلوی و انصاری ہیں۔ بدر میں شریک ہوئے۔ احد میں شہید ہوئے۔ رضی اللہ عنہ ②

۱۰۲ سیدنا عبداللہ بن سہل الانصاری رضی اللہ عنہ

ابن اسحاق اور ابن عتبہ نے ان کو بدری بتلایا ہے اور بنو عبدالاشہل کا حلیف تحریر کیا ہے۔ ابن ہشام نے انھیں بنی زعمورا کا بھائی بتلایا ہے اور بعض نے انھیں غسانی الاصل بھی تحریر کیا ہے۔ غزوہ خندق میں شہید ہوئے تھے۔ رضی اللہ عنہ ③

۱۰۳ سیدنا عبدالرحمن بن سہل الانصاری رضی اللہ عنہ

بیان کیا گیا ہے کہ یہ بدر میں شامل تھے۔ یہ صاحب علم و فہم تھے۔ مقتول خیبر عبداللہ بھی ان ہی کے بھائی تھے۔ حویصہ و محیصہ ان کے چچا ہیں۔ جب ان کی موجودگی میں انہوں نے رسول اللہ ﷺ سے گفتگو کرنے میں ابتدا کی تھی تو انہی کو آپ نے « کَبْرُ کَبْرٍ » ④ فرمایا تھا۔ ایک سفر میں انھیں شراب مشکیزوں میں بھری ہوئی ملی۔ انہوں نے مشکیزوں کو اپنے نیزے سے چھید دیا اور فرمایا کہ نبی کریم ﷺ نے ہمیں شراب پینے سے روکا ہے اور اسے گھروں میں داخل کرنے سے بھی منع فرمایا ہے۔ رضی اللہ عنہ ⑤

① الاستیعاب: 1552. ② الاستیعاب: 1563. ③ الاستیعاب: 1566. ④ صحیح البخاری: 3173 "بڑھوں کو بولنے کا موقع دو، بڑھوں کو موقع دو۔" ⑤ الاستیعاب: 1424.

۱۰۴ سیدنا عبداللہ بن طارق بن عمرو بن مالک البکوی الانصاری رضی اللہ عنہ

قوم بکری میں سے ہیں اور انصار کے قبیلے بنو ظفر کے حلیف ہیں۔ یہ اُس گروہ میں سے ہیں جنہیں نبی کریم ﷺ نے تعلیم قرآن اور تفقہ دین کے لیے عضل اور قارہ کے ساتھ روانہ کیا تھا۔ رجب (جو ہذیل کے ایک جوہڑ کا نام ہے) پر عھلیوں نے اظہارِ غدر کیا۔ سیدنا مرثد، خالد اور عاصم رضی اللہ عنہم نے تلواریں کھینچ لیں اور مقابلہ کرتے ہوئے شہید ہو گئے۔

سیدنا عبداللہ، زید بن دثنہ اور خبیب بن عدی رضی اللہ عنہم کو انہوں نے گرفتار کر لیا۔ سیدنا عبداللہ بن طارق رضی اللہ عنہ نے کسی طرح خود کوری سے چھڑا لیا، مگر کفار نے انہیں پتھر مار مار کر شہید کر دیا۔

سیدنا حسان بن ثابت رضی اللہ عنہ نے اشعار میں ان کا نام نظم کیا ہے۔ یہ واقعہ ۳ھ کے آخر کا ہے۔ رضی اللہ عنہ ①

۱۰۵ سیدنا عبداللہ بن عامر البکونی الانصاری رضی اللہ عنہ

قوم بکری سے ہیں اور انصار کے قبیلہ بنو ساعدہ کے حلیف ہیں۔ بدر میں شامل تھے۔ رضی اللہ عنہ ②

۱۰۶ سیدنا عبداللہ بن عبدمناف الانصاری رضی اللہ عنہ

عبداللہ بن عبدمناف بن نعمان بن سنان بن عبید بن عدی بن غنم بن کعب بن سلمہ۔ ابویحییٰ ان کی کنیت تھی۔ بدر واحد میں جو ہر شجاعت دکھلائے۔ رضی اللہ عنہ ③

۱۰۷ سیدنا عبداللہ بن عبس الانصاری رضی اللہ عنہ

یہ بنو عدی بن کعب بن الخزرج میں سے ہیں۔ بدر میں حاضر تھے اور جملہ دیگر

① الاستیعاب: 1581. ② الاستیعاب: 1584. ③ الاستیعاب: 1598.

مشاہد میں بھی نبرد آزار ہے۔ بعض نے ان کے والد کا نام عبیس بھی لکھا ہے۔ ^① رضی اللہ عنہ

سیدنا عبداللہ بن عبیس الانصاری ^{رضی اللہ عنہ} ۱۰۸

یہ بنو الحارث بن خزرج کے حلیف تھے، اس لیے انصاری کہلائے۔ ان کا نسب بیان نہیں کیا گیا۔ غزوہ بدر میں شامل تھے۔ ^② رضی اللہ عنہ

سیدنا عبداللہ بن عبداللہ بن اُبی بن سلول

الانصاری الخزرجی ^{رضی اللہ عنہ} ۱۰۹

یہ بنو عوف بن خزرج میں سے ہیں۔ ان کا قبیلہ مدینہ بھر میں مشہور تھا۔ انہی کو ابن الحلی بھی کہتے ہیں، کیونکہ ان کا جد امجد سالم بن غنم اپنی بڑی توند کی وجہ سے حلی مشہور تھا۔ 'سلول' عبداللہ منافق کی دادی کا نام ہے۔ اُبی اپنی ماں کی نسبت سے مشہور ہے۔ سیدنا عبداللہ ^{رضی اللہ عنہ} کے باپ عبداللہ کو اہل یثرب اپنا بادشاہ بنانے لگے تھے، اس کے لیے تاج تیار کرنے کی تجویزیں ہو رہی تھیں کہ سرورِ عالم ^{صلی اللہ علیہ وسلم} مدینہ منورہ میں رونق افروز ہو گئے۔ خزرجی مسلمان ہو گئے اور اس طرح ابن اُبی کا اقتدار خاک میں مل گیا۔ رشک و حسد نے اسے راس المنافقین بنا دیا۔

﴿لِيُخْرِجَنَّ الْأَعَزُّ مِنْهَا الْأَذَلَّ﴾ ^③ کا فقرے کے قائل یہی ہے۔ سیدنا عبداللہ ^{رضی اللہ عنہ} نے سنا کہ اس گستاخی کی سزا میں اس کے باپ کو قتل کا حکم ہونے والا ہے۔ یہ نہایت مخلص تھے۔ آپ کی خدمت میں گئے اور عرض کیا کہ اگر ارشاد ہو تو اپنے نالائق باپ کا سر کاٹ کر حاضر کر دوں۔

فرمایا: نہیں! تم اپنے باپ سے حسن سلوک رکھو۔

① الاستیعاب: 1600. ② الاستیعاب: 1601. ③ [۶۳ / المنافقون: ۸] "عزت دار لوگ

ذلیل ترین لوگوں کو نکال دیں گے۔"

الغرض ابن ابی راس المنافقین کے گھر میں سیدنا عبداللہ رضی اللہ عنہ صدق و اخلاق کا نمونہ تھے۔ ایمان اور محبت رسول اللہ صلی اللہ علیہ وسلم کے مدارج میں ترقی یافتہ تھے۔ ان کا شمار خیار صحابہ اور فضلاء صحابہ میں ہوتا ہے۔ بدر واحد اور دیگر جملہ مشاہد میں ملتزم رکاب نبوی صلی اللہ علیہ وسلم رہے۔ ۱۲ھ کو جنگ یمامہ میں شربت شہادت سے شیریں کام ہوئے۔ رضی اللہ عنہ ①

۱۱۰ سیدنا عبداللہ بن عرفطہ الانصاری رضی اللہ عنہ

ابن عدی بن امیہ بن حزارہ بن عوف بن نجار بن خزرج۔ یہ مہاجر بھی ہیں۔ سیدنا جعفر طیار رضی اللہ عنہ کے ساتھ ہجرت حبشہ کی تھی اور بنو الحارث بن خزرج کے حلیف بھی ہیں، اس لیے انصاری ہیں۔ بدر میں حاضر تھے۔ رضی اللہ عنہ ②

۱۱۱ سیدنا عبداللہ بن عمرو بن حرام الانصاری رضی اللہ عنہ

عبداللہ بن عمرو بن حرام بن ثعلبہ بن حرام بن کعب بن غنم بن کعب بن سلمہ۔ ان کی کنیت ابو جابر ہے۔ سیدنا جابر رضی اللہ عنہ صحابی جن سے روایات حدیث بکثرت ہیں، انہی کے نامور فرزند ہیں۔

سیدنا عبداللہ رضی اللہ عنہ عقبی بھی ہیں، بدری بھی اور نقیب محمدی صلی اللہ علیہ وسلم بھی۔ یوم احد کو شہید ہوئے، ان کے ناک، کان کاٹے گئے تھے۔

جابر رضی اللہ عنہ کہتے ہیں کہ میری پھوپھی وہاں پہنچ گئیں۔ وہ بھائی کی لاش کی بے حرمتی دیکھ کر رونے لگیں، میں بھی رونے لگا۔ نبی کریم صلی اللہ علیہ وسلم نے فرمایا: ”رؤویا نہ رؤو، فرشتوں نے اپنے پروں سے ان کی لاش پر سایہ کر رکھا ہے۔“ ایک روز نبی کریم صلی اللہ علیہ وسلم نے جابر رضی اللہ عنہ سے فرمایا: ”تجھے بتا دوں کہ تیرے باپ کے ساتھ اللہ تعالیٰ نے کیا انعام کیا؟“ میں نے عرض کی: ہاں! فرمایا: ”اللہ نے اسے سامنے بلایا اور گفتگو فرمائی اوروں سے پس پردہ ہی گفتگو ہوئی تھی“

① الاستیعاب: 1590. ② الاستیعاب: 1609.

اور حکم ہوا کہ اے میرے بندے! جو تمنا ہو بیان کر۔ انہوں نے عرض کیا: مجھے پھر دنیا میں بھیج دیا جائے تاکہ میں بار دیگر شہادت حاصل کر سکوں۔ حکم ہوا یہ تو قطعی ہے کہ مر کر کوئی شخص دنیا میں واپس نہیں جائے گا۔ عرض کی: ہمارا حال پسماندگان تک پہنچا دیا جائے۔ اس پر آیت: ﴿وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ﴾^① کا نزول ہوا۔

عمر و بن الجموع رضی اللہ عنہ ان کے بہنوئی تھے، وہ بھی شہیدِ احد ہیں۔ دونوں ایک ہی قبر میں آرام فرما رہے ہیں۔ رضی اللہ عنہ^②

۱۱۲ سیدنا عبداللہ بن عمیر بن عدی الانصاری الخزرجی رضی اللہ عنہ

عبداللہ بن عمیر بن عدی بن امیہ بن خدارہ بن عوف بن حارث بن الخزرج۔ سب کا اتفاق ہے کہ یہ غزوہ بدر میں شامل تھے مگر ابن عمارہ نے اپنی کتاب ”انصاب انصار“ میں ان کا ذکر نہیں کیا۔ رضی اللہ عنہ^③

۱۱۳ سیدنا عبداللہ بن قیس الانصاری رضی اللہ عنہ

عبداللہ بن قیس بن خالد بن خلدہ بن حارث بن سواد بن مالک بن غنم بن مالک بن نجار۔ بدر میں حاضر تھے۔ ابن سعد کا قول ہے کہ وہ احد میں شہید ہوئے مگر دیگر مورخ کہتے ہیں کہ جملہ مشاہد میں رسول اللہ صلی اللہ علیہ وسلم کے ساتھ حاضر ہوئے اور سیدنا عثمان رضی اللہ عنہ کے عہد میں وفات پائی۔ رضی اللہ عنہ^④

۱۱۴ سیدنا عبداللہ بن قیس الانصاری رضی اللہ عنہ

عبداللہ بن قیس بن صخر بن حرام بن ربیعہ بن عدی بن غنم بن کعب بن سلمہ۔ ابن اسحاق وغیرہ کا قول ہے کہ سیدنا عبداللہ اور ان کے بھائی سیدنا معبد رضی اللہ عنہما ہر دو غزوہ بدر

① (۳/ آل عمران: ۶۹) ”ان لوگوں کو مردہ خیال نہ کرو کہ جنہیں اللہ کے راستے میں قتل کیا گیا ہے۔“

② الاستیعاب: 3084. ③ الاستیعاب: 1627. ④ الاستیعاب: 1637.

میں حاضر تھے مگر ابن عقبہ نے ان کا ذکر اہل بدر میں نہیں کیا۔

اس بات پر سب متفق ہیں کہ یہ احد میں حاضر تھے۔ ^① رضی اللہ عنہ

۱۱۵ سیدنا عبداللہ بن کعب الانصاری المازنی ^{رضی اللہ عنہ}

عبداللہ بن کعب بن عمرو بن عوف بن مبذول بن عمرو بن غنم بن مازن بن النجار۔

بدر میں حاضر ہوئے اور غنائم بدر کے تحویلدار بھی یہی تھے دیگر جملہ مشاہد نبوی ^ﷺ میں

بھی برابر حاضر ہوتے رہے اور خمس نبوی کے تحویلدار بھی یہی تھے۔

سیدنا ابولیلیٰ مازنی ^{رضی اللہ عنہ} ان کے بھائی ہیں۔ ۳۰ھ کو مدینہ میں وفات پائی امیر المؤمنین

سیدنا عثمان غنی ^{رضی اللہ عنہ} نے نماز جنازہ پڑھائی۔ ^② رضی اللہ عنہ

۱۱۶ سیدنا عبداللہ بن نعمان بن بلذمہ الانصاری ^{رضی اللہ عنہ}

سیدنا ابوقنادہ انصاری ^{رضی اللہ عنہ} کے چچیرے بھائی ہیں۔ بدر واحد میں حاضر ہوئے۔ ^③ رضی اللہ عنہ

۱۱۷ سیدنا عبدالرحمن بن جبر الانصاری ^{رضی اللہ عنہ}

عبدالرحمن بن جبر بن عمرو بن زید بن جشم بن حارثہ بن حارث بن خزرج بن عمرو بن

مالک بن اوس۔

ابوعبس کنیت تھی اور یہی کنیت نام پر غالب آگئی تھی۔ غزوہ بدر میں ان کی عمر ۴۸

سال تھی۔ کعب بن اشرف یہودی کے قتل میں یہ بھی شامل تھے۔ ۳۴ھ کو ہجر ستر سال

انتقال کیا۔

یہ ان اشخاص میں سے ہیں جو قبل از اسلام لکھنے پڑھنے سے واقف تھے۔ ^④ رضی اللہ عنہ

① الاستیعاب: 1640. ② الاستیعاب: 1643. ③ الاستیعاب: 1674.

④ الاستیعاب: 1396.

۱۱۸ سیدنا عبدالرحمن بن عبداللہ البکوی الانصاری رضی اللہ عنہ

یہ فرار بن بلی کی نسل اور بنو قضاء میں سے ہیں۔ بنو جحجی کے حلیف تھے، ان کا نام عبدالعزی تھا۔ نبی کریم ﷺ نے ان کا نام عبدالرحمن عدو الاوثان (بتوں کا دشمن) تجویز فرمایا۔ بدر میں حاضر تھے۔ جنگ یمامہ میں شہید ہوئے۔ رضی اللہ عنہ ①

۱۱۹ سیدنا عبدالرحمن بن کعب المازنی الانصاری رضی اللہ عنہ

ابو لیلیٰ لقب رکھتے تھے۔ بدر میں حاضر ہوئے اور ۲۴ھ کو انتقال فرمایا۔ یہ بھی ان بزرگوں میں سے ہیں جنہیں غزوہ تبوک میں سواری نہ ملی تھی اور وہ جہاد میں شامل نہ ہونے کی حسرت میں گریہ و زاری کرتے تھے۔ ان کا ذکر اس آیت میں ہے:

﴿تَوَلَّوْا وَاَعْيُنُهُمْ تَفِيضُ مِنَ الدَّمْعِ حَزَنًا اَلَّا يَجِدُوْا مَا يُنْفِقُوْنَ﴾ ②

۱۲۰ سیدنا عبد ربہ بن حق الانصاری الساعدی رضی اللہ عنہ

ابن اوس بن ثعلبہ بن طریف بن الخزرج بن ساعدہ۔ مورخین نے نام میں تھوڑا اختلاف کیا ہے۔ کسی نے عبد رب کسی نے عبداللہ لکھا ہے۔ بدر میں حاضر تھے۔ رضی اللہ عنہ ③

۱۲۱ سیدنا عباد بن بشر بن قش الانصاری الاشہلی رضی اللہ عنہ

عباد بن بشر بن قش بن زعبہ بن زعوراء بن عبدالاشہل الانصاری الاشہلی۔ یہ قدیم الاسلام ہیں۔ مدینہ میں سیدنا مصعب بن عمیر رضی اللہ عنہ کے ہاتھ پر مسلمان ہوئے تھے۔ بدر واحد اور دیگر جملہ مشاہد میں نبی کریم ﷺ کے ساتھ رہتے تھے۔ فضلاء صحابہ

① الاستیعاب: 1432. ② ۹ / التوبة ۹۲. "وہ اس حال میں لوٹے کہ ان کی آنکھیں آنسو بہا رہی

تھیں کہ ان کے پاس کچھ نہیں ہے جسے وہ (اللہ کی راہ میں) خرچ کریں۔" الاستیعاب: 1454.

③ الاستیعاب: 1699.

میں سے ہیں۔ سیدنا انس بن مالک رضی اللہ عنہ نے روایت کیا ہے کہ شبِ تاریک میں ان کا عصار روشن ہو جایا کرتا تھا۔

یہ اُن چھ بزرگوں میں سے ہیں جو کعب بن اشرف یہودی کے قتل میں شامل تھے۔ یہ یہودی ہمیشہ لوگوں کو نبی کریم صلی اللہ علیہ وسلم اور اسلام کے خلاف آمادہ جنگ و اذیت کرتا رہتا تھا۔ اس واقعے کے متعلق اُن کے اپنے اشعار بھی ہیں۔

صَرَخْتُ لَهُ لَمْ يَعْرِضْ لَصَوْتِي
وَ وَافِي طَالِعًا مِنْ رَأْسِ جُدْرٍ

فَعَدْتُ لَهُ فَقَالَ مِنَ الْمُنَادِي
فَقُلْتُ أَخُوكَ عَبَادُ بْنُ بَشْرِ

وَ هَذَا دِرْعُنَا رَهْنًا فَخَذَهَا
لِشَهْرٍ إِنْ وَفَى أَوْ نَصَفِ شَهْرٍ

فَقَالَ مَعَاشِرُ شَبَعُوا وَ جَاعُوا
وَ مَا عَدَلُوا الْغِنَى مِنْ غَيْرِ فَقِرْ

فَأَقْبَلَ نَحُونَا يَهُوِي سَرِيْعًا
وَ قَالَ لَنَا لَقَدْ جِئْتُمْ بِأَمْرٍ

وَ فِي أَيَّمَانِنَا بِيضُ جَدَادُ
مُجْرَدَةٌ بِهَا الْكُفَّارُ نَضْرِي

فَعَانَقَهُ ابْنُ مَسْلَمَةَ الْمُرْدِي
بِهَا الْكُفَّارُ كَاللَّيْثِ الْهَزِيرِ

وَ شَدَّ بِسَيْفِهِ صَلْتًا عَلَيْهِ
فَقَطَّرَهُ أَبُو عَبْسٍ بْنُ جَبْرِ

فَكَانَ اللَّهُ سَادِسْنَا فَأَنْبَا
بِأَنْعَمِ نِعْمَةٍ وَ أَعَزَّ نَصْرٍ

وَجَاءَ بِرَأْسِهِ نَضْرُ كِرَامٍ
هَمُونًا هُوَكَ مِنْ صِدْقٍ وَبِرٍّ ①

یوم الیمامہ کو مردانہ وار لڑتے ہوئے عمر ۴۵ سال شہید ہوئے۔ رضی اللہ عنہ ②

۱۲۲ سیدنا عبادہ بن خشخاش بن عمرو الانصاری رضی اللہ عنہ

واقدی نے خشخاش کو بسین ہائے مہملہ (خشخاس) بیان کیا ہے۔ قوم یمنی (قضاء) سے تھے انصار کے حلیف تھے۔ بدر میں حاضر ہوئے اور احد میں شہید ہوئے۔ سیدنا مجذر بن زیاد رضی اللہ عنہ ان کے چچیرے اور مات بھائی تھے۔ ابن اسحاق کا قول ہے کہ سیدنا نعمان بن مالک، مجذر بن زیاد اور عبادہ بن خشخاش رضی اللہ عنہ ہر سہ ایک قبر میں سلائے گئے۔ رضی اللہ عنہ ③

۱۲۳ سیدنا عباد بن عبید بن التیہان رضی اللہ عنہ

طبری نے انھیں حاضرین بدر میں تحریر کیا ہے۔ ④

۱۲۴ سیدنا عباد بن قیس رضی اللہ عنہ

ابن عامر بن خلدہ بن عامر بن زریق الانصاری الزرقی۔

عقبی بھی ہیں اور بدری بھی۔ غزوہ احد میں بھی حاضر تھے۔ رضی اللہ عنہ ⑤

① میں نے اسے آواز دی تو وہ میری آواز سے بے پروا نہ ہو پایا اور ایک دیوار سے اپنے سر کو باہر نکالا اور پوچھا کہ بلانے والا کون ہے؟ میں نے کہا کہ تمہارا بھائی عباد بن بشر ہوں اور یہ ہیں ہمارے ہتھیار جو ہم رهن کے طور پر رکھنا چاہتے ہیں، لہذا ایک ماہ یا اگر ہم کر سکتے تو آدھے ماہ (میں ہی سے تم سے واپس لے لیں گے پس تب) تک ہمارے ہتھیار اپنے پاس رکھو، پھر سب نے یک زبان کہا کہ ہائے ہم بھوکے مارے گئے! یہ سن کر وہ جلدی جلدی ہماری طرف بڑھا اور کہنے لگا کہ تم پورے وقت پر آئے ہو اور ہماری قسمیں اور وعدے بڑے پختہ ہیں۔ لیکن ہمارا پورا ذہن اس کافر کے کام تمام کرنے پر ہی تھا، لہذا ابن مسلمہ نے اس سے معاف کیا اور اس کافر کو بہادر شیر کی طرح مضبوطی سے پکڑ لیا۔ ابو عیسٰ بن جبر نے اپنی تلوار سنت کر اس پر وار کیا اور اسے دوخت کر دیا۔ (کہتے ہیں کہ ہم پانچ ہیں اور) ہمارے ساتھ چھٹا اللہ تعالیٰ ہے۔ پھر ہم پوری نعمت اور غلبے سے واپس آئے۔ معزز لوگوں کی جماعت اس کا سر لے کر آئی جو کہ سب کے سب نیکو کار اور سچے ہیں۔ ② الاستیعاب:

۱۲۵ سیدنا عباد بن قیس الانصاری رضی اللہ عنہ

عباد بن قیس بن عبسہ بن امیہ بن مالک بن عدی بن کعب بن خزرج بن حارث بن خزرج۔

یہ اور ان کے بھائی سیدنا سبیح بن قیس رضی اللہ عنہ بدر میں حاضر تھے۔ انہوں نے یوم موتہ کو شہادت پائی۔ رضی اللہ عنہ ①

۱۲۶ سیدنا عبادہ بن الصامت الانصاری السالمی رضی اللہ عنہ

عقبہ اولی، ثانیہ اور ثالثہ میں حاضر تھے۔ آپ بارہ (۱۲) نقبائے محمدی صلی اللہ علیہ وسلم میں سے ایک ہیں۔ مواخات میں یہ سیدنا ابو مرثد الغنوی رضی اللہ عنہ کے بھائی تھے۔ بدر اور جملہ مشاہد نبوی صلی اللہ علیہ وسلم میں حاضر رہے۔ امیر المومنین عمر فاروق رضی اللہ عنہ نے انھیں شام کا قاضی و معلم بنا کر بھیجا تھا۔ حمص میں قیام رکھا کرتے تھے، پھر فلسطین گئے، وہیں انتقال کیا۔ بعض نے مقام وفات رملہ و بیت المقدس بھی تحریر کیا ہے۔ ۳۶ھ کو عمر ۷۲ سال انتقال فرمایا۔ رضی اللہ عنہ ②

۱۲۷ سیدنا عبادہ بن قیس الانصاری رضی اللہ عنہ

عبادہ بن قیس بن زید بن امیہ (الخزرجی)

بدر، احد، خندق، حدیبیہ اور خیبر میں حاضر تھے۔ جنگ موتہ میں شہید ہوئے۔ رضی اللہ عنہ ③

۱۲۸ سیدنا عبید بن ابو عبید الانصاری رضی اللہ عنہ

ان کا تعلق قبیلہ بنو عمرو بن عوف بن مالک بن اوس سے ہے۔ بدر و احد اور خندق میں

برابر حاضر تھے۔ رضی اللہ عنہ ④

① الاستیعاب: 1365. ② الاستیعاب: 1372. ③ الاستیعاب: 1375.

④ الاستیعاب: 1734.

۱۲۹ سیدنا عبید بن اوس الانصاری الحضرمی رضی اللہ عنہ

عبید بن اوس بن مالک بن سواد بن کعب۔

ابو النعمان کنیت تھی، قبیلہ اوس میں سے تھے۔ جنگ بدر کے دن انہی نے عقیل بن ابی طالب اور عباس و نوفل کو اسیر کیا تھا اور ان تینوں کو مع ایک اور قیدی کے ایک ہی رسی میں باندھ کر نبی کریم ﷺ کے ہاں پیش کیا تھا۔ آپ نے فرمایا: «لَقَدْ أَعَانَكَ عَلِيُّهُمْ مَلِكٌ كَرِيمٌ.» «گرفتاری کرانے میں ایک بزرگ فرشتے نے تیری معاونت کی ہے۔» اسی بات پر انھیں کو 'مُقَرَّن' کا خطاب بھی عطا ہوا۔

امام ابن اسحاق کہتے ہیں کہ عباس کو سیدنا کعب بن عمرو رضی اللہ عنہ نے گرفتار کیا تھا۔ رضی اللہ عنہ ①

۱۳۰ سیدنا عبید بن تیہان الانصاری رضی اللہ عنہ

یہ ابو الہیثم بن تیہان کے بھائی ہیں۔ بعض مؤرخین نے انھیں نفس انصار میں شمار کیا ہے اور بعض نے انھیں قبیلہ بلی کا بتلا کر حلیف انصار بتلایا ہے۔

یہ ان (۷۰) ستر میں سے ہیں جنہوں نے عقبہ میں بیعت نبوی ﷺ کی تھی۔ غزوہ بدر میں بھی حاضر تھے، غزوہ احد میں شہید ہوئے۔ رضی اللہ عنہ ②

۱۳۱ سیدنا عبید بن زید الانصاری الزرقی رضی اللہ عنہ

عبید بن زید بن عامر بن عجلان بن عمرو بن عامر بن زریق۔

بدر اور احد ہر دو مقامات شرف میں حاضر تھے۔ رضی اللہ عنہ ③

۱۳۲ سیدنا عبس بن عامر الانصاری رضی اللہ عنہ

عبس بن عامر بن عدی بن نابی بن عمرو بن سواد بن غنم بن کعب بن سلمہ۔

بیعت عقبہ کی عزت حاصل کی۔ غزوہ بدر اور غزوہ احد میں دادِ شجاعت حاصل کی۔ رضی اللہ عنہ ①

۱۳۳ سیدنا عتبہ بن ربیعہ البہرانی الانصاری رضی اللہ عنہ

یہ بہرانی یا بہزی ہیں، انصار کے حلیف تھے۔

بدر میں حاضر ہوئے، بعض کو اس بارے میں اختلاف بھی ہے۔ رضی اللہ عنہ ②

۱۳۴ سیدنا عتبہ بن عبد اللہ بن صحز بن خنساء الانصاری رضی اللہ عنہ

عقبہ میں بھی بیعت سے مشرف ہوئے اور بدر میں بھی حاضر ہوئے۔ رضی اللہ عنہ ③

۱۳۵ سیدنا عتبہ بن غزو ان بن جابر المازنی رضی اللہ عنہ

ان کا نسب نبی کریم ﷺ کی اٹھارویں پشت میں مضر بن نزار میں شامل ہو جاتا ہے۔ یہ بنو نوفل بن عبد مناف بن قصی کے حلیف بھی ہیں۔ ان کی کنیت ابو غزو ان اور ابو عبد اللہ ہے۔ ان کا اسلام چھ صحابہ کے بعد تھا۔ انہوں نے اول ہجرت حبشہ کی تھی، پھر مکہ میں آ رہے، پھر سیدنا مقداد بن عمرو رضی اللہ عنہ کی رفاقت میں ہجرت مدینہ فرمائی۔ اس وقت ان کی عمر ۴۰ سال تھی۔ امیر المومنین عمر فاروق رضی اللہ عنہ نے ان کو تسخیر حیرہ پر مامور فرمایا تھا اور فرمایا تھا کہ مجھے امید ہے کہ اللہ تعالیٰ آپ کو اس علاقے کا فاتح بنائے گا۔ میں نے سیدنا علاء بن حضرمی اور عرفجہ بن خزیمہ رضی اللہ عنہما (یا ہرثمہ) کو لکھ بھیجا ہے کہ وہ تیری ماتحتی میں کام کریں گے۔

اللہ تعالیٰ نے ان کی مدد فرمائی، فتح ابلہ اور فتح حیرہ انہی کے دست و بازو پر ہوئی۔ انہی نے بصرہ کو بسایا اور انہی کے حکم سے مجن بن ادراع نے بصرہ کی مسجد اعظم کی بنیاد رکھی تھی۔ ۱۵ھ کو بصرہ ۷۵ سال انہوں نے انتقال کیا مدینہ یا ربذہ میں مدفون ہوئے۔ ان کا ایک خطبہ

① الاستیعاب: 1708. ② الاستیعاب: 1761. ③ الاستیعاب: 1763.

محدثین کے نزدیک محفوظ ہے جو ذیل میں نقل کیا جاتا ہے: حمد و ثناء کے بعد فرمایا:
 فَإِنَّ الدُّنْيَا قَدْ أَذْنَتْ بِصَرْمٍ وَ دَلَّتْ حِدَاءً وَ إِنَّمَا بَقِيَ مِنْهَا صُبَابَةٌ
 كَصُبَابَةِ الْإِنَاءِ وَ أَنْتُمْ مُنْقَلُونَ عَنْهَا إِلَى دَارٍ لَا زَوَالَ لَهَا فَانْتَقِلُوا مِنْهَا
 بِخَيْرٍ مَا بِحَضْرَتِكُمْ..... الخ۔^①

۱۳۶ سیدنا عتبان بن مالک الانصاری السالمی رضی اللہ عنہ

یہ بنو عوف بن خزرج میں سے ہیں۔ بدر میں شامل ہوئے۔ ان کی بینائی شروع ہی سے کمزور تھی۔ آخر میں بینائی بالکل ختم ہو گئی تھی۔ حکومت امیر معاویہ رضی اللہ عنہ تک زندہ رہے۔ رضی اللہ عنہ^②

۱۳۷ سیدنا عدی بن الزغباء الجہنی الانصاری رضی اللہ عنہ

عدی بن سنان (زغباء) بن سبیح بن ثعلبہ بن ربیعہ۔
 قوم جہینہ سے ہیں، انصار بنو النجار کے حلیف تھے۔ بدر واحد و خندق اور جملہ مشاہد میں
 ملتزم رکابِ محمدی صلی اللہ علیہ وسلم رہے۔
 واقعہ بدر میں انھیں اور بسیس بن عمرو جہنی رضی اللہ عنہما کو نبی کریم صلی اللہ علیہ وسلم نے ابوسفیان کی خبر
 لانے کو مامور فرمایا تھا۔ خلافت فاروق رضی اللہ عنہ میں انتقال فرمایا۔ رضی اللہ عنہ^③

۱۳۸ سیدنا عصمہ الانصاری رضی اللہ عنہ

بنو مالک بن نجار کے حلیف ہیں اور قوم اشجع میں سے تھے۔

① بے شک دنیا ختم ہونے والی ہے اور اس کی مثال ایسے چمڑے کی ہے جو سوکھ گیا ہے اور اس میں سے اتنا ہی
 باقی رہ گیا ہے جیسے برتن میں تھوڑا سا پانی بچ جاتا ہے۔ تم یہاں سے ایسے گھر کی طرف منتقل ہونے والے ہو جو
 ہمیشہ رہنے والا ہے، لہذا وہاں ایسی چیزیں لے کر جانا جن کی وہاں ضرورت ہے۔ الاستیعاب: 1764.

② الاستیعاب: 1764. ③ الاستیعاب: 1783.

موسیٰ بن عقبہ نے انھیں بدرین میں شمار کیا ہے۔ رضی اللہ عنہ ①

۱۳۹ سیدنا عصمہ بن الحصین الانصاری رضی اللہ عنہ

عصمہ بن الحصین بن وبرہ بن خالد بن العجلان۔

یہ قبیلہ بنو عوف بن خزرج میں سے ہیں۔ یہ اور ان کے بھائی سیدنا ہبیل بن وبرہ رضی اللہ عنہما (اپنے دادا وبرہ کی طرف منسوب ہیں) بدر میں شامل ہوئے تھے۔

موسیٰ بن عقبہ، واقدی اور ابن عمارہ کی یہی تحقیق ہے۔ عروہ بن زبیر کی ایک روایت بھی اسی کی مؤید ہے، البتہ ابن اسحاق اور ابو محشر نے ان کا ذکر اہل بدر میں نہیں کیا۔ رضی اللہ عنہ ②

۱۴۰ سیدنا عصیمہ الاسدی رضی اللہ عنہ

یہ بنو اسد بن خزیمہ میں سے ہیں۔ بنو مازن بن نجار کے حلیف تھے۔ بدر میں حاضر تھے۔ رضی اللہ عنہ ③

۱۴۱ سیدنا عصیمہ الاشجعی رضی اللہ عنہ

یہ بنو سواد بن مالک بن غنم کے حلیف تھے۔ بدر، احد اور جملہ مشاہد مابعد میں حاضر ہوتے رہے۔ امارت امیر معاویہ رضی اللہ عنہ میں انتقال فرمایا۔ رضی اللہ عنہ ④

۱۴۲ سیدنا عطیہ بن نوریہ رضی اللہ عنہ

ابن عامر بن عطیہ بن عامر بن بیاضہ الانصاری الزرقی البیاضی۔ بدر میں حاضر تھے۔ رضی اللہ عنہ ⑤

① الاستیعاب: 1813. ② الاستیعاب: 1809. ③ الاستیعاب: 1814.

④ الاستیعاب: 1815. ⑤ الاستیعاب: 1819.

۱۲۳ سیدنا عقبہ عامر بن نابی الانصاری الخزرجی المسلمی رضی اللہ عنہ

بیعت عقبہ اولیٰ سے مشرف تھے۔ بدر واحد میں حاضر ہوئے، یوم احد کو خود آہنی پر سبز عمامہ سجا رکھا تھا، اور دور سے نمایاں ہوتے تھے۔ خندق اور دیگر مشاہد نبوی صلی اللہ علیہ وسلم میں بھی بالالتزام حاضر رہے۔ جنگ یمامہ میں شہید ہوئے۔ رضی اللہ عنہ ①

۱۲۴ سیدنا عقبہ بن ربیعہ الانصاری رضی اللہ عنہ

بنو عوف بن خزرج کے حلیف ہیں۔

موسیٰ بن عقبہ نے انھیں اہل بدر میں سے بتلایا ہے۔ رضی اللہ عنہ ②

۱۲۵ سیدنا عقبہ بن عثمان بن خلدہ رضی اللہ عنہ

ابن مخلد بن عامر بن زریق الانصاری۔

بدر میں یہ اور ان کے دونوں بھائی سیدنا ابو عبادہ و سعد بن عثمان رضی اللہ عنہما حاضر تھے۔ عقبہ و سعد اور عثمان بن عفان رضی اللہ عنہ یوم احد کو دامن کوہ اعموش تک بھاگ گئے تھے، وہاں پہنچ کر پھر سنبھلے اور پھر جنگ میں آ شامل ہوئے۔ ③ اللہ تعالیٰ نے ان کی معافی قرآن مجید میں نازل فرمائی۔ یہ بھی اصحابہ مصطفویہ کا خاص شرف ہے کہ ان کی لغزش کی معافی کلام الہی میں فرمائی گئی، جیسا کہ ہمارے آباء آدم و یونس علیہما السلام کے عفو کا اعلان فرمایا گیا تھا۔ رضی اللہ عنہ

۱۲۶ سیدنا عقبہ بن عمرو بن ثعلبہ ابو مسعود الانصاری رضی اللہ عنہ

یہ اپنی کنیت سے زیادہ مشہور اور بنو حارث بن خزرج سے ہیں۔ ابو مسعود بدری کے عرف سے مشہور ہیں۔ ابن اسحاق کا قول ہے کہ انہوں نے بمقام بدر سکونت اختیار کر لی تھی، اس لیے بدری کہلائے، ورنہ غزوہ بدر میں شامل نہ تھے۔ ہاں بیعت عقبہ میں حاضر تھے اور اس روز سب سے چھوٹے یہی تھے۔

① الاستیعاب: 1825. ② الاستیعاب: 1823. ③ الاستیعاب: 1826.

امام بخاری اور ایک جماعت کی تحقیقات یہ ہے کہ یہ غزوہ بدر میں بھی شامل تھے۔ احد اور مشاہد مابعد کی حاضری پر سب کا اتفاق ہے۔ جنگ صفین کے لیے جاتے ہوئے سیدنا علی مرتضیٰ رضی اللہ عنہ نے انہی کو امیر کوفہ بنایا تھا۔ ان کا انتقال ۴۱ یا ۴۲ھ میں مدینہ یا کوفہ میں ہوا۔ رضی اللہ عنہ ①

سیدنا عقبہ بن وہب بن کلدہ الغطفانی رضی اللہ عنہ ۱۴۷

بنو سالم بن غنم بن عوف بن خزرج کے حلیف ہیں۔ بیعت عقبہ اولیٰ و ثانیہ میں حاضر تھے۔ بدر اور احد میں نمایاں کام کیے۔ یہ پہلے بزرگوار ہیں جو انصار میں سے رسول اللہ صلی اللہ علیہ وسلم کے ہاں مکہ ہی میں حاضر ہو گئے تھے، پھر جب آپ نے ہجرت فرمائی تو انہوں نے بھی ہجرت کی، اسی لیے آپ کو انصاری مہاجر کہا جاتا ہے۔

جنگ احد کے دن نبی کریم صلی اللہ علیہ وسلم کے چہرہ مبارک میں خود آہنی کے حلقے کھب گئے تھے، ان کے نکالنے میں یہ بھی سیدنا ابو عبیدہ اور عامر بن جراح رضی اللہ عنہما کے ساتھ شامل تھے۔ رضی اللہ عنہ ②

سیدنا علیفہ بن عدی بن عمرو الانصاری البیاضی رضی اللہ عنہ ۱۴۸

علیفہ بن عدی بن عمرو بن مالک بن عمر بن مالک بن علی بن بیاضہ۔ اصحاب بدر میں سے ہیں۔ ان کے نام میں مؤرخین کو التباس ہوا ہے۔ ابن اسحاق نے ان کا نام خائے معجمہ (خلیفہ) سے تحریر کیا ہے۔ رضی اللہ عنہ ③

سیدنا عمرو بن ایاس بن زید الیمنی الانصاری رضی اللہ عنہ ۱۴۹

یہ یمین کے باشندے اور انصار کے حلیف تھے۔ بدر اور احد میں حاضر تھے۔ سیدنا ربیع بن ایاس اور ورقہ بن ایاس رضی اللہ عنہما ان کے دو بھائی ہیں اور دونوں صحابی ہیں۔ رضی اللہ عنہما ④

① الاستیعاب: 1827. ② الاستیعاب: 1833. ③ الاستیعاب: 2044.

④ الاستیعاب: 1895.

۱۵۰ سیدنا عمرو بن ثعلبہ بن وہب الانصاری رضی اللہ عنہ

عمرو بن ثعلبہ بن وہب بن عدی بن مالک بن عدی بن عامر بن غم بن عدی بن النجار۔
ابو حکیم یا ابو حکیمہ کنیت تھی اور کنیت ہی سے زیادہ مشہور تھے۔ بدر اور احد میں
حاضر تھے۔ رضی اللہ عنہ ①

۱۵۱ سیدنا عمرو بن الجموح الانصاری المسلمی رضی اللہ عنہ

عمرو بن الجموح بن زید بن حرام بن کعب بن غنم بن کعب بن سلمہ۔
ایام جاہلیت میں یہ انصار کے دیوتاؤں اور بتوں کے پجاری تھے۔ عقبہ میں بیعت
سے مشرف ہوئے۔ بدر میں حاضر تھے۔ احد میں فائز بہ شہادت ہوئے۔ یہ اعرج
(لنگڑے) تھے۔ بیٹوں نے کہا کہ آپ گھر ٹھہریں! آپ معذور ہیں۔ کہا: مجھے امید ہے
کہ میں بھی لنگڑاتا ہوا جنت میں پہنچوں گا۔ جب گھر سے چلے تو ان الفاظ میں دعا مانگی
”اللَّهُمَّ ارْزُقْنِي الشَّهَادَةَ وَلَا تَرُدَّنِي إِلَىٰ أَهْلِي خَائِبًا“ ②

احد کے دن جب مسلمانوں کی صفیں ٹوٹ گئیں تو یہ اور ان کے فرزند سیدنا خلد رضی اللہ عنہ
دونوں آگے بڑھے اور مشرکین پر جا پڑے اور اتنا لڑے کہ وہیں شہید ہو گئے۔ رضی اللہ عنہ ③

۱۵۲ سیدنا عمرو بن عنمہ بن عدی الانصاری الخزرجی رضی اللہ عنہ

عمرو بن عنمہ بن عدی بن نابی۔

بنو سلمہ میں سے ہیں۔ یہ اور ان کے بھائی بیعت عقبہ سے مشرف ہوئے۔ بدر میں
حاضر تھے۔ یہ ان رونے والوں میں سے ایک ہیں جن کے حق میں یہ آیت کریمہ نازل
ہوئی تھی ﴿وَلَا عَلَى الَّذِينَ إِذَا مَا أَتَوْكَ لِتَحْمِلَهُمْ﴾ ④ رضی اللہ عنہ

① الاستیعاب: 1902. ② ”اے اللہ! مجھے شہادت عطا فرما اور مجھے ناکام گھر نہ لوٹانا۔“

③ الاستیعاب: 1903. ④ [۹ / التوبة: ۹۲] ”(اے نبی!) ان لوگوں پر کوئی گناہ نہیں ہے جو آپ

کے پاس آئے ہیں کہ آپ انہیں (جہاد پر جانے کے لیے) سواری مہیا کریں۔“ الاستیعاب: 1941.

۱۵۳ سیدنا عمرو بن عوف الانصاری رضی اللہ عنہ

یہ بنو عامر بن لوی کے حلیف ہیں۔ مدینہ ہی میں سکونت اختیار کر لی تھی۔ ابن اسحاق کی تحقیق یہ ہے کہ یہ سہیل بن عمرو کے بھائی ہیں۔ بدر میں حاضر تھے۔ ان کی نسل ختم ہو گئی۔ مسور بن مخرمہ نے ان سے ایک حدیث یہ روایت کی ہے۔

إِنَّ رَسُولَ اللَّهِ ﷺ أَخَذَ الْجِزْيَةَ مِنْ مَجُوسِ الْبَحْرَيْنِ. ^① رضی اللہ عنہ

۱۵۴ سیدنا عمرو بن غزیہ بن عمرو الانصاری المازنی رضی اللہ عنہ

عمرو بن غزیہ بن عمرو بن ثعلبہ بن خنساء بن مبذول بن عمرو بن غنم بن مازن بن النجار۔ عقبی بھی ہیں اور بدری بھی۔ ان کے فرزند کلاں سیدنا حارث رضی اللہ عنہ کو بھی صحابی ہونے کا شرف حاصل تھا۔ حارث کے دوسرے بھائی صحابی نہیں ہیں۔ ^② رضی اللہ عنہ

۱۵۵ سیدنا عمرو بن قیس بن زید الانصاری النجاری رضی اللہ عنہ

جمہور کی رائے ہے کہ بدر میں حاضر تھے۔ سب متفق ہیں کہ احد میں یہ اور ان کے فرزند سیدنا قیس رضی اللہ عنہ دونوں شہید ہوئے۔ ^③ رضی اللہ عنہ

۱۵۶ سیدنا عمرو بن معاذ بن النعمان الانصاری الاشہلی رضی اللہ عنہ

مشہور صحابی سیدنا سعد بن معاذ رضی اللہ عنہ کے برادرِ خورد ہیں۔ بدر میں حاضر تھے۔ احد میں بمر ۳۲ سال شہید ہوئے۔ ^④ رضی اللہ عنہ

۱۵۷ سیدنا عمارہ بن حزم الانصاری الخزرجی رضی اللہ عنہ

عمارہ بن حزم بن زید بن لوزان بن عمرو بن عبد عوف بن غنم بن مالک بن النجار۔

① ”بے شک رسول اللہ ﷺ نے بحرین کے مجوسیوں سے جزیہ وصول کیا تھا۔“ الاستیعاب: 1942.

② الاستیعاب: 1944. ③ الاستیعاب: 1947. ④ الاستیعاب: 1956.

یہ اُن ستر (۷۰) بزرگواروں میں سے ہیں جنہوں نے شبِ عقبہ میں میں نبی کریم ﷺ سے بیعت کی تھی۔ مواخات میں یہ سیدنا محرز بن نضله رضی اللہ عنہ کے بھائی تھے۔ بدر، احد، خندق اور جملہ مشاہد میں نبی کریم ﷺ کے ساتھ رہے، غزوہ فتح مکہ میں بنو مالک بن النجار کا نشان انہی کے ہاتھ میں تھا۔ قتالِ اہل الردہ میں سیدنا خالد رضی اللہ عنہ کے ساتھ گئے تھے۔ یمامہ میں شہید ہوئے۔ ان کے بھائی سیدنا عمرو بن حزم اور معمر بن حزم رضی اللہ عنہما بھی صحابی ہیں۔ معمر کی اولاد میں سے ابوطوالہ عبداللہ بن عبدالرحمن، امام مالک کے شیخ ہیں۔ رضی اللہ عنہ ①

۱۵۸ سیدنا عمرو بن معید رضی اللہ عنہ

عمرو بن معید بن ازعر بن زید بن عطف بن ضبیعہ بن زید بن مالک بن عوف بن عمرو ابن عوف بن مالک بن اوس الانصاری الضبیعی۔

بدر میں حاضر ہوئے تھے۔ بعض نے ان کا نام عمیر بھی تحریر کیا ہے۔ رضی اللہ عنہ ②

۱۵۹ سیدنا عمیر بن عامر بن مالک الانصاری المازنی رضی اللہ عنہ

ابوداؤد کثیت ہے۔ غزوہ بدر میں حاضر ہوئے۔ رضی اللہ عنہ ③

۱۶۰ سیدنا عمیر بن حارث بن ثعلبہ الانصاری رضی اللہ عنہ

یہ بنو حرام میں کعب سے ہیں۔ عقی و بدری ہیں۔ احد میں بھی حاضر تھے۔ رضی اللہ عنہ ④

۱۶۱ سیدنا عمیر بن حرام بن عمرو بن الجموح الانصاری رضی اللہ عنہ

واقدی اور ابن عمارہ کا بیان ہے کہ بدری ہیں۔ مگر موسیٰ بن عقبہ، ابن اسحاق اور ابو محشر

نے ان کا نام اہل بدر میں تحریر نہیں کیا۔ رضی اللہ عنہ ⑤

① الاستیعاب: 1866. ② الاستیعاب: 1957. ③ الاستیعاب: 1986.

④ الاستیعاب: 1978. ⑤ الاستیعاب: 1980.

۱۶۲ سیدنا عمیر بن الحمام بن الجموح الانصاری السلمی رضی اللہ عنہ

مواخات میں یہ سیدنا عبیدہ بن الحارث رضی اللہ عنہ مطلبی رضی اللہ عنہ کے بھائی تھے۔ یہ کھجوریں کھا رہے تھے کہ رسول اللہ ﷺ نے یہ خطبہ فرمایا:

((وَالَّذِي نَفْسُ مُحَمَّدٍ بِيَدِهِ لَا يُقَاتِلُهُمُ الْيَوْمَ رَجُلٌ صَابِرًا مُّحْتَسِبًا مُّقْبِلًا غَيْرَ مُدْبِرٍ إِلَّا دَخَلَهُ اللَّهُ الْجَنَّةَ))^①

عمیر بولے! خوب خوب۔ بس جنت میں جانے کی صرف اتنی ہی دیر ہے کہ کفار میں سے کوئی مجھے قتل کر دے۔ یہ کہہ کر کھجوریں پھینک دیں اور یہ رجز پڑھتے ہوئے آگے بڑھے

رَكُضًا إِلَى اللَّهِ بِغَيْرِ زَادٍ إِلَّا التَّقَىٰ وَ عَمَلِ الْمَعَادِ
وَالصَّبْرُ فِي اللَّهِ عَلَى الْجِهَادِ وَ كُلِّ زَادٍ عَرُضَةَ النَّفَادِ
غَيْرِ التَّقَىٰ وَالْبِرِّ وَالرِّشَادِ^②

اور تلوار چلاتے ہوئے شہید ہوئے۔ رضی اللہ عنہ

۱۶۳ سیدنا عمیر بن معبد بن ازعر الانصاری رضی اللہ عنہ

یہ بنو ضبیعہ بن زید میں سے ہیں۔ بعض نے ان کا نام عمرو بھی لکھا ہے۔ بدر، احد، خندق اور جملہ مشاہد میں ملتزم رکاب نبوی ﷺ تھے۔ ان کا شمار ان ایک سو صابریں کے اندر ہوتا ہے جو یوم حنین میں صابر رہے تھے۔ رضی اللہ عنہ^③

① ”اس ذات کی قسم جس کے ہاتھ میں محمد ﷺ کی جان ہے! آج جو شخص بھی کفار سے لڑائی کرے گا اور اس سلسلے میں آنے والی ہر مصیبت کو برداشت کرے گا، اس پر صبر کرے گا اور اللہ تعالیٰ سے ثواب کی امید رکھتے ہوئے پیش قدمی کرے اور پیچھے نہ ہٹے تو اللہ تعالیٰ اسے جنت میں داخل کرے گا۔“^② ”ہم اللہ کی طرف جا رہے ہیں جبکہ ہمارے پاس زاہد راہ نہیں ہے اور اس کے پاس جانے کے لیے تو تقویٰ اور آخرت میں کام آنے والے اعمال ہی کافی ہیں۔ اللہ تعالیٰ کی راہ میں جہاد کرتے ہوئے صبر سے کام لینا چاہیے اور تقویٰ، نیکی اور ہدایت کے سوا باقی سب ختم ہونے والا ہے۔“ الاستیعاب: 1981. ③ الاستیعاب: 1993.

۱۶۴ سیدنا عمیر الانصاری رضی اللہ عنہ

ان کا پتہ اسی قدر درج ہے کہ یہ سیدنا سعید بن عمیر انصاری رضی اللہ عنہما کے والد ہیں۔ بدر میں حاضر تھے۔ انہوں نے نبی کریم صلی اللہ علیہ وسلم سے یہ حدیث نقل کی ہے: «مَنْ صَلَّى عَلَيَّ مِنْ أُمَّتِي صَلَوَةً مُخْلِصًا مِنْ قَلْبِهِ صَلَّى اللَّهُ عَلَيْهِ عَشْرًا» ”جو کوئی میری امت میں سے مجھ پر بصدق دل ایک بار درود بھیجے گا۔ اللہ تعالیٰ اس پر دس بار رحمت بھیجے گا“^①

۱۶۵ سیدنا عمار بن زیاد بن سکن الانصاری رضی اللہ عنہ

بدر میں حاضر ہوئے اور شہید ہوئے۔ رضی اللہ عنہ^②

۱۶۶ سیدنا عشرہ المسلمی الذکوانی رضی اللہ عنہ

کسی نے ان کو انصار کا مولیٰ اور کسی نے بنو سلمہ انصار کا حلیف تحریر کیا ہے۔ سب متفق ہیں کہ بدر میں حاضر تھے۔ جمہور کا اتفاق ہے کہ احد میں شہید ہوئے اور شاذ قول ہے کہ جنگ صفین میں شہید ہوئے۔ رضی اللہ عنہ^③

۱۶۷ سیدنا عوف بن عفراء الانصاری رضی اللہ عنہ

عوف بن حارث بن رفاعہ بن حارث بن سواد بن مالک بن عنم بن مالک بن نجار۔ بدر میں حاضر ہوئے۔ ان کے بھائی سیدنا معاذ و معوذ رضی اللہ عنہما بھی بدری ہیں۔ عوف بن عفراء کی بابت یہ بھی کہا گیا ہے کہ یہ ان چھ میں تھے جنہوں نے عقبہ کی بیعت کی۔ بعد ازاں عقبہ کی دوسری و تیسری بیعت میں بھی شامل تھے۔ رضی اللہ عنہ^④

① الاستیعاب: 1984. ② الاستیعاب: 1860. ③ الاستیعاب: 2047.

④ الاستیعاب: 2002.

۱۶۸ سیدنا عویم بن ساعدہ بن عائش رضی اللہ عنہ

یہ بنو قضاعہ میں سے ہیں۔ بنو امیہ بن زید کے حلیف تھے۔ عقبہ کی بیعت میں یکے از ہفتاد (۷۱ میں سے ایک) تھے۔ بدر واحد اور خندق میں حاضر تھے۔ عہد نبوی میں انتقال کیا یا بقول بعض عہد فاروقی رضی اللہ عنہ میں عمر ۶۵، ۶۶ سال، مدینہ میں وفات پائی۔^①

۱۶۹ سیدنا عویم بن اشقر بن عوف الانصاری رضی اللہ عنہ

انھیں بنو مازن میں سے بیان کیا گیا ہے۔ ان کا شمار اہل مدینہ میں ہوتا ہے۔ بدر میں حاضر تھے۔^②

۱۷۰ سیدنا غنام رضی اللہ عنہ

انھیں رجل من الصحابہ بتلایا گیا ہے۔ اہل بدر میں شامل ہیں، سیدنا ابن غنام رضی اللہ عنہ صحابی اور راویان حدیث میں سے ہیں۔^③

۱۷۱ سیدنا فروہ بن عمرو الانصاری رضی اللہ عنہ

فروہ بن عمرو بن ودقہ بن عبید بن عامر بن بیاضہ الانصاری البیاضی۔ عقبی بھی ہیں اور بدری بھی اور مشاہد مابعد میں بھی نبی کریم ﷺ کے ساتھ حاضر رہا کرتے تھے۔ مواخات میں سیدنا عبداللہ بن مخرمہ العامری رضی اللہ عنہ کے بھائی ہیں۔^④

۱۷۲ سیدنا فاکہ بن بشیر الانصاری الزرقی رضی اللہ عنہ

فاکہ بن بشر بن فاکہ بن زید بن خلدہ بن عامر بن زریق۔

① الاستیعاب: 2052. ② الاستیعاب: 2005. ③ الاستیعاب: 2065.

④ الاستیعاب: 2074.

یہ بنو خشم بن الخزرج میں سے ہیں۔ بدر میں حاضر تھے۔ رضی اللہ عنہ ①

۱۷۳ سیدنا قتادہ بن نعمان بن زید الانصاری الظفری رضی اللہ عنہ

قتادہ بن نعمان بن زید بن عامر بن سواد بن کعب (المسعی ظفر) بن خزرج بن عمرو بن مالک بن اوس۔

ابو عمر و کنیت تھی اور ابو عبد اللہ بھی۔ عقبی ہیں اور بدری بھی۔ جملہ مشاہد میں حاضر ہونے والے۔ جنگ احد میں ان کی آنکھ باہر نکل گئی تھی۔ لوگ قطع کرنے لگے۔

نبی کریم صلی اللہ علیہ وسلم نے ان کے ڈیلے کو آنکھ میں رکھ دیا اور ہتھیلی سے دبا دیا اور زبان سے فرمایا: ((اَللّٰهُمَّ اَكْسِهَا جَمَالًا)) ② ”الہی! اس آنکھ کو صاحب جمال بنا دے۔“ یہ آنکھ عمر بھر کبھی نہ دکھی۔ فتح مکہ کے دن قبیلہ بنو ظفر کا نشان انہی کے ہاتھ میں تھا۔

سیدنا قتادہ رضی اللہ عنہ کا شمار فضلاء صحابہ میں ہوتا ہے۔ ایک دفعہ کا ذکر ہے کہ سخت تاریکی تھی، بجلی چمک رہی تھی، ابر تھا۔ سیدنا قتادہ رضی اللہ عنہ نماز عشا کے لیے مسجد نبوی میں حاضر ہوئے۔ سرور عالم صلی اللہ علیہ وسلم نے ان کو دیکھا تو فرمایا: ”قتادہ رضی اللہ عنہ ہے؟“ یہ بولے: ہاں! پھر کہا: میں نے سمجھا کہ آج نماز میں حاضر ہونے والے کم ہوں گے۔ میں ضرور چلوں۔ فرمایا: ”واپس جاؤ تو مل کر جانا“ پھر نبی کریم صلی اللہ علیہ وسلم نے ان کو کھجور کی ایک شاخ دے دی جو تاریکی میں روشنی دیتی تھی۔ دس قدم آگے دس قدم پیچھے۔

ان کا انتقال ۲۳ھ بمصر ۶۵ سال ہوا۔ سیدنا عمر فاروق رضی اللہ عنہ نے نماز جنازہ پڑھائی۔ اور سیدنا ابوسعید خدری رضی اللہ عنہ جو ان کے مات بھائی تھے، نے قبر میں اتارا۔ رضی اللہ عنہ ③

۱۷۴ سیدنا قطبہ بن عامر بن حدیدہ الانصاری الخزرجی رضی اللہ عنہ

قطبہ بن عامر بن حدیدہ بن عمرو بن سواد بن غنم بن کعب بن سلمہ۔

① الاستیعاب: 2067. ② مستخرج ابی عوانہ: 345/4 رقم الحدیث: 6929.

③ الاستیعاب: 2107.

بیعت عقبہ اولیٰ و ثانیہ میں حاضر تھے۔ بدر، احد اور جملہ مشاہد میں نبی کریم ﷺ کے ساتھ تھے۔ جنگ احد میں ان کے جسم پر ۹ زخم آئے تھے۔ ایک پتھر ان کے جسم پر آ کر گرا۔ یہ بولے: جب تک یہ پتھر نہیں بھاگے گا میں بھی نہ بھاگوں گا۔ فتح مکہ کے دن بنو سلمہ کا نشان انہی کے ہاتھ میں تھا۔ ابوزید کنیت تھی۔ امیر المومنین سیدنا عثمان رضی اللہ عنہ کے عہد میں وفات پائی۔ رضی اللہ عنہ ①

۱۷۵ سیدنا قیس بن السکن الانصاری الخزرجی رضی اللہ عنہ

قیس بن سکین بن قیس بن زعوراء بن حرام بن جندب بن عامر بن غنم بن عدی ابن النجار۔

ابوزید کنیت ہے اور کنیت ہی سے زیادہ مشہور ہیں۔ ان کی نسل باقی نہیں رہی۔ بدر میں حاضر تھے۔ ۱۵ھ کو جنگ جسر ابو عبید کے دن شہید ہوئے۔

یہ انصار کے اُن چار بزرگوں میں سے ہیں جو عہد نبوی میں جامع قرآن تھے، یعنی: سیدنا زید بن ثابت، معاذ بن جبل، ابی بن کعب رضی اللہ عنہ اور چوتھے خود یہ۔

مہاجرین میں حافظ و جامع قرآن مجید یہ ہیں: سیدنا عثمان بن عفان، علی، عبداللہ بن مسعود، عبداللہ بن عمرو بن العاص اور سالم مولیٰ ابو حذیفہ رضی اللہ عنہ ②

۱۷۶ سیدنا قیس بن عمرو بن سہل الانصاری المدنی رضی اللہ عنہ

قیس بن عمرو بن سہل بن ثعلبہ بن حارث بن زید بن ثعلبہ بن غنم بن مالک بن النجار۔ بدر میں حاضر تھے۔ یہ بزرگوار یحییٰ، سعید اور عبد ربہ فقہائے مدینہ کے جد اعلیٰ ہیں۔ رضی اللہ عنہ ③

① الاستیعاب: 2116. ② الاستیعاب: 2135. ③ الاستیعاب: 2144؛ الاصابة: 7226؛ اسد الغابة: 4376۔ کوشش کے باوجود ان کا بدری ہونا معلوم نہیں ہو سکا، ممکن ہے کہ شیخ مسد سے غلطی ہو گئی ہو کہ انہوں نے قیس بن عمرو بن قیس کی بجائے قیس بن عمرو بن سہل لکھ دیا ہو، اول الذکر کے بدر میں شامل ہونے کے بارے میں اختلاف ہے، دیکھیے: الاستیعاب: 2145۔

۱۷۷ سیدنا قیس بن محسن بن خالد بن مخلد الانصاری الزرقی رضی اللہ عنہ

بدر واحد میں شریک ہوئے تھے۔ بعض نے ان کے والد کا نام حصن بھی لکھا ہے۔ رضی اللہ عنہ ①

۱۷۸ سیدنا قیس بن مخلد الانصاری المازنی رضی اللہ عنہ

قیس بن مخلد بن ثعلبہ بن صخر بن حبیب بن الحارث بن ثعلبہ بن مازن بن النجار۔ بدر میں شامل ہوئے جبکہ احد میں شہید ہوئے۔ رضی اللہ عنہ ②

۱۷۹ سیدنا قیس بن ابی صعصعہ الانصاری المازنی رضی اللہ عنہ

قیس بن ابی صعصعہ عمرو بن زید بن عوف بن مبذول بن عمرو بن عنم بن مازن ابن النجار۔

عقبی بھی ہیں اور بدری بھی۔ بدر میں پیدل نوجوانوں کے سردار تھے۔ بعد ازاں احد میں بھی حاضر ہوئے۔ وقتِ وفات معلوم نہیں ہو سکا۔ ③

۱۸۰ سیدنا کعب بن جہاز الانصاری رضی اللہ عنہ

یہ بنو غسان میں سے ہیں مگر بنو ساعدہ کے حلیف تھے، اس لیے انصاری ہیں۔ بدری ہیں اور جنگِ یمامہ میں شہید ہوئے۔

دارقطنی نے ان کے والد کا نام حمان تحریر کیا ہے مگر ابن عبدالبر جہاز ہی کو صحیح بتاتے ہیں۔ رضی اللہ عنہ ④

① الاستیعاب: 2152. ② الاستیعاب: 2154. ③ الاستیعاب: 2137. طبقات لابن سعد میں ہے کہ معرکہ یمامہ میں شہید ہوئے: 392/3، رقم الترجمة: 194. ④ الاستیعاب: 2189.

۱۸۱ سیدنا کعب بن زید الانصاری رضی اللہ عنہ

کعب بن زید بن قیس بن مالک بن کعب بن حارثہ بن دینار بن النجار۔
بدر میں حاضر ہوئے اور یوم الخندق کو شہید ہوئے۔ یہ بر معونہ کے بزرگوں میں سے
ہیں۔ جہاں ان کے سب ساتھی شہید ہو گئے تھے اور صرف یہی ایک جانبر ہو سکے
تھے۔ رضی اللہ عنہ ①

۱۸۲ سیدنا کعب بن عمرو بن عباد الانصاری السلمی رضی اللہ عنہ

بنو سلمہ میں سے ہیں 'ابوالیسر' کنیت ہے اور کنیت ہی سے زیادہ مشہور ہیں۔ عقبہ میں
حاضر ہوئے، پھر بدر میں شامل ہوئے۔ یہ قد کے چھوٹے تھے۔ انہوں نے عباس بن
عبدالمطلب کو جو بلند و بالا اور قوی الجشہ شخص تھے، بدر میں اسیر کیا تھا۔ نبی کریم صلی اللہ علیہ وسلم نے
فرمایا: ((اعانک علیہ ملک کریم)) "بزرگ فرشتہ نے تجھے تیری مدد کی ہے۔" انہی
نے مشرکین کا جھنڈا بھی، جو ابن عمیر کے ہاتھ میں تھا، چھین لیا تھا۔ صفین میں سیدنا علی
مرضی رضی اللہ عنہ کی جانب تھے۔ مدینہ منورہ میں ۵۵ھ کو انتقال فرمایا۔ رضی اللہ عنہ ②

۱۸۳ سیدنا مالک بن تہان رضی اللہ عنہ

ابن مالک بن عبید بن عمرو بن عبدالاعلم البلوی الانصاری۔
ابو الہیثم کنیت ہے۔ عقبہ کے ہر سہ مواقع میں حاضر تھے اور بنو عبدالاشہل کا گمان ہے
کہ سب سے پہلے بیعت عقبہ کرنے والے بھی یہی تھے۔
بعض نے ان کو قوم بلی بن الحاف بن قضاء سے بتایا اور بنو عبدالاشہل کا حلیف
تحریر کیا ہے۔ بعض کہتے ہیں کہ یہ خود انصاری الاوسی ہیں۔ بدر واحد اور جملہ مشاہد میں
نبی کریم صلی اللہ علیہ وسلم کے ہمراہ رہے۔

① الاستیعاب: 2192. ② الاستیعاب: 3221.

۲۰ عہدِ فاروقی رضی اللہ عنہ میں انتقال ہوا۔ بعض کا قول ہے کہ یہ صفین میں منجانب علی مرتضیٰ رضی اللہ عنہ تھے، وہیں شہید ہوئے، لیکن صفین میں ان کے بھائی عبید کا شہید ہونا متحقق ہے۔ رضی اللہ عنہ ①

۱۸۴ سیدنا مالک بن دحشم الانصاری رضی اللہ عنہ

ابن اسحاق و موسیٰ کا بیان ہے کہ انہوں نے بیعت عقبہ بھی کی تھی مگر واقدی و ابو معشر کو اختلاف ہے۔ سب متفق ہیں کہ یہ بدر اور جملہ مشاہد مابعد میں حاضر رکاب مصطفوی صلی اللہ علیہ وسلم تھے۔ ایک بار ان کا ذکر نبی کریم صلی اللہ علیہ وسلم کے سامنے آیا، ایک شخص نے جو ان کو نفاق آلود سمجھتا تھا ان کو گالی دی، نبی کریم صلی اللہ علیہ وسلم نے فرمایا: ((لَا تَسُبُّواْ اَصْحَابِي)) ”میرے صحابہ رضی اللہ عنہم کو گالی نہ دو۔“ رضی اللہ عنہ ②

۱۸۵ سیدنا مالک بن رافع بن مالک الانصاری رضی اللہ عنہ

یہ، ان کے والد رافع، ان کے بھائی خلاد اور رفاعہ رضی اللہ عنہا چاروں بدری ہیں۔ رضی اللہ عنہم ③

۱۸۶ سیدنا مالک بن ربیعہ الانصاری الساعدی رضی اللہ عنہ

ان کی کنیت ابو اسید ہے اور کنیت ہی سے زیادہ مشہور ہیں۔ بدر واحد اور جملہ مشاہد نبوی صلی اللہ علیہ وسلم میں حاضر ہوئے۔ آخر عمر میں بینائی ختم ہو گئی تھی۔ 60ھ میں مدینہ میں انتقال کیا۔ اہل بدر میں سے یہ آخری شخص ہیں ان کی وفات کے بعد کوئی بدری صحابی زندہ نہ تھا۔ رضی اللہ عنہ ④

۱۸۷ سیدنا مالک بن قدامہ الانصاری الاوسی رضی اللہ عنہ

مالک بن قدامہ بن عرفجہ بن کعب بن النخاط بن کعب بن حارثہ بن غنم بن سلم بن

① الاستیعاب: 2258. ② الاستیعاب: 2264. ③ الاستیعاب: 2265.

④ الاستیعاب: 2266.

امراء القیس بن مالک بن الاوس۔

بدر میں حاضر تھے۔ ان کے بھائی سیدنا منذر بن قدامہ رضی اللہ عنہ بھی بدری ہیں۔ رضی اللہ عنہ ①

۱۸۸ سیدنا مالک بن مسعود بن البدن الانصاری الساعدی رضی اللہ عنہ

مالک بن مسعود بن بدن بن عامر بن عوف بن حارثہ بن عمرو بن الجموح بن ساعدہ۔
سب کا اتفاق ہے کہ یہ بدر واحد میں حاضر تھے۔ سیدنا ابواسید الساعدی رضی اللہ عنہ ان کے
چچیرے بھائی ہیں۔ رضی اللہ عنہ ②

۱۸۹ سیدنا مالک بن نمیلہ مرنی الانصاری رضی اللہ عنہ

نمیلہ ان کی والدہ کا نام ہے۔ والد کا نام مالک بن ثابت ہے۔ مزینہ قوم سے ہیں، وہ
انصار اوس کے حلیف تھے۔ بدر میں حاضر ہوئے اور غزوہ احد میں شہید ہوئے۔ رضی اللہ عنہ ③

۱۹۰ سیدنا مبشر بن عبدالمنذر الانصاری رضی اللہ عنہ

مبشر بن عبدالمنذر بن زبیر بن زید بن امیہ بن زید بن مالک بن عوف بن عمرو بن عوف
بن مالک بن اوس۔

بدر میں مع برادر خور سیدنا ابولبابہ بن عبدالمنذر رضی اللہ عنہ حاضر ہوئے اور بدر ہی میں شہید
ہوئے۔ بعض نے انھیں شہید خیبر بتلایا ہے۔ رضی اللہ عنہ ④

۱۹۱ سیدنا مجذر بن زیاد البکوی الانصاری رضی اللہ عنہ

مجذر (عبداللہ) بن زیاد بن عمرو بن زمرہ بن عمرو بن عمارہ۔

③ الاستیعاب: 2291. ② الاستیعاب: 2298. ③ الاستیعاب: 2301.

④ الاستیعاب: 2511.

بدر میں حاضر تھے۔ یہ قوم یکی سے تھے۔ جاہلیت میں انہوں نے سوید بن صامت کو قتل کیا تھا۔

جنگِ احد میں حارث بن سوید نے باوجود خود مسلمان ہو جانے کے سیدنا مجزر رضی اللہ عنہ کو پشت سے حملہ کر کے قتل کر دیا اور پھر مرتد ہو کر مکہ میں چلا گیا۔ فتح مکہ کے بعد پھر حارث مسلمان ہو کر آ گیا۔ اس پر قتل سیدنا مجزر رضی اللہ عنہ کا مقدمہ چلایا گیا اور قصاص لیا گیا۔

جنگِ بدر میں سیدنا مجزر رضی اللہ عنہ ہی نے ابوالبختری عاص بن ہشام بن حارث کو قتل کیا تھا۔ ابوالبختری لشکرِ کفار میں تھا۔ لیکن اُس نے مسلمانوں کے خلاف کوئی حصہ نہ لیا تھا بلکہ قریش نے جو عہد نامہ بنو ہاشم و بنو مطلب کے خلاف لکھ کر خانہ کعبہ سے آویزاں کر دیا تھا۔ ابوالبختری نے اُس کے منسوخ کرانے میں سعی کی تھی۔

لہذا نبی کریم صلی اللہ علیہ وسلم نے حکم دے دیا تھا کہ جس کسی کی مڈ بھیڑ ابوالبختری سے ہو جائے وہ اسے قتل نہ کرے۔ ابوالبختری انہی کو مل گیا سیدنا مجزر رضی اللہ عنہ نے کہا کہ ہمیں نبی کریم صلی اللہ علیہ وسلم کا حکم یہ ہے کہ تجھے قتل نہ کیا جائے۔

ابوالبختری نے کہا: ایک شخص جبارہ بن ملیحہ قوم بنو لیت کا ہے، وہ میرا ہم عہد ہے اور میرے ساتھ ہے تم اسے بھی چھوڑ دو۔ سیدنا مجزر رضی اللہ عنہ نے کہا کہ اور کسی کے چھوڑنے کی اجازت نہیں، آخر لڑے اور ابوالبختری مارا گیا۔ سیدنا مجزر رضی اللہ عنہ نے نبی کریم صلی اللہ علیہ وسلم کی خدمت میں یہ عرض کیا تھا کہ میں نے اسے اسیر ہو جانے کو کہا تھا مگر وہ اس پر رضامند نہ ہوا اور آخر مجھے لڑنا پڑا۔ رضی اللہ عنہ ①

۱۹۲ سیدنا محرز بن عامر بن مالک الانصاری رضی اللہ عنہ

محرز بن عامر بن مالک بن عدی بن عامر بن غنم بن عدی بن النجار۔

بدر میں حاضر ہوئے، ان کی وفات ٹھیک اس دن بوقت صبح ہوئی جس روز جنگِ احد واقع ہوئی تھی۔ ان کی نسل نہیں چلی۔ رضی اللہ عنہ ②

سیدنا محمد بن مسلمہ الانصاری الحارثی رضی اللہ عنہ ۱۹۳

محمد بن مسلمہ بن سلمہ بن خالد بن عدی بن مجدعہ بن حارثہ بن حارث بن خزاج بن عمرو ابن مالک بن اوس۔

بنو عبدالاشہل کے حلیف ہیں۔ بدر اور جملہ مشاہد میں ملتزم رکاب مصطفیٰ صلی اللہ علیہ وسلم رہے۔ تا زندگی مدینہ ہی میں آباد رہے۔ ۶۲ھ ہجر ۷ء سال انتقال کیا۔

گندم گوں، لمبا قد اور پر بدن تھے۔ کعب بن اشرف یہودی کے قتل میں شامل تھے۔ ان کا شمار فضلاء صحابہ میں ہوتا ہے۔ نبی کریم صلی اللہ علیہ وسلم نے انھیں بارہا حاکم مدینہ مقرر فرمایا جبکہ آپ غزوات کو باہر تشریف لے جایا کرتے تھے۔ یہ ان بزرگوں میں سے ہیں جو مسلمانوں کی باہمی جنگ کے وقت سب سے الگ تھلگ رہے اور ابذہ میں جاٹھہرے تھے۔ سیدنا سعد بن ابی وقاص، عبداللہ بن عمر، محمد بن مسلمہ اور اسامہ بن زید رضی اللہ عنہم وہ بزرگ ہیں جو جمل و صفین سے علیحدہ ہے۔ انہوں نے ان دنوں میں لکڑی کی تلوار ہاتھ میں لے لی تھی اور کہا کہ نبی کریم صلی اللہ علیہ وسلم ہی نے ان کو ایسا کرنے کا حکم دیا تھا۔ دس بیٹوں اور ۶ بیٹیوں کے والد ہیں۔ رضی اللہ عنہ ①

سیدنا مرارہ بن ربیعہ العمری الانصاری رضی اللہ عنہ ۱۹۴

مرارہ بن ربیعہ قبیلہ بنو عمرو بن عوف میں سے ہیں۔ بدر میں حاضر ہوئے۔ یہ ان تین صحابہ رضی اللہ عنہم میں سے ہیں۔ جو غزوہ تبوک میں پچھڑ گئے تھے اور قرآن مجید میں ان کی قبولیت توبہ کا فرمان اترا۔ رضی اللہ عنہ ②

سیدنا مسعود بن اوس بن زید الانصاری رضی اللہ عنہ ۱۹۵

قبیلہ مالک بن النجار سے ہیں۔ غزوہ احد اور مشاہد مابعد میں حاضر ہوئے تھے۔

ابن اسحق نے ان کا نام اہل بدر میں نہیں تحریر کیا۔

خلافت فاروقی رضی اللہ عنہ میں انتقال کر گئے تھے۔ کلبی کا بیان ہے کہ جنگ صفین تک زندہ تھے اور منجانب سیدنا علی مرتضیٰ رضی اللہ عنہ لڑے تھے۔ ان کا مذہب تھا کہ وتر واجب ہیں۔ سیدنا عبادہ بن صامت رضی اللہ عنہ اس بات کی تکذیب کیا کرتے تھے۔ رضی اللہ عنہ ①

۱۹۶ سیدنا مسعود بن خلدہ بن عامر بن زریق الانصاری الزرقی رضی اللہ عنہ

بدر میں حاضر تھے اور احد میں بھی۔ بر معونہ پر شہادت پائی، بعض نے انھیں شہید جنگ خیبر بتلایا ہے۔ رضی اللہ عنہ ②

۱۹۷ سیدنا مسعود بن ربیع القاری رضی اللہ عنہ

قوم قارہ سے تھے، اس لیے قاری مشہور ہوئے۔ مواخات میں سیدنا عبید بن تیہان رضی اللہ عنہ کے بھائی تھے۔ ۳۰ھ کو بعمر زائد از ششت (۶۰ سے زیادہ) سال وفات پائی۔ ابو عمیر کسیت ہے۔ رضی اللہ عنہ ③

۱۹۸ سیدنا مسعود بن سعد رضی اللہ عنہ

مسعود بن سعد بن قیس بن خالد بن عامر بن زریق الانصاری الزرقی۔
واقدی کا قول ہے کہ بدر واحد میں حاضر تھے اور بر معونہ میں شہید ہوئے۔ رضی اللہ عنہ ④

۱۹۹ سیدنا مسعود بن عبد سعد الانصاری رضی اللہ عنہ

قبیلہ اوس میں سے ہیں، صرف ابن اسحق نے انھیں خزرجی بتلایا ہے۔
بدر میں حاضر تھے اور خیبر میں شہید ہوئے۔ رضی اللہ عنہ ⑤

① الاستیعاب: 2372. ② الاستیعاب: 2377. ③ الاستیعاب: 2378.

④ الاستیعاب: 2380. ⑤ الاستیعاب: 2384.

۲۰۰ سیدنا امام العلماء معاذ بن جبل الانصاری الخزرجی رضی اللہ عنہ

معاذ بن جبل بن عمرو بن اوس بن عائد بن عدی بن کعب بن عمرو بن ادی بن سعد بن علی بن اسد بن سارودہ بن یزید بن چشم بن الخزرج الانصاری۔

ابو عبد الرحمن کنیت ہے۔ دراز قد، خوب رو، سفید رنگ، دانت سفید و روشن، بزرگ چشم، انہوں نے بیعت عقبہ ستر صحابہ رضی اللہ عنہم کی شمولیت میں کی تھی اور مواخات میں انہیں سیدنا عبد اللہ بن مسعود رضی اللہ عنہ کا بھائی بنایا گیا تھا۔ بعض نے بیان کیا کہ سیدنا جعفر بن ابی طالب رضی اللہ عنہ ان کے دینی بھائی تھے۔ بدر اور جملہ غزوات میں نبی کریم صلی اللہ علیہ وسلم کے ہمراہ برابر حاضر ہوئے۔ سرور عالم صلی اللہ علیہ وسلم نے انتقال سے کچھ عرصہ پہلے انہیں یمن کے ایک حصے کا حاکم بنا کر بھیج دیا تھا۔ رخصت کے وقت فرمادیا تھا کہ تم مجھے اب اس دنیا میں نہ ملو گے۔

نبی کریم صلی اللہ علیہ وسلم نے ملک یمن کو پانچ حصوں پر تقسیم فرمادیا تھا۔

۱ صناعہ یہاں کا حاکم سیدنا خالد بن سعید رضی اللہ عنہ مقرر فرمایا۔

۲ کندہ یہاں کا حاکم سیدنا مہاجر بن ابوامیہ رضی اللہ عنہ کو مقرر فرمایا۔

۳ حضرموت یہاں کا حاکم زیاد بن لبید رضی اللہ عنہ کو مقرر فرمایا۔

۴ زبید، عدن اور ساحل یہاں کا حاکم ابو موسیٰ اشعری رضی اللہ عنہ کو مقرر فرمایا۔

۵ جند یہاں کا حاکم معاذ بن جبل رضی اللہ عنہ کو مقرر فرمایا۔

شرائع اسلام کی تعلیم اور قرآن مجید کی عام تدریس اور مقدمات عامہ کی نگرانی اور جملہ عمال یمن کے اموال کی فراہمی بھی سیدنا معاذ بن جبل رضی اللہ عنہ ہی کے متعلق تھی۔

ان کی مدح میں ایک تو یہ ارشاد نبوی ہے:

«أَعْلَمُهُمْ بِالْحَلَالِ وَالْحَرَامِ مَعَاذُ بْنُ جَبَلٍ» حرام و حلال کے بارے میں سب

سے زیادہ جاننے والے معاذ بن جبل رضی اللہ عنہ ہیں۔

دوسری یہ حدیث: «يَأْتِي مَعَاذُ بْنُ جَبَلٍ يَوْمَ الْقِيَامَةِ أَمَامَ الْعُلَمَاءِ»^①

① المعجم الكبير بطراني: 335/1 رقم الحديث: 556.

”قیامت کے دن معاذ بن جبل رضی اللہ عنہ جملہ علما کے پیش پیش چلتے ہوئے حاضر ہوں گے۔“
 فروہ اشجعی کی روایت ہے کہ میں سیدنا ابن مسعود رضی اللہ عنہ کے پاس بیٹھا ہوا تھا، انہوں نے باواز بلند یہ الفاظ پڑھے:

”إِنَّ مَعَاذًا كَانَ أُمَّةً فَإِنَّا لِلَّهِ حَنِيفًا وَ لَمْ يَكُ مِنَ الْمُشْرِكِينَ“^① میں نے کہا کہ قرآن مجید میں تو ان ابراہیمؑ ہے سیدنا ابن مسعود رضی اللہ عنہ نے مکرر ان مَعَاذًا كَانَ أُمَّةً پڑھا، میں سمجھ گیا کہ یہ دانستہ پڑھ رہے ہیں۔ بعد ازاں ہم سے سیدنا ابن مسعود رضی اللہ عنہ نے پوچھا: تم جانتے ہو کہ ”امت اور قانت“ کے معنی کیا ہیں؟ میں نے کہا: اللہ ہی خوب جانتا ہے۔

سیدنا ابن مسعود رضی اللہ عنہ نے کہا: امت وہ ہے جو خیر کا معلم ہو اور اس کی اقتدا کی جائے اور قانت کے معنی اللہ کی اطاعت کرنے والا ہے۔ سیدنا معاذ بن جبل رضی اللہ عنہ اسی صفت سے متصف تھے وہ معلم الخیر بھی تھے اور اللہ اور اس کے رسول کی اطاعت کرنے والے بھی تھے۔

عبدالرحمن بن عبداللہ بن کعب نے اپنے باپ سے روایت کی ہے کہ سیدنا معاذ بن جبل رضی اللہ عنہ امور خیر میں بہت خرچ کرنے والے تھے، حتیٰ کہ ان کے سر بہت قرضہ ہو گیا۔ نبی کریم صلی اللہ علیہ وسلم نے ان کی جائیداد کو اپنی زیر نگرانی میں لے کر جملہ قرضداروں کا قرضہ چکا دیا۔ سیدنا معاذ رضی اللہ عنہ کے پاس کچھ نہ رہا۔

فتح مکہ کے بعد نبی کریم صلی اللہ علیہ وسلم نے ان کو یمن تجارت کرنے کے لیے بھیج دیا اور بیت المال سے امداداً روپیہ عنایت فرمایا۔ جب سیدنا معاذ رضی اللہ عنہ بعد از انتقال نبوی صلی اللہ علیہ وسلم مدینہ میں آئے تو سیدنا عمر فاروق رضی اللہ عنہ نے سیدنا ابوبکر صدیق رضی اللہ عنہ سے کہا کہ سیدنا معاذ رضی اللہ عنہ سے وہ روپیہ واپس لینا چاہیے، سیدنا ابوبکر صدیق رضی اللہ عنہ نے فرمایا: میں تو کچھ نہ لوں گا وہ خود واپس کریں تو ان کی مرضی ہے، کیونکہ یہ روپیہ رسول اللہ صلی اللہ علیہ وسلم نے انھیں دیا تھا۔

① بے شک معاذ (رضی اللہ عنہ) بھلائی کے معلم اور اللہ کی اطاعت کرنے والے ہیں اور وہ حنیف ہیں اور وہ مشرکوں میں سے نہیں ہیں۔

سیدنا عمر فاروق رضی اللہ عنہ، سیدنا معاذ بن جبل رضی اللہ عنہ سے خود علیحدہ ملے اور انھیں رقم واپسی کے لیے کہا۔ سیدنا معاذ رضی اللہ عنہ نے کہا: یہ رقم تو رسول اللہ صلی اللہ علیہ وسلم نے ہی میری حالت کو درست کرنے کے لیے دی تھی۔ اب میں کیوں واپس کروں۔

سیدنا عمر رضی اللہ عنہ واپس آگئے، پھر سیدنا معاذ رضی اللہ عنہ، سیدنا عمر رضی اللہ عنہ سے ملے اور کہا: میں آپ کی بات مان لینے کو تیار ہوں، کیونکہ میں نے خواب میں دیکھا ہے کہ میں پانی کے گڑھے میں ہوں اور ڈوبنے لگا ہوں، آپ نے مجھے وہاں سے نکالا۔ بعد ازاں سیدنا معاذ رضی اللہ عنہ، سیدنا ابوبکر صدیق رضی اللہ عنہ کے پاس آئے اور تمام ماجرا سنایا اور قسم اٹھا کر کہا کہ میں کوئی رقم چھپا کر نہ رکھوں گا۔

سیدنا ابوبکر رضی اللہ عنہ نے فرمایا: میں تم سے کچھ واپس نہ لوں گا بلکہ تمام رقم تمہیں ہیہ کر دیتا ہوں۔ سیدنا عمر رضی اللہ عنہ نے کہا: یہ بہت خوب ہے۔ بعد ازاں سیدنا معاذ رضی اللہ عنہ جہاد شام کو چلے گئے۔

ان کا انتقال طاعون عمواس میں ۱۸ھ کو ہوا۔ بوقت انتقال ان کی عمر ۳۳ یا ۳۸ سال تھی۔^①

دواوین احادیث میں ان سے ۱۵۷ مرویات ثبت ہیں۔ متفق علیہ ۲، صرف صحیح بخاری میں ۳ جبکہ صرف صحیح مسلم میں ایک ہے۔

سیدنا معاذ بن عفراء الانصاری رضی اللہ عنہ

یہ قبیلہ بنو مالک بن النجار سے ہیں۔ عفراء ان کی والدہ کا نام ہے جس کی طرف منسوب ہیں۔ ان کے والد حارث بن سواد بن مالک ہیں۔

یہ انصار میں سے ایمان لانے میں ان اولین میں سے ہیں جن پر کسی انصاری کو تقدم حاصل نہیں۔ جنگ بدر میں سیدنا معاذ رضی اللہ عنہ بھی حاضر تھے اور ان کے دونوں بھائی سیدنا عوف و معوذ رضی اللہ عنہ بھی۔ یہ دونوں تو بدر ہی میں شہید ہو گئے تھے مگر معاذ رضی اللہ عنہ دیر تک زندہ رہے۔

ابو جہل کی پنڈلی پر انہی نے تلوار ماری تھی۔ ابو جہل کے بیٹے نے ان کے شانے پر تلوار ماری، ہڈی کٹ گئی مگر بازو ٹلکتا رہا، یہ اسی طرح مصروف جہاد رہے۔

جب اس مجروح ہاتھ کو انہوں نے مانع سعی جہاد سمجھا تو کٹے ہوئے ہاتھ کو پاؤں کے نیچے دبایا اور جھٹک کر علیحدہ کر دیا اور پھر بفرغت تمام دن مصروف جہاد رہے۔

ان کے سن وفات میں اختلاف ہے، بعض نے بتلایا ہے کہ یہ خلافت علی مرتضیٰ رضی اللہ عنہ تک زندہ رہے تھے۔^①

سیدنا معاذ بن عمرو بن الجموح الانصاری المسلمی رضی اللہ عنہ

سیدنا معاذ رضی اللہ عنہ اور ان کے والد عمرو بن الجموح رضی اللہ عنہما دونوں بدر میں شامل تھے۔ سیدنا عبدالرحمن بن عوف رضی اللہ عنہ کہتے ہیں کہ جب بدر میں صف بندی ہوئی تو میں نے دیکھا کہ میرے دائیں بائیں انصار کے دونو جوان لڑکے ہیں۔ میں نے دل میں کہا: میرے برابر اگر پورے جوان ہوتے تو خوب ہوتا۔

ان میں سے ایک بولا: چچا! تم ابو جہل کو پہچانتے ہو۔ میں نے کہا ہاں۔ تم کیا چاہتے ہو؟ کہا: سنا ہے کہ وہ رسول اللہ ﷺ کو گالیاں دیا کرتا ہے۔ دیکھ لوں تو اسے قتل کر کے ہی چھوڑوں۔ دوسرے لڑکے نے بھی مجھے بآہستگی یہی بات کہی۔ اتنے میں مجھے سامنے ابو جہل نظر آ گیا، میں نے دونوں سے کہا: تمہارا مطلوب وہ ہے، دونوں شہباز کی طرح جھپٹ پڑے۔ سیدنا معاذ بن عمرو رضی اللہ عنہ کے بیان میں بھی بازو کٹ جانے اور جھپٹ کر گرا دینے کا واقعہ اسی طرح بیان ہوا ہے جس طرح سیدنا معاذ بن عفراء رضی اللہ عنہ کے بیان میں ہے۔

نبی کریم ﷺ نے ان کی تلواروں کو دیکھ کر فرمایا تھا کہ ہاں تم دونوں نے ابو جہل کو ضربات لگائی ہیں۔ سیدنا معاذ بن عمرو رضی اللہ عنہ بدر ہی میں شہید ہو گئے تھے۔^②

۲۰۳؎ سیدنا معاذ بن ماعض الانصاری الزرقی رضی اللہ عنہ

معاذ بن ماعض بن قیس بن خلدہ بن عامر بن زریق۔
بدر واحد میں حاضر تھے۔ یہ شہسوار تھے، نبی کریم صلی اللہ علیہ وسلم نے انھیں بدر میں ابوعمیاش زرقی
کا گھوڑا دلایا تھا جب کہ ابوعمیاش گھوڑے سے گر پڑے تھے۔
واقدی اس قول میں متفرد ہیں کہ بر معونہ کے واقعے میں شہید ہوئے۔ رضی اللہ عنہ ①

۲۰۴؎ سیدنا معبد بن عماد الانصاری السالمی رضی اللہ عنہ

معبد بن عماد بن قشیر۔ یہ قبیلہ بنو سالم بن عوف سے ہیں۔ ابوحمیضہ ان کی کنیت ہے اور
کنیت ہی سے زیادہ مشہور ہیں۔ رضی اللہ عنہ ②

۲۰۵؎ سیدنا معبد بن قیس بن صخر الانصاری رضی اللہ عنہ

معبد بن قیس بن صخر بن حرام بن ربیعہ بن عدی بن غنم بن کعب بن سلمہ۔
بدر میں حاضر تھے۔ ان کے بھائی بھی بدری ہیں، دونوں بھائی احد میں بھی حاضر
ہوئے۔ رضی اللہ عنہ ③

۲۰۶؎ سیدنا معبد بن وہب بن عبد القیس العبیدی رضی اللہ عنہ

بدر میں حاضر تھے اور دونوں ہاتھوں میں تلواریں لے کر چلا رہے تھے۔ ام المومنین سیدہ
سودہ رضی اللہ عنہا کی بہن سیدہ ہریرہ بنت زمعہ رضی اللہ عنہا ان کے نکاح میں تھیں۔ رضی اللہ عنہ ④

① الاستیعاب: 2424. ② الاستیعاب: 2446. ③ الاستیعاب: 2449.

④ الاستیعاب: 2454.

۲۰۷ سیدنا معتب بن بشیر بن ملیل الانصاری رضی اللہ عنہ

معتب بن بشیر (قشیر) بن ملیل بن زید بن عطف بن ضبیعہ بن زید بن مالک بن عوف بن عمرو بن عوف۔

عقبی بھی ہیں اور بدری بھی، احد میں بھی حاضر تھے۔ رضی اللہ عنہ ①

۲۰۸ سیدنا معتب بن عبید بن ایاس البکوی الانصاری رضی اللہ عنہ

انصار بنو ظفر کے حلیف تھے، بدر میں حاضر تھے۔ بعض نے اُن کا نام مغیث بتلایا ہے۔ رضی اللہ عنہ ②

۲۰۹ سیدنا معقل بن منذر بن سرح الانصاری رضی اللہ عنہ

معقل بن منذر بن سرح بن خناس بن سنان بن عبید بن عدی بن غنم بن کعب ابن سلمہ۔

عقبی ہیں، اپنے بھائی سیدنا زید بن منذر رضی اللہ عنہ کے ساتھ بدر میں بھی حاضر تھے۔ رضی اللہ عنہ ③

۲۱۰ سیدنا معمر بن حارث القرشی الحنظلی رضی اللہ عنہ

معمر بن حارث بن معمر بن حبیب بن وہب بن حذافہ بن حح۔

حاطب کے بھائی اور سیدنا عثمان بن مظعون رضی اللہ عنہ کے ہم شیرزادہ ہیں۔ والدہ کا نام قتیلہ تھا۔ مواخات میں معاذ بن عفراء کے بھائی ہیں۔ بدر، احد اور جملہ مشاہد میں شامل

ہوئے اور خلافت فاروقی رضی اللہ عنہ میں وفات پائی۔ رضی اللہ عنہ ④

① الاستیعاب: 2456. ② الاستیعاب: 2458. ③ الاستیعاب: 2462.

④ الاستیعاب: 2466.

سیدنا معن بن عدی بن جد بن عجلان بن ضبیعہ

البلوی الانصاری رضی اللہ عنہ

۲۱۱

انصار بنو عمرو کے حلیف تھے۔ سیدنا عاصم بن عدی رضی اللہ عنہ کے برادرِ حقیقی ہیں۔ موآخات میں نبی کریم ﷺ نے سیدنا زید بن خطاب رضی اللہ عنہ کو ان کا بھائی بنایا تھا۔ عقبہ میں بھی حاضر ہوئے، بدر واحد، خندق اور دیگر جملہ مشاہد میں بھی ہمراہ محمدی ﷺ تھے۔ جب سرورِ عالم ﷺ کا انتقال ہوا تو لوگ کہنے لگے: کاش! ہم آپ سے پہلے مر گئے ہوتے۔ معن بن عدی نے کہا: میں تو یہ پسند نہیں کرتا کہ نبی کریم ﷺ سے پہلے مر گیا ہوتا۔ اس لیے کہ میں آپ کی تصدیق آپ کے انتقال کے بعد بھی ویسے ہی کرنا چاہتا ہوں جیسا کہ آپ کی زندگی میں آپ کی تصدیق کرتا رہا۔ مسیلمہ کی جنگ میں شہید ہوئے۔ رضی اللہ عنہ ①

سیدنا معن بن یزید بن اخنس بن خباب السلمی رضی اللہ عنہ

سیدنا معن، یزید اور اخنس رضی اللہ عنہم تینوں صحابی ہیں۔ بدر میں حاضر تھے۔ رضی اللہ عنہ ②

سیدنا معوذ بن عفراء الانصاری رضی اللہ عنہ

یہ معاذ بن عفراء کے بھائی ہیں۔ ابو جہل پر حملہ کرنے میں بھائی کے ساتھ شامل تھے، بدر میں حاضر تھے، وہیں سے خلد بریں کو سدھا رکھے۔ رضی اللہ عنہ ③

سیدنا معوذ بن عفراء بن الجموح الانصاری رضی اللہ عنہ

سیدنا معاذ بن عمرو رضی اللہ عنہ کے بھائی ہیں۔ بھائی کے ساتھ ہی بدر میں شامل تھے۔ ابنِ اسحق نے ان کا نام اہل بدر میں ذکر نہیں کیا۔ رضی اللہ عنہ ④

① الاستیعاب: 2471. ② الاستیعاب: 2472. ③ الاستیعاب: 2473.

④ الاستیعاب: 2474.

۲۱۵ سیدنا منیل بن وبرہ بن خالد بن عجلان الانصاری رضی اللہ عنہ

یہ قبیلہ بنوعوف بن خزرج سے ہیں، بدر واحد میں حاضر تھے۔ رضی اللہ عنہ ①

۲۱۶ سیدنا منذر بن قدامہ الانصاری الاوسی رضی اللہ عنہ

بنو غنم میں سے ہیں، بدر میں شامل ہوئے۔ رضی اللہ عنہ ②

۲۱۷ سیدنا منذر بن عرفجہ الاوسی الانصاری رضی اللہ عنہ

بنو غنم میں سے ہیں، بدر میں حاضر ہوئے۔ رضی اللہ عنہ ③

۲۱۸ سیدنا منذر بن محمد بن عقبہ الانصاری رضی اللہ عنہ

یہ قبیلہ مالک بن اوس میں سے ہیں، بدر واحد میں حاضر ہوئے اور بر معونہ میں شہید ہوئے۔ رضی اللہ عنہ ④

۲۱۹ سیدنا نحات بن ثعلبہ بن خزیمہ البلوی رضی اللہ عنہ

نحات بن ثعلبہ بن خزیمہ بن اصرم بن عمرو بن عمارہ۔ قوم بلوی سے ہیں۔ انصار کے حلیف تھے۔ بعض نے ان کا نام (بائے موحدہ سے) بحاث لکھا ہے۔ بدر میں حاضر تھے۔ رضی اللہ عنہ ⑤

سیدنا نصر بن حارث بن عبید بن رزاح بن کعب

الانصاری الظفری رضی اللہ عنہ ۲۲۰

بدر میں حاضر تھے۔ انکے والد سیدنا حارث رضی اللہ عنہ کو بھی صحابی ہونے کا شرف ہے۔ رضی اللہ عنہ ⑥

① الاستیعاب: 2567. ② الاستیعاب: 2495. ③ الاستیعاب: 2492.

④ الاستیعاب: 2497. ⑤ الاستیعاب: 2653. ⑥ الاستیعاب: 2604.

۲۲۱ سیدنا نعمان بن ابی خزیمہ الانصاری رضی اللہ عنہ

بعض نے خزیمہ بن نعمان نام لکھا ہے، ابن امیہ بن برک (امراء القیس) بن ثعلبہ۔
بدر میں حاضر تھے۔ ابن اسحاق لکھتے ہیں کہ احد میں بھی موجود تھے۔ رضی اللہ عنہ ①

۲۲۲ سیدنا نعمان بن سنان الانصاری رضی اللہ عنہ

یہ بنو سلمہ کے مولیٰ ہیں، بدر و احد میں حاضر ہوئے۔ رضی اللہ عنہ ②

۲۲۳ سیدنا نعمان بن عبد عمرو نجاری الانصاری رضی اللہ عنہ

نعمان بن عبد عمرو بن مسعود بن عبد الاشہل بن حارثہ بن دینار بن النجار۔
بدر میں اپنے بھائی سیدنا ضحاک بن عبد عمرو رضی اللہ عنہ کی معیت میں حاضر تھے۔ یوم احد کو
شہید ہوئے۔ رضی اللہ عنہ ③

۲۲۴ سیدنا نعمان بن عصر بن الربیع البکوی الانصاری رضی اللہ عنہ

یہ انصار بنو معاویہ بن مالک کے حلیف تھے۔ بدر، احد، خندق اور جملہ مشاہد میں حاضر
ہوئے اور جنگ یمامہ میں شہید ہوئے۔ رضی اللہ عنہ ④

۲۲۵ سیدنا نعمان بن عمرو بن رفاعہ الانصاری رضی اللہ عنہ

مالک بن النجار کے قبیلے سے ہیں۔ انھیں نعیمان بھی کہا جاتا ہے۔ یہ اُن ہفتاد تن
(۷۰) میں سے ہیں جو بیعت عقبہ سے مشرف ہوئے تھے۔ بدر میں حاضر ہوئے اور دیگر
جملہ مشاہد میں بھی حاضر تھے۔

① الاستیعاب: 2615. ② الاستیعاب: 2617. ③ الاستیعاب: 2618.

④ الاستیعاب: 2621.

سلطنتِ امیر معاویہ میں وفات پائی۔ رضی اللہ عنہ ①

۲۲۶ سیدنا نعمان بن قوطل (بن ثعلبہ) رضی اللہ عنہ

موسیٰ بن عقبہ نے ان کا شمار اہل بدر میں کیا ہے اور تحریر کیا ہے کہ احد میں بھی حاضر تھے۔ رضی اللہ عنہ ②

۲۲۷ سیدنا نعمان بن مالک بن ثعلبہ الانصاری رضی اللہ عنہ

نعمان بن مالک بن ثعلبہ بن وعد بن فہر بن ثعلبہ بن غنم بن عوف بن خزرج۔
ثعلبہ بن وعد کو قوطل بھی کہا کرتے تھے اور ان کی اولاد کو دیوان فاروقی میں بنو قوطل
کے نام سے تحریر کیا گیا تھا۔ بدر میں حاضر ہوئے اور احد میں شہید ہوئے۔

محمد بن عمارہ کا قول ہے کہ بدر میں حاضر ہونے والے نعمان الاعرج بن مالک تھے، یہ
نعمان بن مالک وہی ہیں جنہوں نے میدانِ احد کی طرف جاتے ہوئے کہا تھا: یا رسول
اللہ! اللہ کی قسم! میں جنت میں ضرور داخل ہوں گا، فرمایا: ”کیونکر؟“ عرض کی: کلمہ شہادت
پر میرا ایمان ہے اور جنگ میں سے فرار ہونا میں نہیں جانتا۔ فرمایا: ”سچ کہتے ہو“ چنانچہ
میدانِ احد ہی میں شہید ہوئے۔ رضی اللہ عنہ ③

۲۲۸ سیدنا نعیمان بن عمرو بن رفاعہ الانصاری رضی اللہ عنہ

نعیمان بن عمرو بن رفاعہ بن حارث بن سواد بن مالک بن غنم بن مالک بن نجار۔
ان کا شمار کبرائے صحابہ اور قدمائے صحابہ میں ہوتا ہے۔ بدر میں حاضر تھے۔ ان کی
ظرافت و خوش طبعی کی حکایات بہت سی ہیں۔ ازاں جملہ ایک یہ ہے۔

سیدنا ابوبکر صدیق رضی اللہ عنہ تجارت کے لیے بصری روانہ ہوئے۔ سیدنا نعیمان بن عمرو اور سویط بن عرملہ رضی اللہ عنہما (دونوں بدری ہیں) بھی ان کے ہمراہ تھے۔ باورچی خانے کا انتظام سیدنا سویط رضی اللہ عنہ کے سپرد تھا۔ سیدنا نعیمان رضی اللہ عنہ نے ان سے کہا: مجھے کھانا کھلا دو! سیدنا سویط رضی اللہ عنہ نے کہا: ابوبکر رضی اللہ عنہ کو آ لینے دو۔ سیدنا نعیمان رضی اللہ عنہ بولے: اچھا! تمہاری خبر لوں گا۔ سیدنا نعیمان رضی اللہ عنہ پاس کے گاؤں میں چلے گئے لوگوں سے کہا: میرے پاس عربی غلام ہے، زبان دراز ہے، خریدنا ہو تو خرید لو۔ لیکن وہ کہے گا کہ میں آزاد ہوں، اگر تمہیں خریدنا ہو تو اس کی بات نہ سننا ورنہ وہ اور زیادہ خراب ہو جائے گا۔

آخر دس اونٹنیوں پر بات پختہ ہو گئی۔ اونٹنیاں لے لیں اور ان لوگوں کو ساتھ لے کر کمپ میں آئے اور سویط کی طرف اشارہ کر دیا کہ غلام وہ ہے۔ یہ لوگ آگے بڑھے اور انہوں نے سیدنا سویط رضی اللہ عنہ سے کہا کہ ہم نے تجھے خرید لیا ہے۔ وہ بولے: وہ جھوٹ بولتا ہے میں تو آزاد ہوں۔ لوگوں نے کہا: ہمیں تیری بات پہلے ہی سے معلوم ہو چکی ہے۔ غرض سیدنا سویط رضی اللہ عنہ کو وہ باندھ کر لے گئے۔ جب سیدنا ابوبکر صدیق رضی اللہ عنہ وہاں پہنچے اور انہوں نے ماجرا سنا۔ تب انہوں نے سیدنا سویط رضی اللہ عنہ کو چھڑایا اور اونٹنیاں واپس کرائیں۔

انہی کی عادت تھی کہ جب کوئی نیا پھل یا نئی چیز مدینہ میں آتی تو رسول اللہ صلی اللہ علیہ وسلم کی خدمت میں لے آتے اور عرض کرتے کہ یہ ہدیہ ہے، پھر جب قیمت کا ان پر مطالبہ ہوتا تو دکاندار کو نبی کریم صلی اللہ علیہ وسلم کے سامنے لاتے کہ اس کی قیمت دی جائے۔ آپ ہنستے اور فرماتے: وہ تو ہدیہ تھا۔ نعیمان عرض کرتے: یا رسول اللہ! میرے دل نے چاہا کہ آپ کے سوا اور کوئی نیا پھل نہ کھائے، مگر قیمت میرے پاس موجود نہیں۔ آپ ہنسا کرتے اور قیمت ادا فرما دیتے۔

کہتے ہیں کہ یہ عہد معاویہ رضی اللہ عنہ تک زندہ رہے۔ رضی اللہ عنہ ①

۲۲۹ سیدنا نوفل بن ثعلبہ الانصاری السالمی الخزرجی رضی اللہ عنہ

یہ بنو سالم بن عوف بن عمرو بن عوف بن خزرج میں سے ہیں۔
بدر میں حاضر ہوئے اور یوم احد کو شہید ہوئے۔ رضی اللہ عنہ ①

۲۳۰ سیدنا ہانی بن نیار رضی اللہ عنہ

ہانی بن نیار بن عمرو بن عبید۔
قوم یثربی اور بنو قضاعہ میں سے ہیں۔ انصار کے حلیف تھے۔ ابو بردہ کثیت تھی اور کثیت ہی سے زیادہ مشہور ہیں۔ عقبی بھی ہیں اور بدری بھی۔
دیگر مشاہد میں بھی برابر حاضر رہے۔ مشہور صحابی سیدنا براء بن عازب رضی اللہ عنہ کے ماموں ہیں۔ ۲۵ھ میں انتقال فرمایا۔ رضی اللہ عنہ ②

۲۳۱ سیدنا بیل بن وبرہ الانصاری رضی اللہ عنہ

یہ بنو عوف بن الخزرج سے ہیں۔ یہ بھی بدری ہیں اور ان کے بھائی عصمہ بن وبرہ بھی، بعض نے کہا ہے کہ وبرہ ان کے دادا کا نام ہے اور باپ کا نام حصین بن وبرہ ہے۔ رضی اللہ عنہ ③

۲۳۲ سیدنا ہلال بن امیہ الانصاری الواقفی رضی اللہ عنہ

یہ انصار کے قبیلے بنو واقف سے ہیں۔ یہ ان تین میں سے ہیں جو غزوہ تبوک میں سے پیچھے رہ گئے تھے اور قرآن مجید کی آیت: ﴿وَعَلَى الثَّلَاثَةِ الَّذِينَ خَلَفُوا﴾ ④ میں ان کا ذکر ہے۔ ان ہر سہ کے نام یہ ہیں: سیدنا کعب بن مالک از بنو سلمہ، مرارہ بن ربیع از

① الاستیعاب: 2641. ② الاستیعاب: 2670. ③ الاستیعاب: 2704.

④ الاستیعاب: 2689. [۹/ التوبة: ۱۱۸] "اور وہ تین لوگ جو چھوڑ دیے گئے تھے۔"

بنو عمرو بن عوف، ہلال بن امیہ از بنو واقف۔ رضی اللہ عنہما

۲۳۳ سیدنا ہلال بن معلیٰ الانصاری الخزرجی رضی اللہ عنہ

ہلال بن معلیٰ بن لوذان بن حارثہ۔

یہ بنو جشم بن الخزرج میں سے ہیں۔ بدر میں مع برادر خود سیدنا رافع بن معلیٰ رضی اللہ عنہ کے ساتھ حاضر تھے۔ رضی اللہ عنہ ①

۲۳۴ سیدنا ہمام بن حارث بن ضمیرہ رضی اللہ عنہ

بدر میں حاضر تھے۔ ان سے کسی روایت کا ہونا نہیں پایا گیا۔ رضی اللہ عنہ ②

۲۳۵ سیدنا ودقہ بن ایاس الانصاری رضی اللہ عنہ

ودقہ بن ایاس بن عمرو بن غنم بن امیہ بن لوذان۔

بدر، احد، خندق اور جملہ مشاہد میں سرورِ عالم صلی اللہ علیہ وسلم کی خدمت میں حاضر رہے۔ جنگ یمامہ میں شہید ہوئے۔ رضی اللہ عنہ ③

۲۳۶ سیدنا ودیعہ بن عمرو بن جراؤ بن ربیع الجہنی رضی اللہ عنہ

انصار کے قبیلے بنو سواد کے حلیف ہیں۔ بدر واحد میں حاضر تھے۔ رضی اللہ عنہ ④

۲۳۷ سیدنا یزید بن اخنس السلمی رضی اللہ عنہ

یہ ملک شام کے ہیں۔ کہا جاتا ہے کہ یہ مع والد خود و پسر خود معن غزوہ بدر میں حاضر تھے مگر اہل بدر میں ان کا نام معروف نہیں، البتہ یہ تینوں بیعت نبوی سے مشرف ضرور

① الاستیعاب: 2695. ② الاستیعاب: 2711. ③ الاستیعاب: 2742.

④ الاستیعاب: 2743.

ہوئے۔ کثیر بن مرہ اور سلیم بن عامر نے ان سے روایات بیان کی ہیں۔ رضی اللہ عنہ ①

۲۳۸ سیدنا یزید بن ثابت بن الضحاک الانصاری رضی اللہ عنہ

یہ مشہور صحابی سیدنا یزید بن ثابت رضی اللہ عنہ کے بھائی ہیں۔ کہا جاتا ہے کہ یہ غزوہ بدر میں شامل تھے۔ احد میں ان کی شمولیت اور جنگ یمامہ میں ان کا شہید ہونا مسلم ہے۔ یزید بن ثابت نے ان سے روایت بیان کی ہے۔ رضی اللہ عنہ ②

۲۳۹ سیدنا یزید بن ثعلبہ بن خزیمہ رضی اللہ عنہ

قبیلہ بکلی سے ہیں، انصار بنو سالم بن عوف کے حلیف تھے۔ بیعت عقبہ یا عقبین میں حاضر تھے۔ بدری ہیں، احد میں بھی حاضر تھے، ابو عبد الرحمن کنیت سے مشہور تھے۔ رضی اللہ عنہ ③

۲۴۰ سیدنا یزید بن حارث الانصاری رضی اللہ عنہ

یزید بن حارث بن قیس بن مالک بن احمر بن حارثہ بن ثعلبہ بن کعب بن الحارث بن الخزرج۔

انہی کو یزید بن قثم بھی کہتے ہیں۔ موآخات میں سیدنا ذوالشمالین رضی اللہ عنہ مہاجر ان کے بھائی تھے۔ بدر میں حاضر ہوئے اور اسی روز شہید ہوئے۔ رضی اللہ عنہ ④

۲۴۱ سیدنا یزید بن عامر بن حدیدہ الانصاری رضی اللہ عنہ

بنو سواد بن غنم میں سے ہیں۔ سب متفق ہیں کہ یہ بیعت عقبہ میں شامل تھے۔ موسیٰ بن عقبہ نے ان کا نام اہل بدر میں لیا ہے اور اکثر مورخین نے ان کو بدر واحد میں شمار کیا ہے۔ ابوالمنذر کنیت سے معروف ہیں۔ ⑤

① الاستیعاب: 2752. ② الاستیعاب: 2761. ③ الاستیعاب: 3070.

④ الاستیعاب: 2764. ⑤ الاستیعاب: 3187.

۲۴۲ سیدنا یزید بن منذر الانصاری رضی اللہ عنہ

یزید بن منذر بن سرح بن خناس بن سنان بن عبید بن عدی بن غنم بن کعب بن سلمہ۔
عقبہ، بدر اور احد میں حاضر تھے۔ سلسلہ مواخات میں سیدنا عامر بن ربیعہ رضی اللہ عنہ حلیف
بنو عدی المہاجر ان کے بھائی تھے۔ رضی اللہ عنہ ①

۲۴۳ سیدنا ابو صرمہ الانصاری المزنی رضی اللہ عنہ

ان کے نام میں اختلاف ہے، مالک بن ابی بن انس یا مالک بن اسعد ان کا نام بتلایا
گیا ہے۔ یہ اپنی کنیت ہی سے مشہور ہیں۔ سب کا اتفاق ہے کہ غزوہ بدر میں حاضر ہوئے
اور دیگر مشاہد مابعد میں بھی ملتزم رکاب محمدی صلی اللہ علیہ وسلم تھے۔ ان کا شمار عمدہ شاعروں میں کیا جاتا
ہے۔ نمونہ درج ہے۔

لناصرم يزول الحق فيها و اخلاق يسود بها الفقير
ونصح للعشيرة حيث كانت اذا ملئت من الفش الصدور
وحلم لا يسوغ الجهل فيه و اطعام اذا قحط الصبير
بذات يدعلی ما كان فيها نجود به قليل او كثير ②

ان سے احادیث کی بھی روایت ہوئی ہے۔ رضی اللہ عنہ ③

۲۴۴ سیدنا ابو الضیاح الانصاری الاوسی رضی اللہ عنہ

ان کا نام نعمان یا عمیر بن ثابت بتایا گیا ہے ابن نعمان بن امیہ بن امراء القیس۔ اور

① الاستیعاب: 2796. ② ”ہمارے پاس ایسی تلوار ہے کہ جو حق کو غالب کرنے والی ہے اور ایسا اخلاق
ہے کہ جو فقیر کو بھی بلند و بالا مرتبے پر فائز کر دے اور ایسی معاشرتی نصیحت ہے کہ جو برائی سے بھرے سینوں کو بھی
صاف کر دے اور ایسی بردباری ہے جو جہالت کو گوارا نہیں کرتی اور قحط سالی میں بھی ایسا کھانا میسر ہوتا ہے کہ
جیسے چوری ہے، ہمارے اندر ایسی شخصیت ہے کہ ان کا ہاتھ جس چیز میں بھی شامل ہو جائے اس میں برکت ہو
جاتی ہے، وہ چیز کم ہو چاہے زیادہ۔ ③ الاستیعاب: 3044.

کنیت کے ساتھ معروف ہوئے بدر، احد، خندق اور حدیبیہ میں حاضر تھے۔ جنگِ خیبر میں آپ شمشیر سے شربتِ شہادت پیا۔ رضی اللہ عنہ ①

سیدنا ابو عیسیٰ الحارثی الانصاری رضی اللہ عنہ ۲۲۵

بدر میں حاضر تھے۔ خلافتِ عثمان رضی اللہ عنہ میں انتقال کیا۔ امیر المومنین سیدنا عثمان رضی اللہ عنہ ان کی عیادت کو بھی تشریف لے گئے تھے۔ محمد بن کعب قرظی اور صالح نے ان سے حدیث روایت کی ہے۔ رضی اللہ عنہ ②

سیدنا ابو فضالہ انصاری رضی اللہ عنہ ۲۲۶

بدر میں نبی کریم صلی اللہ علیہ وسلم کے ساتھ اور صفین میں امیر المومنین علی رضی اللہ عنہ کے ساتھ حاضر تھے۔

ان کے فرزند فضالہ بن ابو فضالہ نے بیان کیا ہے کہ ایک بار سیدنا علی مرتضیٰ رضی اللہ عنہ یبوع میں سخت بیمار ہو گئے، حالت خطرناک ہو گئی۔ میرے والد نے کہا: بہتر ہے کہ ہم آپ کو مدینہ میں لے چلیں۔ یہاں تو قومِ جہینہ کے سوا اور کوئی جنازے پر بھی نہیں آنے والا۔ سیدنا علی مرتضیٰ رضی اللہ عنہ نے فرمایا: میں اس مرض میں فوت نہ ہوں گا، کیونکہ نبی کریم صلی اللہ علیہ وسلم نے مجھے بتایا ہے کہ میری موت اس وقت ہوگی جبکہ میرے سر کے خون سے میری داڑھی رنگین ہوگی۔ رضی اللہ عنہ ③

سیدنا ابو قتادہ انصاری السلمی رضی اللہ عنہ ۲۲۷

یہ اپنی کنیت سے زیادہ مشہور ہیں۔ ”فارس رسول اللہ“ ان کا لقب تھا۔ ان کے نام میں سخت اختلاف ہے۔ حارث بن نعمان یا عمرو بن ابی کہا گیا ہے۔ بعض نے نعمان بن عمرو بتایا ہے اور بعض نے بلدمہ بن خناس۔

یہ مسلم ہے کہ ان کی والدہ کبشہ بنت مطہر بن حرام ہیں۔ ابن عقبہ اور ابن اسحاق نے ان کا نام اہل بدر میں نہیں لکھا۔ لیکن واقدی کی تحریر اور دیگر روایات سے ثابت ہے کہ بدر میں حاضر تھے۔ سب کا اتفاق ہے کہ امیر المومنین علی رضی اللہ عنہ نے ان کی نماز جنازہ پڑھائی تھی۔ نماز جنازہ میں سات یا چھ تکبیریں ادا کی تھیں۔ اہل بدر کی نماز جنازہ اسی طرح پڑھی جایا کرتی تھی۔ غزوہ احد میں اور دیگر مشاہد میں ہمراہ نبوی صلی اللہ علیہ وسلم رہے اور خلافت علی مرتضیٰ رضی اللہ عنہ میں بھی جملہ مشاہد میں جناب مرتضوی رضی اللہ عنہ کی طرف سے حاضر رہے۔ ۴۰ھ میں انتقال فرمایا۔ رضی اللہ عنہ ①

۲۳۸ سیدنا ابو ملیل الانصاری الضبعی رضی اللہ عنہ

ابو ملیل بن ازعر بن زید بن عطف بن ضبیعہ۔ بدر واحد میں حاضر تھے۔ رضی اللہ عنہ ②

مَثَبًا

رضوان اللہ علیہم اجمعین۔

مکتبہ اسلامیہ جو دے علم دوستی کا پیغام

تذکرہ
مولانا محی الدین لکھوی
حالات - خدمات - خاندان

تالیف
محمد اسحاق بھٹی
تقدیم
پروفیسر ڈاکٹر محمد حماد لکھوی

موت سے سوگ تک کے تمام مسائل کا
انسائیکلو پیڈیا

کتاب و الجہاز

تالیف
پروفیسر ابو حسنہ محمد اعظم چیمہ

ہدایۃ الصلوات
السرور
فضائل نماز

تالیف ابو عبد اللہ عادل بن عبد اللہ آل حمدان
ترجمہ و تحقیق ابو احمد وقاص زبیر
نظرائی حافظ ندیم ظہیر

نماز کی تیاری سے لے کر نماز جمعہ و عیدین کے
فضائل پر مبنی ایک منفرد اور ایمان افروز کتاب

تقویٰ کے ثمرات
اور

گناہوں کے اثرات

تالیف
سعید بن علی بن وحف القحطانی
نظرائی
محمد سرور عام

عورتوں کے دینی مسائل
اور ان کا حل

تالیف ڈاکٹر صالح بن فوزان فوزان
ترجمہ ڈاکٹر رضوانہ محمد ادریس مبارکپوری
تحقیق و تدقیق حافظ ندیم ظہیر

رومڑہ زندگی میں پیش آنے والے مسائل اور ان
کے حل پر ایک بہترین تصنیف

حصن المسلم

تالیف سعید بن علی بن وحف القحطانی
نظرائی حافظ زبیر علی زئی
ترجمہ و تدقیق حافظ ندیم ظہیر

مستند اذکار و سنون دعاؤں کی مشہور و مقبول کتاب اب
بڑے سائز میں موٹے حروف کے ساتھ بھی دستیاب ہے

مکتبہ اسلامیہ

لاہور ہادیہ حلیمہ سینٹر غزنی سٹریٹ اردو بازار لاہور (بصر آباد)
041-2631204 - 2641204 042-37244973 - 37232369

0300-8661763 maktabaislamiapk@gmail.com /maktabaislamia1